

राववहादुर नाना सोरोजी, मुंबईचे
 माजी माजिस्ट्रेट
 यांचें चरित्र.

—००६०—
 २१४।

हें पुस्तक



गणेश हरि भिडे,

एलफिन्स्टन् मिडल् स्कुलांतील शिक्षक,

यांनीं तयार करून

मुंबईत

जावजी दादाजी यांच्या “निर्णयसागर” छापखान्यांत

M ९२३५ छापून प्रसिद्ध केले.

Bhi

सन १८९६.

किंमत १३ आणे.

रावबहादुर नाना मोरोजी.



जन्म.

१८ मार्च, ६० स० १८२२.

मृत्यु.

१२ मे, ६० स० १८९५.

हें पुस्तक

राजश्रीयाविराजित राजमान्य राजश्री

सर्जन मेजर

कान्होबा रणछोडदास कीर्तिकर,

ठाणे जिल्ह्याचे सिविलसर्जन,

फेलो ऑफ् धि बँबे युनिव्हर्सिटी, फेलो आफ् धि

लिनिअन सोसाइटी; आणि भक्तिसुधा, विलाप-

लहरी, इंदिराकाव्य, रामदासवचनामृत,

ज्ञानेश्वरवचनामृत, डार्विनाचें चरित्र,

इत्यादि पुस्तकांचे कर्ते,

यांप्रत

चरित्रनायकांची बहुगुणसाम्यता यांच्यामध्यें

पाहून ग्रंथकारानें सानुमतें सप्रेम

अर्पण केलें असे.

प्रस्तावना.

—————>०<————

प्रस्तुतकाळीं बहुत स्त्रीपुरुषांच्या वाचनाच्या पुस्तकांमध्ये थोर पुरुषांच्या चरित्रांचा समुदाय माझ्या मतें इतर प्रकारच्या पुस्तकांच्या मानानें फार कमी आहे, त्यास अंशतः भर पडावी आणि रावबहादुर नाना मोरोजी यांच्या थोरपणानें, निष्कलंक आचरणानें, शांत वृत्तीनें व सुविचारानें माझ्या मनास जसा चटका लावून सोडिले आहे, त्याचप्रमाणे माझे वाचकांच्याही मनाची स्थिति होईल असें वाटल्यावरून त्यांचे चरित्र लिहिण्याचा हा मी यत्न केला आहे. इ० स० १८७२ पासून या सत्पुरुषाचा व माझा समागम झाला; त्या दिवसापासून शेवटपर्यंत ते किंवा मी आजारी असल्याशिवाय बहुतकरून दररोज निदान अर्धा तास तरी आपआपल्या सुखासंतोषाच्या गोष्टी झाल्याशिवाय एकही दिवस गेला नाही. त्यांचा हेतु काय असेल त्याचा माझ्यानें तर्क करवत नाही, परंतु त्यांच्याशीं संभाषणांत वेळ गेला तो कांहीं तरी नवी गोष्ट शिकण्यामध्ये सत्कार्यी खर्च झाला असें मला दिवसेंदिवस फार वाढू लागले. कांहीं दिवसांनीं या संभाषणांनंतर घरीं जाऊन विशेष महल्याच्या गोष्टी मी सरणवहींत टांचून ठेवू लागलो. कांहीं वर्षे याप्रमाणे लोटलीं. सरणवह्या एकामागून एक भरत गेल्या. चरित्ररूपानें त्या सर्व गोष्टी लिहाव्या असें मनांत येऊन तो विचार मी त्यांजपाशीं प्रगट केला, त्या वेळीं त्यांनीं विषयांतर करून तत्संबंधीं कांहींच उत्तर दिले नाहीं. कांहीं महिने लोटल्यावर एके दिवशीं चरित्रे प्रसिद्ध कोणाचीं झालीं पाहिजेत, लोकांस कोणाचीं वाचावीशीं वाटतात व कोणाचीं वाचल्यापासून लोकांचे हित आहे या गोष्टीविषयीं आपण होऊन नानांनीं बराच ऊहापोह केला व शेवटीं नाना मोरोजींचे चरित्र लोकांना फारसें वाचनीय होईल असें वाटत नाहीं असें बोलून दाखविले. ही माझी कल्पना वेडगळ ह्याणा किंवा

फार घाडसाची आहे असें मला त्यांनी दर्शविले. त्यांच्या घरांतील सर्व मुलांमाणसांमध्यें माझा फार दिवसांचा सहवास असल्यामुळे माझ्या कामास अवश्य कागद माझ्या हातीं लागण्यास मुळीच अडचण पडली नाही. तदनंतर बरेच वर्षांनी मी लिहिलेली हकीकत एके दिवशी ऐकप्याविषयीं त्यांची विनंति केली. हंसून त्याजवर नाना ह्याणतात “एकून तुझीं आपला हेका पुरा केलात, संभाळा या व्यापारांत तुझांला घस लागण्याचें भय आहे.” सर्व लेख वाचून ऐकिल्यावर नाना ह्याणाले, “अतिशयोक्तीखेरीज यांत कांहीं चूक नाही.”

काढवन्या वाचल्यापेक्षां थोर पुरुषांचीं खर्हीं चरित्रें वाच-प्यामध्यें अधिक हित आहे याविषयीं कोणाचाच अभिप्राय द्विधा नाही, ह्याणून त्याविषयीं चर्चा न करितां हा ग्रंथ लोकांचे आदरास पात्र होईल अशी आशा दृढ बाळगून वाचकांस सादर करितों.

डाक्तर का० र० कीर्तिकर यांनी माझी विनंति मान्य करून नानांच्या सुतिपर आपण केलेले श्लोक माझ्या स्वाधीन केले ते मी अत्यादरें खालीं देतों.

या चरित्राच्या पहिल्या भागांत “मूळपीठिका व बाळपण” या सदराखालीं जो श्लोक दिला आहे त्याच्या पहिल्या चरणांतील “भिडे” शब्दावर डाक्तरसाहेबांनी जो एका श्लोकांत कोटिक्रम केला आहे तो त्यांच्या सूचनेवरून येथे निराळाच देत आहें.

(शार्दूलविक्रीडित छंद.)

सत्या, ना त्यजिले, भिडे पदरिं ते नानांहि, हो वाहिले होवोनी प्रिय त्या भिड्यां अमर ते नाना जनीं जाहले ॥
मोठे भक्त भिडे ! चरित्र रचिण्या सत्पात्र झाले, तरी हा मानीं बहु लाभ दुःखिं सुख कीं झालैं जगाभीतरीं १

ग. ह. भिडे.

नानास्मृतिजन्यवृत्ते.

श्लोक (शार्दूलविक्रीडित छंद.)

जन्मा येउनि थोरशा प्रभुकुळीं नाना ! स्वयें राहिलां
जन्माचे अति थोर; देह अवघा सत्कारणीं वाहिला ॥
झालां मान्य तुही गुणी निजजनीं आबालवृद्धां सदा
धैर्यातें तुमच्या न पार दिसला; वाचा सदा सौख्यदा १
होतां हो मितभाषणी; हित परी वाणीमधीं सर्वदा,
साधोनी, उपदेशही सुलभशा गंभीर शब्दीं वदां ॥
वाणी ते मधुरा, जशी हितमिता, चिच्छांत उच्चारिली
नाहीं म्यां चतुरा, अशी अजिवरी कोणा मुखीं ऐकिली २
होता “बादशाहास” तो चतुरसा मंत्री जसा “बिर्बल,”
वाटे, ऐकत वाणि तेंवि तुमची कीं, हो ! तुही केवल ॥
आहां “बिर्बल;” “बादशाह” खुटला तेजास दावावया
चातुर्या तुमच्या, अभाविं न गमे आले उणे, ऐशिया ३
वाटे कीं अवतारि “बिर्बल” तुही चातुर्यखाणी असां
शानाचेनि बळे, नितांत निववां अत्यंत कीं तामसां ॥
वाणीचे मृदु हो जरी, न कधिही सत्यवता त्यागिले
होतां शुद्ध तुही स्वयें द्याणवुनी दुष्टां सदा जिकिले ४
ऐसा थोर न म्यां कधीं बघितला सन्मार्गगामी नर;
ठेवीले निज शांत सर्व समर्यां यत्ने जयें अंतर; ॥
गर्वाचा लवलेशद्वी न जडला उत्कर्षकालीं जया
बोले माणुस कोण, ‘सत्पुरुष’ मी नामूं शकेना तया? ५

नानांसारखि माणसे विरळ तीं; प्राणी जगहीप हो !
 त्यांच्या सोज्वल वर्तनीं सकल या लोकीं सदा लाभ हो ||
 नानांच्या सम लोकशुद्ध विभुती होवोन जाती जर्गी
 सन्मार्गाप्रति लाविणे निजजनां ही सर्व त्यां जिंदगी ६
 कन्या चार, सुपुत्र आठ असुनी भार्येसर्वे भोगिले
 सौख्याने सकलायु जैं पदरिं त्यां अंतीं उणे पावले. ||
 दारापुत्रवियोगवन्हिमधुनी जैं तप्त ब्हावे मन
 तें ना होउन शांतले उलट तैं नाना महा सज्जन ७
 नानांहीं भगव्या न संतवसना दुःखांति स्वीकारिले
 जात्या ते परि शुद्धबुद्धि समजा; दुःखें न ते कष्टले ||
 लक्ष्मी हे अति चंचला, सतत या जैं पाळियेले ब्रिदा
 त्यानानां गमली अयोग्य मिलिता नाहीं कदा सौख्यदा ८
 देवे जैं दिघले सुखी तर्यि पुरा जो राहिला सर्वदा
 ऐशा श्रेष्ठ नरा सदा स्मृतियां पाळा तथाच्या ब्रिदा ||
 नानांच्या सम थोर लोक असती भूमंडळीं दुर्मिळ
 जाणा, ध्या, पदरीं, तदानुकरणे जैं इष्ट तें सत्फल ९

शिखरणी छंद.

बघोनी स्वज्ञातीजन सुहृद, वा, दीन दुबळे
 सदा ज्याचे अंतःकरण अति दुःखे कळवळे ||
 यथाशक्त्या जेणे निजपरकरीं साहा दिघले
 सुवंद्यां नानां त्यां अखिल जनिं म्यां श्रेष्ठ गणिले १०
 सदा नानांची हो प्रभुजन ! धरा चिरंति करणी
 सरा त्यांची सारी स्वपरजनसेवेत सरणी ||

तयांचे व्हा तेणे तिळहि उतराई तुळ्या भले
जनांच्या सेवेचे सुपथ तर्यं दावोन दिघले ११
शार्दूलविक्रीडित छंद.

ज्या काळीं गृहिं लक्ष्मि नांदत असेत्या काळिं दीनां जनां
वा कर्तृत्व कदाहि ना विसरला; जैं आवरोनी मना ॥
श्रीमंती न कदा वृथा मिरवली सौजन्य स्वीकारिले
तो झाला बहुमान्य हो नरगणीं हें पाहिजे जाणिले १२

अनुक्रमणिका.

—————>—<————

भाग.	पान.
१ मूळपीठिका व बाळपण	१-१०
२ पाठशालेंतील शिक्षण	११-२३
३ लग्न व ठाणे येथील इंग्रजी शाळेचे मुख्य गुरु २४-३३	
४ सदर अदालतीमध्ये ट्रान्सलेटर व ठाण्यास कले-	
कटरचे मुख्य कारभारी	३४-३८
५ कोल्हापुरास पोलिटिकल सुपरिंडेंटचे हेडक्लार्क	
व राजाचे खासगी शिक्षक	३९-५०
६ सोलापुरची कारकीर्द—फौजदारी न्यायाधीश	५१-५४
७ पुण्याची कारकीर्द—५७ सालच्या बंडाची	
धामधूम	५४-८०
८ खानदेशची कारकीर्द	८०-८४
९ सुरतेची कारकीर्द...	८४-९४
१० मुंबईची कारकीर्द...	९४-१२९
११ लीलबाईचा खटला	१२९-१३९
१२ पेनशन घेतल्यावरस्चा नियक्रम	१३९-१४३
१३ इंदूरची कारकीर्द...	१४३-१७५
१४ नानांच्या कुटुंबाची रचना व त्यांचा सार्वज-	
निक सुधारणेशीं संबंध	१७५-५९७
१५ पुत्रशोक व संपादित ज्ञानानुभवाचा प्रसंग	१९७-२११
१६ अखेरव्यासंग	२११-२१६

नाना मोरोजी यांचें चरित्र.

भाग १

मूळपीठिका व बाल्पण.

- ॥ सत्या सांडु नको, भिडे धरू नको, सन्मार्ग सोडूं नको ॥
- ॥ खोटा पक्ष धरू नको, प्रियजनीं द्वेषास जोडूं नको ॥
- ॥ खोटें कर्म करावयास्तव कधीं लालूच घेऊं नको ॥
- ॥ काम क्रोध तसाच लोभ तिसरा चित्तांत ठेवूं नको ॥ १ ॥

संसारांत राहून अलिप्त, तीव्रबुद्धि, दयाळू, मनुष्य-
स्वभाव जाणणारा, इत्यादि गुणांनीं अखंड मंडित न्याया-
धिश असावा. न्याय करतांना मी या जगांतील मनुष्य
नव्हे अशी कल्पना करून तदनुसार वागण्याचें जर सा-
मर्थ्य न्यायाधीशामध्यें नसेल तर त्याचें मन अनेक का-
रणांवरून कलुषित होऊन कोणत्यातरी पक्षाचें त्याच्या
हातून अनहित होण्याचा फार संभव असतो. आपल्या
सर्व ऐहिक वरिष्ठांपेक्षां परमेश्वराची भीति त्याच्या मनांत
चिरकाल जागृत असली पाहिजे, नाहींतर वरिष्ठांबद्दल
तरी त्याच्याहातून तरफदारी होण्याची धास्तीच. असा
गुणसंपन्न न्यायाधीश या भूतलावर मिळणे दुरापास्तच,
तरी आपल्या समजुतीप्रमाणे वागणारा, पापभीरू असला
झणजे आपल्या कोत्या बुद्धीच्या माणसांचे काम झाले.

हे वरील विचार दिवाणीन्यायाधीशाच्या संबंधानें
जितके मनांत येतात, त्याच्यापेक्षां ते सहस्रपट नेटानें

फौजदारीन्यायाधीशाच्या कामांत येतात, ही गोष्ट कोणासच नाकबूल होणार नाहीं. वित्तपेक्षां जीविताचें महत्व कोणास अधिक वाटत नाहीं ?

या काल्पनिक न्यायाधीशाचा जवळ जवळ उतारा रावबहादूर नाना मोरोजीपेक्षां क्वचित् माणसांमध्यें आमच्या पहाऱ्यांत आला. फोरजेटसाहेब मुंबईचे पोलिस-कमिशनर व नाना मोरोजी माजिस्ट्रेट हे आज आबाल-वृद्धांच्या तोंडीं मुंबईत आहेत. बदमाश लोकांच्या तर आंगावर हीं नांवें ऐकून आज कांटा उभा रहात आहे. लफंगे लोकांमध्यें नाना मोरोजी हा कडक व खरें निवडणारा माजिस्ट्रेटवाचक सामान्य शब्द होऊन वसला आहे. “अरे जा तीनदां मी नाना मोरोजीच्या (माजिस्ट्रेटाच्या) हातून सुटून आलों आहें तो तुला भितों का ? ” असे उद्घार साधारण रस्त्यावर कांनीं अद्याप येतात. हेच गृहस्थ आमचे चरित्रनायक होत.

इ० स० १७२८ या वर्षी रामजी नामक पुरुष मुंबईशहरीं जन्मला. ह्या सत्पुरुषापासून तिसऱ्या पिढीचा पुरुष मोरोजी. या पुरुषास इंग्रजसरकारच्या पदरीं कमिसरीखाल्यांत नौकरी होती. यास मुंबई सोडून वाहेरगांवीं छाणजे पुणे, सोलापूर, नगर, धुळे, मालेगांव वगैरे ठिकाणीं फिरावें लागत असे. यास पगार सुमारे पन्नासपासून शंभरया दूरस्थ्यान असावा; यास पुत्र दोन. थोरत्या मुलाचें नांव पिलाजी. ते पिलाजीकाका या नांवानें प्रसिद्ध होते. इंग्रजसरकाराकडून झास्या नौकरीबद्दल वृद्धापकाळीं इहलोकींच्या संसारसंबंधी खटपटी दूर ठेवून

स्वस्थ बसावें आणि आजपर्यंत संपादित ज्ञानभांडाराच्या पायावर काल्पनिक इहलौकिक किंवा पारलौकिक इमारती बांधाव्या ह्याणून कांहीं वेतन (पेन्शन) मिळत असतें, त्याप्रमाणे त्यांस मिळत होतें. धाकच्या मुलाचें नांव नाना. हाच पुरुष या लेखाचा विषय आहे.

या मुलाचा जन्म मुंबईमध्ये इ० स० १८२२ सांत मार्च महिन्याच्या १८ वे तारखेस गुरुवारीं सकाळीं सूर्योदयाच्या सुमारास झाला. रात्रीच्या सुखावह झोपेने प्रातःकाळीं मनुष्याची चित्तवृत्ति जशी शांत असते, तद्वत् हे गृहस्थ शांत, विचारी, आणि गंभीर असत. बृहस्पतवारीं जन्म असल्यामुळेंच बृहस्पती निपजले कीं काय कोण जाणे. हें निर्जीव मूल पुढे ज्ञानसंपन्न होऊन इंदूरसारख्या बड्या संस्थानचा दिवाण होईल असें आईच्या मनांत आलें असेल काय? बी फोडल्यावर आंत जो पानासारखा हिरवट भाग दिसतो, त्याचा पुढे प्रचंड वृक्ष होणार असें कोणाच्या मनांत येणार? आई तान्हेपणींच परलोकवासी झाली असल्यामुळे नानास मातावियोगाचें दुःख मनांतच आणतां येत नव्हतें. असो. आजमितीस वृद्धापकाळीं या पुरुषाचें बाह्यस्वरूप व बांधा कसा असेल याची वाचकांच्यां मनांत कांहींतरी जवळ जवळ कल्पना यावी ह्याणून चार शब्द लिहितों.

हे उंच पुरुषांत मोडले जात. ताळवेवरील केश पातळ होऊन बरेंच खलवाट पडलेले होतें. ब्राह्मणीतन्हेची शेंडी, ह्याणजे गाईच्या पावलाएवढी. स्वाभाविकच कपाळ उंच व रुंद; त्यामध्ये एक आडवी सुरकुती. भोंवया

बन्याच लांब व डोळे वृद्धापकाळामुळे जरा खोल; तथापि पाणीदार व फार सूक्ष्म व भेदक. डोळ्यांखालचे खु-व्यांचीं हाडे उंच. गाल बसलेले. मिशी जाड तरी गालावर मोठाले कल्ले नाहीत. केंस वळवितां येतील इतके लांब नाहीत. कांहीं दंत शिथिल झाल्यामुळे सोन्याच्या तारेने बांधलेले. पुढील दांत ठिकाणीं असल्यामुळे वर्णो-च्चार स्पष्ट, नाक उच्च व सरळ, तथापि गरुडाच्या चोंचीसारखे नव्हे. पुढचा भाग जरा जाड व चपटा; तेणेकरून हास्यमुख नसतें तेव्हां सर्व मुद्रा विलक्षण गंभीर, विचारी, पाणीदार व मोहक दिसते. अगदीं अपरिचित मनुष्यास जरी अशी मुद्रा प्रथमदर्शनीं दिसली तरी सलोख्याचा स्लेही किंबहुना ओळखी, यांच्या भेटी-अंतीं तीच मुद्रा प्रफुल्लित, भव्य, आणि संभाषणेच्छु व सदोदित आनंदीच असते असा भास होतो. मान उंच, शरीराचा बांधा सडपातळ, उभार व तरतरीत. शरीरांत मांसाची आसि. दिसण्यांत हाडगळ. थंडीच्या दिवसांत शरीरास कफाची धास्ती व आमांशाने तर हें आपलें वसतिस्थानच केलें कीं काय कोण जाणे; इतकेही असून नियमित वर्तनाने हे सर्व रिपू आपल्या कक्षांत ठेवलेले होते.

ह्या कुदुंबाचें नांव त्रैलोक्यकर. आरंभीं यांना राहण्यास एक नियमित स्थान नव्हते. मिळेल जागा तेथें यांणीं त्रैलोक्यांत रहावें. अशी मूळपुरुषाची दशा असल्यामुळे हें नांव प्राप्त झालें काय? हलीं हे लिहितांना त्रिलोकेकर असा अपभ्रंश करून लिहितात.

हे आपणांस पाठारे प्रभु ह्यणवितात, पाठारगांवचे, कारण कायस्थ ह्यणून एक प्रभु आहेत, त्यांची वस्ती मुंबईच्या बाहेर फार आहे, व हे मूळचे मुंबईकर. आतां धंद्याच्या संबंधानें क्वचित् अन्यत्रही आढळतात. हे लोक मुंबईच्या बाहेर फारकरून स्थायिक होऊं इच्छित नाहींत. प्रभु ह्यणजे राजकुलांतील पुरुषांस ह्यणण्याची चाल आहे. हे आपणांस क्षत्रिय ह्यणवितात, परंतु अलीकडे शिपाईबाण्याचें त्यांच्यामध्यें कांहीं एक चिन्ह दिसत नाहीं. या लोकांना तालमीचा नाद फार क्वचित्. शारीरिक मेहनत नीच मानतात. फार दिवसांपासून यांचा धंदा कारकुनीचा.

पन्नासएक वर्षांपूर्वी या लोकांची रीतभात अगदीं ब्राह्मणांसारखी असे. घरांतील संसारसंबंधी सर्व काम चाकरांसंगतीं बायकांनी व पुरुषांनी करावयाची वहिवाट फार. गडी असले तरी भूषणदायक, स्वैंपाक करण्यास ब्राह्मण असले तरी त्यांच्यावर तें काम फारच कमी पडे. पुरुषांनी सकाळी मुखमार्जन झात्यावर ज्ञान करून त्रुटक संध्यादि पाठ करावा. आपलीं धोतरें आपण धुवावीं. तांब्या पंचपात्री वैरे भांडीं आपलीं आपणच वांसावीं. कारण गड्याच्या हातचें काम सोवळ्यांत चालत नसे आणि संसारसंबंधी घराबाहेरील मात्र काम आपण त्याच्याकडून करवावें. फारसें चाकरांवर अवलंबून राहण्याची चाल नसे. फार श्रीमान् घराण्यांतील ही गोष्ट नव्हे, तरी सांगण्याची गोष्ट इतकीच कीं, अशीं आपल्या घरचीं कामे आपणच करण्यास त्यावेळीं लोकांस

हलकेपणा वाटत नसे. धर्मबंधनाची शिथिलता ज्ञात्यामुळे ती कामे आतां कोणी केलीं तरी चालतात. प्रस्तुत या चालीमध्ये बराच फरक पडत चालला आहे, तो आमच्या प्रस्तुत चरित्रांत हळु हळु वाचकांच्या दृष्टीस पडेल.

नानांचे सहा चुलते होते. सर्वांना नोकन्या होत्या. त्यांमधून ह्या मुलाचे संगोपन एकाच्या हातीं पडलें. त्याचे नांव नारायण शंक्रोबा. दुर्दैवाने ह्याणा किंवा सुदैवाने ह्याणा, नानांच्या मातोश्रीस लवकरच देवाज्ञा ज्ञाली. वडील तंर नौकरीच्या संबंधाने बाहेरगांवीं रहात असत. खर्चाकरितां व उभयमुलांच्या शिक्षणाकरितां कांहीं नियमित रकम नारायणरावांस पोंचत असे. याखेरीज वापाचा मुलाशीं कांहीं संबंध नाहीं असें ह्यटत्यास फारशी चूक होणार नाहीं. नारायणराव जात्या मनुष्य हुशार, इमानी, पोक्त, ममताकू व प्रेमळ असत. मुलास घरामध्ये फार लळा ह्याणजे या पुरुषाचा. काकाने मात्र या अशक्त मुलाचे वेळोवेळीं फार कौतुक करीत असावे. मुलाची बुद्धि, धूर्तता, काम करण्याची हौस हीं पाहून नारायणरावांस या मुलावांचून चैनच पऱ्ठं नये. हा मुलगा नारायणराव बोलत असतील तेथें त्यांच्याजवळ असे. काय बोलतात तें लक्षपूर्वक ऐकावें. आणि ती बैठक उठत्यावर कांहीं वेळाने त्यांस गत संभाषणाविषयीं कांहीं चमत्कारिक प्रश्न करावे. एवढ्याशा लहान मुलाचे वडील मनुष्ये काय बोलतात त्याकडे इतकें लक्ष व चौकसपणा ! चुलत्याचे मनास वारंवार वाटे कीं,

अशी बुद्धि उद्यास येण्याचा संभव नाही. कारण मुलगा पडला अशक्त. अगदीं कागदी जवान.

तथापि नानाच्या चुलत्यानें या दुर्बळ मुलाची जिज्ञासा सौम्यपणानें त्याच्या पृथक् पृथक् प्रश्नांचीं वेळो-वेळीं समर्पक उत्तरे देऊन लहानपणापासून वाढविली. मूळ जितकें जिज्ञासू व चौकस तितकें हुशार व तीव्रबुद्धि ह्याणून समजावें; अशा मुलाची कठोर शब्दांनीं आशा भंग न करितां त्याच्या जिज्ञासेला वडिलांनीं व गुरुंनीं वृद्धिगत करण्याचा पदोपदीं यल केला पाहिजे. जान स्वयुर्ट मिळ याला जें वळण त्याच्या बापानें लाविलें, तसलाच कित्ता नारायणरावांनीं नानाकडून गिरविला ह्यटले तरी चालेल.

नानाला सातवे वर्षीं शाळेत घातला, पण नारायण-रावांस भावाच्या मुलाची फार धास्ती. विद्याभ्यासानेंच याच्या जिवास कांहीं धोका येईल कीं काय कोण जाणे. त्यांनीं त्यास नेहमीं ह्याणावें कीं, नाना तुं फार अभ्यास करूं नको. कारण ह्या तुझ्या प्रखर अभ्यासापासून कोणत्यावेळीं काय विपरीत होईल याचा नेम नाही. पण नानानें कधींही घरीं राहूं नये. चुलता कचेरीस गेला कीं घरांत आपलें ह्याणण्यासारखें कोणीं नाहीं, तेव्हां त्यास शाळेतच कर्मणूक चांगली होत असे. घरांत चुलती होती, पण ती असली तरी चुलती. आईची सर येणार नाहीं. कारण,

मातांसमं नास्ति शरीरपोषणं
भार्यासमं नास्ति शरीरतोषणं ।

विद्यासमं नास्ति शरीरभूषणं
चित्तासमं नास्ति शरीरशोषणं ॥ १ ॥

या कव्योक्तीस अपवाद येईल अशीं फार विरळा स्थळे
आढळतील.

लहानांनीं वडील मनुष्यांच्या उलट बोलणे ही गोष्ट तर त्यावेळीं व विशेषेकरून तर यांच्या घरांत मुळींच माहीत नव्हती. लहानामध्यें कोणी वडील आले असतां त्यांनीं मर्यादेने उढून उमें रहावें, किंवा एका बाजूस व्हावें अशी रीत असे. भोजनास सर्वांनीं एकपंक्तीस जमावें. भोजनास आरंभ झाल्यावर काकांच्या शब्दाशिवाय एकाचाही शब्द ऐकूं येऊं नये. पानावर पडेल तें खावें आणि उढून जावें. एखाद्याचा एखादा पदार्थ लौकर संपला तर त्यास तो मागण्याची अरुता नाहीं. पुन्हा तो पदार्थ वाढावयास येईल त्यावेळीं मागून घ्यावा. प्रहिल्या वाढपालाच एखाद्यानें एखादा पदार्थ नको ह्यगतां कामा नये. नको असल्यास दुसऱ्यानें घेऊं नये. अशा नियमांनीं बद्ध आमचे नायक घरीं असत. शाळेंत तर नियामक पुरुषांच्याच हाताखालीं सर्वप्रमाणे सर्व वेळ घालवणे त्यांस भाग पडत असे. तात्पर्य, ह्या लहान मुलास अगदीं लहानपणापासून एका प्रकारचा सोज्ज्वळ व पद्धतवार आणि अनुकरणीय कित्ता मिळाला. जी शिस्त घरीं तीच दारीं. बरें, अंगीं थोडा अल्डपणा असावा तर मुलगा पडला कागदी. यामुळे झालें काय कीं आपल्यामुळे इतरांस जेवढा कमी त्रास देववेल तितका देण्यास तो झटत असे.

“ कोंवळे झाड नि ओलें मडके ” वळवावें तसें व-
 ळतें. जो गुण लहानपणीं लागला तोच शेवटपर्यंत आं-
 गचा बनून गेला. याचीं अनेक उदाहरणे उत्तरोत्तर आ-
 मच्या वाचकांच्या नजरेस येतील. याची सर्व थोरवी
 नारायणरावांस. या मुलाच्या अंगीं काम करण्याची हौस,
 वडील मनुष्यांच्या शब्दांवर भरवसा, इत्यादि गुण ल-
 हानपणींच अलौकिक होते. वडील माणसांनीं कांहीं सां-
 गितलें कीं तें पुटपुटल्याखेरीज हा करूं लागलाच. त्या-
 च्यावर याचा प्रश्न कर्धांच यावयाचा नाहीं. ही गोष्ट
 शेजारच्या मनुष्यांसही माहीत झाली. नारायणरावांनीं
 या मुलाचे कांहींना कांहीं गुण आपल्या खेहीमंडळीज-
 वळ वाखाणावे. त्यामुळे लोकांनाही थेणुला ह्याणा, किंवा
 मौजेला ह्याणा हा एक विषयच झाला होता. एके दि-
 वर्शीं कांहीं मंडळी नारायणरावाच्या ओसरीवर गप्पा
 मारीत बसली होती, इतक्यांत हें अशक्त मूळ चुल-
 त्याचे मार्गे आहेच. पंढरपूरच्या गोष्टी निघाल्या. पंढरीचा
 महिमा वर्णन करीत आहेत. तेथील तो भजनाचा त-
 डाका ! संतांचा मेळा ! गोपाळांचा डाव ! बडव्याचे
 तोबे ! दर्शनाची मारामार ! इतक्यांत एक ह्याणतो,
 आपण पंढरपूर अद्याप पाहिलें नाहीं. दुसरा ह्याणतो, असें
 महास्थान पाहिलें नाहीं त्याचें जिणें व्यर्थ. चवथा ह्याणतो,
 चला, आपण जायाचा बेत करूं या. नारायणराव ह्याण-
 तात, चला बापडे. नाना हळूच कानाशीं लागून ह्याणतो,
 कोठें काकाजी? त्यांतीलच एक मनुष्य ह्याणतो, अरे बाबा
 पंढरपुरास हो. तूं येतोस का ? जा, येत असलास तर

घरांत विचारून ये. इतकें ह्यणतात तों नाना गेला माज-घरांत. आपला अंगरखा, टोपी, विजार घेतली, बाकी कपड्यांचे बोचके बांधले. पोटांत घरचा कळवळा आहे कोठे? घरांत जातो कोणाला विचारायला? कायतें निधान काका? आला तयार होऊन नारायणरावांच्या पुढे. नारायणराव कौतुकानें ह्यणतातः आहारे! माझा नाना, एखाद्या खंदकांत जरी मी उडी घे ह्यणून सांगितले, तरी माझा पाय मोडेल असें बिचाऱ्याच्या मनांत सुद्धां यायचे नाहीं बरे! तेव्हांच देर्ईल फेंकून. कां, सदाशिवजी! आमची तुझी थड्ठा करीत असतां ना? पहा, नानाच्या डोक्यावर आपल्या कपड्यांचा बोजा आहे कीं नाहीं. नाना पंढरपुरास निघण्यास तयार झाला. दाखवा, तुमच्या घरांतले एक तरी पोर असें आहे का!

वा! वा! हा रोग आतां काय धार मारणार आहे तें पाहूं तर खरें.

खरोखर, लहान मुलांना असत्याचा वासही नसतो. सत्यांचे बीजारोपण जन्मतः झालेले असतेंच. त्यांचे पुढे झाड होणे हें मुलांच्या शिक्षणावर पुष्कळ अंशीं अवलंबून असते. जवळील मनुष्यांचे वर्तन, व मुलांच्या सहचरांचा खेळ, यांमध्ये मुलांस असत्याचाराचा भाग अधिक मिळतो. सत्य हा स्वभाव व असत्य ही संवय होय.

मराठी शाळेत याचे वर्तन कसें होतें, शिकविणारे गुरु कोण होते वगैरे माहिती आद्यांस फारशी नाही. मराठी साधारण लिहितां वाचतां येऊळागले, इतक्यांत या मुलास फिरंगी शाळेत पाठविले. यावेळीं अद्याप हें

बेट मूळचें फिरंग्यांचें, असें लोकांच्या मनांत वागत असे. या लोकांच्या घरांमध्यें उपयोग करण्याच्या शब्दसमूहांत बरेच शब्द फिरंगी असत व पुरुषमंडळींत फिरंगी बोलणें ह्याणजे सुशिक्षितपणाचें एक अंग मानीत असत. जुन्या लोकांमध्यें अद्यापही वृद्धलोक पोर्डुगीज बोलणारे आढळतात, हें मान उत्तरोत्तर कमी कमी होत जाऊन ती जागा इंग्रजीनें भरून काढली इतकेंच नव्हे; पण थोडी बहूत मराठींतलीही खाली असें पहाण्यांत येतें. या भाषेचा आमचे चरित्रनायकांनी पुढे अभ्यास चांगला केला.

भाग २.

पाठशाळेंतील शिक्षण.

सुमारे १२ वे वर्षी या मुलास इंग्रजी शाळेत जाण्याची परवानगी नारायणरावांकडून मिळाली. त्यांचे ह्याणणें या पाप्यांच्या पितराने पुढे विद्याव्यासंग सोडून घावा. त्यावेळीं या मुलास मराठी व पोर्डुगीज भाषा व्याकरणशुद्ध येत होत्या व गुजराथी या मुंबई-शहरची अर्धी भाषाच असल्यामुळे ह्याणा किंवा आमचे नानास दाईनें बाळकडूंच घातलें. त्यावेळीं हाताशीं जायफळ, मायफळ, अतिविष, डाळिंबसाल, सुंठ वौरे नेहमींचीं औषधें मिळालीं नाहींत ह्याणून तिनें सर्व भाषांचा एक एक वळसाच उगाळून पाजला, किंवा आरंभींच सकलभाषाज्ञानांची चिरटोळी तोंडांत दिली होती ह्याणून ह्याणा, गुजराथी बोललेले सुद्धां या मुलास समजत असे व बरेच बोलतांही येत असे व पुढे यानें अनेक भाषांचे

ज्ञान संपादिलें. तें स्थलविशेषे वाचकांच्या लक्ष्यांत येईल.

यावेळीं या शाळेस एलफिनस्टन् इनस्टिट्यूशन असें नांव होतें. कालेज व शाळा पूर्वी एकच असे. कांहीं काळानंतर याचे दोन भाग होऊन एका भागाचे नांव एलफिनस्टन् कालेज व दुसऱ्यास एलफिनस्टन् हायस्कूल असें नांव मिळालें. अलीकडे एलफिनस्टन् मिडल स्कूल ह्याणून तिसरा भाग झाला आहे. हेंडरसन् ह्याणून एक पाश्चिमात्य विद्यागुरु होते. या गृहस्थांनी शिकविण्याच्या कामीं मोठेच नांव मिळविलें. यांच्या चांगुलपणाचीं कांहीं एक दोन उदाहरणे सांगितत्याखेरीज पुढे जाणे ह्याणजे अन्याय होईल असें वाटतें. आही हीं उदाहरणे आमच्या नायकांच्या संबंधानेच सांगतों, तथापि या सद्गृहस्थाची वर्तणूक आपल्या सर्व शिष्यांजवळ अशीच असे. यांना आपल्या हाताखालचीं मुले ह्याणजे आपलींच मुले असें वाटे. हे नीच, काळ्या कातडीचे क्षुद्र प्राणी आहेत असें त्यांच्या कांहीं वर्गबंधूंप्रमाणे त्यांस वाटत नसे. त्या मुलांचा त्यांना फार अभिमान. आपल्या एखाद्या पाश्चिमात्य स्त्रेह्याचा अपमान झाला तरी चिंता नाहीं. परंतु आपल्या मुलांपैकीं एखाद्याच्या केंसासही धक्का लागला कीं, यांचे काळीज करपलेच. नानाभाई हा मुलगा कफक्षी असा आही पूर्वीच उल्लेख केला आहे. एके दिवरीं खिडकीजवळ नाना फार खोंकत उभा होता; व खोकतां खोकतां अगदीं घाबरा झाला. हें त्यांच्या ममताळू गुरुंनीं पाहून ते नानाच्या नकळत त्याच्यामार्गे वराच वेळ उभे राहिले व खोक कमी होते आहे इत-

क्यांत त्याच्या पाठीवर हात ठेऊन “नानाभाई तुला
अशी घातुक खोक केव्हांपासून लागली? त्यास कांहीं
इलाज करतोस कीं नाहीं?” मला अशी बरेच दिवस
आहे. कधीं कधीं कमजास्त होत असते, असें नानानें
उत्तर दिलें. गुरुंनीं नानास हातीं धरून आपल्या निजा-
वयाच्या बिछान्यावर निजविला, आणि सांगितलें कीं,
कांहीं वेळ तुला आराम वाटेपर्यंत उटूं नको. काय हें
मुलांवर प्रेम तरी! हे गुरुजी अविवाहित होते. स्वतांची
कूस धुपल्यावांचून वायकांचें मन शिशुविलापानीं पा-
झरत नाहीं. तसेंच पुरुषाचें; परंतु आमचे हे गुरुनायक
अगदींच या नियमास अपवाद असें खटलें पाहिजे.
अशीं उदाहरणे आमच्या प्राचीन ऋषिवर्गामध्यें होतीं,
अशीं वाच्यांत व श्रवणांत येतात, पण प्रस्तुत फार
विरळा, यांत संदेहच नाहीं. गुरुपद इतके उच्च व वंद्य
शाहाणे लोक मानतात, त्याचें तरी कारण हेंच आहे.
वर्गामध्यें झोंप घेणाऱ्या, वर्तमानपत्रे व प्रुफे वाचित ब-
सणाऱ्या, ह्याणजे “नवरा मरो का नवरी मरो” या न्या-
यानें वागणाऱ्या महापातकी पंतोजीस हें पद न मिळा-
त्यास तो व्यक्तिविशेष दोष गणला पाहिजे. अलीकडे
तरी लोक कांहीं अंघ झाले नाहींत. कारण हंडरसन,
हारकनेस, वर्डसवर्थ, केरुनाना व बाळशाखी जांभेकर अशा
मंडळीचींच नांवे मात्र कांहो लोकांनीं गावीं? असो. साय-
काळीं घरीं जातांना त्यानीं नानास आपल्या गाडींतून आपले
बंगल्यावर नेलें. अनणि त्यांचे स्नेही डॉ० मिलर यांस या
मुलाची हकीकत सांगितली. त्याची छाती वैरे तपासण्या-

विषयीं विनंती केली, तेव्हां डॉक्टर यांनी सांगितले कीं, कांहीं धास्ती नाहीं. उत्तरोत्तर हा रोग कमी कमी होत जाईल. प्रस्तुत यास कांहीं औषध देतों तें घावें.

त्यावेळीं सर रॉबर्ट ग्रॅट हे मुंबईचे गव्हर्नर होते, व सर अरस्किन पेरी हे विद्याखात्याचे मुख्य होते. ते एके दिवशीं परिक्षेकरितां शाळेंत आले, तेव्हां त्यांनी गुरुजींस पुसले कीं, सरकारवाड्यामध्ये पगारदार विद्यार्थ्यांस स-मारंभाच्या दिवशीं आमंत्रण नसतें काय? या प्रक्षाचें उत्तर निषेधार्थी आत्यावरून गव्हर्नर साहेबांनी आमंत्रण देण्याची आज्ञा दिली. व तदनुसार पुढच्या खेपेस निमंत्रण चिठ्या आल्या. कांहीं श्रीमंत लोकांचीं मुलें होतीं, तीं आपापल्या गाड्यांतून गेलीं. गरीब मुलांनांही आमंत्रण होतें, परंतु तीं जातात कशीं? भाऊ दाजी आणि नाना हीं दोन मुले गरिबाचीं आहेत हें हॅन्डरसन साहेबांचे लक्षांत वागत होतें. त्यांनी त्यांस विचारलें:—नानाभाई, भाऊ, तुझांला सरकार वाड्यांत आमंत्रण आहे कीं नाहीं? तुमची जाण्याची मर्जी आहेना? वरें, कांहीं सोय नसेल तर आमच्या गाडींतून जा. आज मला येण्यास सवड मिळणार नाहीं. या गुरुवर्यांनी या मुलांची हैस पुरविण्याकरितां आपण जाण्याचे नाकारलें. इतका सूज वाप तरी असेल काय? कोण धूतता ही! काय हें प्रेम! मुलांचे सामर्थ्य व दौर्बल्य हीं सदोदित त्यांचे लक्षांत असत. अलीकडे असलीं रळें कोठें आढळतात! या गृहस्थास कांहीं दिवस बुद्धिभ्रंश शाला होता.

एके दिवर्शीं आमचे नायक व त्यांचे स्थेही विख्यात भाऊ दाजी डाक्टर या गुरुंस भेटावयास ह्याणून गेले. उभयतां मुलांनीं आपल्या पायांतील जोडे इतदेशीय चाली-प्रमाणे बंगल्याच्या दारामागे काढून ठेवले, आणि तेथें कांहीं कोचें होतीं त्यावर जाऊन नित्य चालीप्रमाणे बसले. इतक्यांत प्रोफेसर हॅन्डरसनचे स्थेही एक बडे डॉक्टर होते, ते आंत आले. त्यांची नजर तेथें पोंचली, दृष्टीस ते नेटिव्ह जोडे पडले. मग काय विचारतां! महाराणी विहकटोरियाच्या जातीचे गौरकाय डाक्टरांचे पित्त कपाळास चढलें. त्यांनीं ते जोडे पायांनीं बंगल्याच्या बाहेर फेंकून दिले. काठीनें ते इतके लांब उ-डवून दिले कीं, मुलांना त्यांची आशा सोडून देणे भाग पडले. त्यांच्यानें ते परत आणण्यास जाववेना. कदाचित् ते क्षुब्ध झालेले राजवैद्य आपल्यासही मार देतात कीं काय, ह्याणून ते कांपूं लागले, अंगास वाम सुटला, ओंठ सुकले, अगदीं ते गर्भगळित झाले, आणि पुढे काय करावें हें सुचेना. इतक्यांत त्या प्रेमबद्ध पुरुषाचा आचारी मागल्या वाटेने पुढल्या दारीं हक्कूच नकळत आला, आणि ते जोडे घेऊन गेला. मुले खालीं मान घालून बसलीं होतीं, तरी चोरून नजर त्या जोड्यांकडे फेंकीत होतीं. विचारीं काय करतील? जोडे गेले, पुढे किंतीएक महिनेपर्यंत अनवाणी चालणे आपल्या कपाळीं येणार ह्याणून त्यांस भय पडले होते. इतक्यांत गुरुंजींनीं त्यांस आपल्या खोलींत बोलावले, आणि ह्याणाले, येथें तुमच्या कांहीं वस्तु आहेत काय? एका कोंपन्यांत

जोडे पुसून ठेविले होते. मुलांस ह्यणतात, ते व्या आणि घाला पायांत. घरांत सान्याभर डाक्टरसाहेबांनी कांचा फोडून टाकिल्या आहेत, त्या तुमच्या पायांत वोंचतील. हें बोलणे उपरोक्तिक होतें, हें वाचकांच्या सहजच लक्षांत येईल. इतक्यांत साहेब मजकूर हातांत वेताची छडी घेऊन आले आणि दखवाजांत डॉक्टर भेटले, त्यांच्या तोंडांतून गुरुशिष्यांविषयीं उपहासकारक उद्धार येतांच त्यांच्यावर छडीचे फटके बेघडक लगावले. परस्परांचे दोन हात झाले. मुलांची तर अगदीं गाळणच झाली. त्यांस “दे माय धरणी ठाव” असें झालें. पळावें तर डाक्टर पकडतील कीं काय कोण जाणे. शेवर्टीं गुरुजींनी मुलांस हातीं धरून त्यांचे शांतवन केलेव वंगत्यापासून दूरवर पोंचविले. तुझीं आतां खुशाल घरीं जा, त्या डाक्टर साहेबांना लागलें आहे खूळ, असें ह्यांनु मुलांचा निरोप घेतला. आतां खुलाचें वारें कोणत्या पक्षाकडे होतें हें आही सांगणे नलगे. एवंच सरें गुरुप्रेम यांत व्यक्त होतें यांत कांहीं संदेह नाहीं.

एक वेळ आमचें शिष्यमंडळ दुसरे एक प्रोफेसर वेल-साहेब होते, त्यांच्या वंगत्यावर गेले होतें. प्रोफेसरांनी नूतनच लऱ्य केले होतें, ते आषत्या पक्कीस ह्यणतात, आमच्या या छोटेखानी गृहस्थांस पियानो वाजवून थोडावेळ रंजन कराल काय? त्या बाईंने मुलांस गम्मत वाढेल असें वर्तन केले. आतां तर आपत्या अनुभवास विपरीत गोष्टी येतात. साहेबांची मडम घरांत असली कीं काळी कातडी दखवाजासमोरून फिरकूं देत नाहींत.

परकी गृहस्थ दरवाजाच्या, निदान हडीच्या आंत आला कीं चाकर लोकांची उडाली धांदल. असो.

प्रोफेसर हॅन्डरसन हे आपल्या वर्गातल्या मुलांस फावल्या वेळांत एकादें नवीन पुस्तक आणून चमत्कारिक गोष्टी, बोधपर ह्याणा किंवा विशेष माहितीच्या ह्याणा, वाचून दाखवीत असत. एके दिवरीं सरबुलिअम जोन्स, कलकत्त्याच्या हायकोर्टचे माजी मुख्य न्यायाधीश यांचे चरित्र मुलांस वाचून दाखवीत होते. त्यांचे भाषाज्ञानाविषयी वर्णन चालले असतां, त्यांस आठ भाषा अवगत होत्या असें वाचले. गुरुजीनीं एक-एकास प्रश्न केला, नानाभाई, तुला किती भाषांचे ज्ञान आहे? तो ह्याणाला, मला पांच भाषा येतात. सहावीस सुरवात आहे. फार चांगले. तुझ्या बरोबरीच्या मुलांपैकीं एकासही असें सांगवले नाहीं. तुझे भाषाज्ञानाकडे विशेष लक्ष आहे हें मी जाणतो. तुझ्या मनांतून लॉटिन्, ग्रीक, फ्रेंच, इटालियन शिकणे असेल तर मजकडेस येत जा. मनांत आणशील तर तूं प्रतिजोन्स होशील. नानाच्या मनांत हें शेवटचे गुरुवाक्य बिंबले. हेंच त्याच्या भाषाज्ञानाचे बीज. यास थोड्याच अवकाशांत अंकूर आला. पुढे त्या रोप्यास जमीन चांगली मिळाली. खतपाणी घालणारा चांगला आस्थेचा, मग झाड तयार होप्यास किती उशीर? लहानपणीं थोर पुरुषांचीं चरित्रे वाचल्याने व ऐकल्याने व महात्मे गुरुंच्या सुबोधाने मुलांच्या अंगांत एक तळ्हेची हुरुप येत असते, त्यावेळीं जो ठसा उमटत असतो, त्याप्रमाणे पुढे वर्तन

होत असतें. वडिलांनीं हा क्रम सदोदित मुलांकङ्गन चालविला पाहिजे. केव्हां प्रकाश पडेल याचा नेम नसतो. नानाच्या भाषाज्ञानास जसें जोन्ससाहेबाचें चरित्र कारणी-भूत झालें, व शिवाजीस पुराणांतील थोर पुरुषांनीं हिंमत दिली, अर्शां शेंकडों उदाहरणे सांपडतील. आपत्यामध्येतरी थोर पुरुषांचा रोज स्तोत्रपाठ करण्याचाही हेतु हाच आहे. “अहत्या द्रौपदी सीता,” “प्रल्हाद नारद पराशर पौंडरीक,” वगैरे पाठांचाही उद्देश हाच आहे.

नानास शाळेतून दहा रूपये मिळूं लागले होते, ही गोष्ट कितीएक दिवस घरांतील वडील माणसांस सुद्धां माहीत नव्हती. त्या पैशांचा व्यय तो अनेक खासगी गुरुंना त्यांच्या श्रमावहूल शक्त्यनुसार पोंचविण्यांत करीत असे. त्याचे वडील एकवेळीं घरीं आले होते, त्यांस ती गोष्ट अन्यमार्गानें समजली. या बाबतींत त्यांनीं नानापाशीं चौकशी करितां सर्व खरा मेजकूर समजला. तूं ते रूपये नारायण काकापाशीं कां देत नाहींस? त्यांनीं मजपाशीं मागितले नाहींत, असें विसंगत व अप्रशस्त उत्तर ऐकून त्यांस राग आला, व त्या बरोबर हातांत पाणी काढावयाची दोरी होती, तिचा प्रहार मुलाच्या पाठीवर झाला. एक, दोन, चार, पांच, फटके झाले. हा नानाचा पहिला व शेवटला मार. अरे, आही भाऊ जर सर्व पैसा त्यांच्या स्वाधीन करतों, तर तुला विचारावयास पाहिजे काय? तूं ह्यणजे कोणत्या झाडाचा पाला? हा मार नाना शेवटपर्यंत विसरले नाहींत. व इतउपर नानाचे सर्व पैशांचा व्यय चुलत्याचे अनुमोदनानें होत असे.

पुढे कांहीं काळानें नानाचे वडील निवर्तले. ही गोष्ट मुलास किती खेदकारक झाली असेल? अतिजवळचा आस, ज्यावर आपले सर्वस्व अवलंबून आहे, अशा मनुष्याचा एकाएकीं अनिवार्य वियोग होणे, ज्या मनुष्यावर असा पहिलाच प्रसंग गुदरतो त्या मनुष्याच्या मनाची स्थिति यापासून काय होते, हें ज्यांना त्या गोष्टीचा स्वतां अनुभव दुर्दैवकरून आला असेल, त्यानांच या मुलाच्या मानसिक स्थितीचे हुबेहुब चित्र डोळ्यां-पुढे उमें करतां येईल. नाहीं आई, नाहीं बाप, पोरका पोर! ज्या हपिसांत मोरोजी नोकरीस होते, तेथील साहेबांनी चौकशी करून वडील मुलगा नोकरी करण्यासारखा आहे असें समजत्यावर त्यास तेथें लाऊन दिला आणि आमचे नायक तसेच पुढे शिकत गेले.

या मुलाच्या तीर्थरूपांच्या देहविसर्जनानेच याच्या आयुष्य क्रमणास एक प्रकारचे हितकर वळण मिळाले असें ह्यटले तरी चालेल. मनुष्यास अनिष्ट दिसतात अशा गोष्टीपासूनही ईश्वरकरणीने इष्ट हेतुसिद्धि होत असते. योगायोग विलक्षण येतात. यावेळीं नानास त्याच्या विद्याभ्यासापुरते पैसे मिळत असत. वडील बंधूची तर तजवीज झालीच होती. संस्कृत, फारशी, अरबी, गुजराठी, गोमंतकी, फ्रेंच, लॅटिन, ग्रीक या भाषांचा अभ्यास जारीने चालला. दहा रूपयांची परिक्षा झाली. पुढे विसांची, व तिसांची झाली. पुढे कांहीं वेळ शिकवावें व कांहीं वेळ अश्रांत अभ्यासांत घालवावा.

या मुलाची एकचित्तेकरून अभ्यास करण्याची संवय,

त्याची शिक्षाग्राहकता, तत्परता, आणि सौजन्य हीं पाहून या हँडरसन गुरुजीचें मन या मुलावर बसलें असें त्यांनीच एके ठिकाणी छाटलें आहे. हा गुरुशिष्याचा प्रेमभाव उत्तरोत्तर दृढतर होत चालला. आधीच या मुलाची कुशाग्रबुद्धि असे, त्यांत एकसारख्या अव्याहत व्यासंगानें ती तीक्ष्ण होत चालली आहे ही गोष्ट यथाकाळीं सकलगुरुमंडळाचे लक्षांत आली. ज्ञानवैचित्र्यानें याचें मन प्रगल्भ दशेस येत चाललें, व अनेक भाषांतील सुरस ग्रंथाभ्यासानें त्यावर जिल्हर्डी व तरतरितपणा आला. या इलाख्यांत विख्यात ज्ञालेले विद्यागुरु हारकूनेससाहेब या मुलाविषयीं द्याणतात कीं ‘भाषाज्ञान संपादनार्थ आमच्या नायकांस वेडच लागलें आहे’. येथील विद्यागुरु बैल साहेब द्याणतात ‘या मुलाचा आद्वां कोणालाच विसर पडणार नाहीं. या मुलाची बुद्धि साधारण लोकां-पेक्षां अधिक प्रखर आहे. रसायनशास्त्र, पदार्थविज्ञान-शास्त्र, ज्योतिषशास्त्र, व शिल्पशास्त्र आणि यंत्रशास्त्र यांचीं मूलतत्वे याला चांगलीं अवगत आहेत. इंग्रजी व एतदेशीय भाषांचा व्यासंग नानास फार आहे.’

एतदेशीय नांवाजलेल्या गृहस्थांपैकीं बाळ गंगाधरशास्त्री जांभेकर यांचा आमच्या नायकांवर चांगल्याच तऱ्हेचा लोम होता. शास्त्रीबुवांचा विद्याव्यासंग व अनेक विषयांत पारंगता सर्वाच्या ऐकण्यांत असेलच. अलीकडे यांचे चरित्र छापून प्रसिद्ध झालें आहे, तें वाचल्यास वांयां वेळ गेलासें वाटणार नाहीं. या पुरुषामध्यें गुरु-शिष्यप्रेमबंधन याप्रमाणे वाढण्याचें तरी कारण उभय-

तांचा विद्याव्यासंगच समजला पाहिजे. “समानशीले व्यसनेषु सख्यं,” शास्त्रीबुवा पाहांटेस उदून खिडकी-समोर घोंगडीवर कांहीं ग्रंथावलोकन करतांना नानांनी रोज पाहून त्यांस साल्हादाश्चर्य वाटत असावें. या सत्पुरुषास गुरु हें नांव शोभे. कारण आबालवृद्धांपैकीं कोणी जावो, पाहिजे तो प्रश्न करो, शिकविण्याचा नेहमीं यांस उल्हास असे. जशी शिष्य शिक्षक या नात्याची परमावधी पितापुत्रप्रेमानें व्हावी, तद्वत् यांच्या ठिकाणीं ती मूर्तिमंत दृष्टीस पडे. शास्त्रीबुवांचा अभिप्राय या शिष्याविषयीं फार वर्णनीय असे. प्रसंगविशेषीं त्यांनीं तो अनेक वेळां व्यक्त करूनही दाखविला आहे. काँलेज सोडतेवेळीं नानास भूमित्यादी गणितशास्त्रे यांचे चांगले ज्ञान होतें. कांहीं दिवसांनीं या विद्यार्थ्यांस स्कॉलरशिपबद्दल दाहा रूपये मिळूळ लागले, हें वाचकांस सांगितलेंच आहे. या मुलानें त्या रूपयांचा व्यय एका शास्त्रीबुवांपाशीं कांहीं संस्कृत अध्ययन करण्यामध्यें करावा असें मनांत योजिलें. वेद-शास्त्रसंपन्न रा० रामशास्त्री खांडेकर यांना कांहीं नियमित रक्कम देऊं करून संस्कृत शिकण्याचें ठरविलें. नानांनी आपले चुलत्याचे कानावर ही गोष्ट घातली. तेव्हां ते ह्याणाले अरे बाबा! आपल्याला संस्कृत शिकून भटाचा का धंदा करायचा आहे? तूं आतां पुराण सांगून पोट भरणार वाटतें? अगोदरच तूं अशक्त, त्यांतून हीं असलीं हजार लफडीं आपल्या पाठीस लाऊन घेतोस हें बरें नाहीं. आपली प्रकृती संभाळ. आपल्याला संस्कृत नको आणि कांहीं नको. तें काम भटांनीच करावें. हें काकाजींचे बो-

लणे मुलास रुचलें नाहीं. नानांनी आरंभ तर केलाच. शास्त्रीवुवा रोज सकाळी येऊं लागले. पाहांटेस नानांस शास्त्रीवुवांनी हाक मारावी. मुलाने उल्हासाने शिकण्यास बसावे. नानांस वाटे कीं आपण शिकून जांभेकर शास्त्री-वुवांसारखे होऊं काय? आही कसचे त्याच्यासारखे होणार! काय त्यांचे परिश्रम! कोण निजध्यास! ब-सतां, उठतां, शयनीं, भोजनीं, विद्याध्ययन वा अध्यापन, नाहींच तर मनन, एकसारखे काम चालू आ-हेच. कां! विद्या विद्या ह्याणजे काय? आपले घरीं पाणी नाहीं भरणार? नानास अशीं जाज्वल्य प्रत्यक्ष उदाहरणे डोळ्यापुढे दृष्टीस पडत. व तीं महत्वेच्छेच्या बीजारोपणास कारणीभूत होत असत. या मनोविकाराचें जबरदस्त वजन याच्या मनावर बसलेंसे वाटते. आपणांस लोक विद्वानांत केव्हां मोडतील, या गोष्टीचें त्यांनीं चिंतन करीत असावे. चिंतनानंतर साधनाची योजना व योजनो-तर यत्र सुरु झाला. एक गोष्टीकडे मन वेधले कीं बाकीच्या सर्व गोष्टीकडे साहजिकच दुर्लक्ष होऊं लागते. मनास एक मार्ग मिळाला ह्याणजे तें अन्यमार्गीं अंध झाल्यासारखे होते. गुजराथ प्रांतात सर्व तरुण गृहस्थांस पैसा संपादनाचें एक व्यसन असल्यामुळे आपल्याकडील खुशालचंद तरुणांमध्ये जे नाद व व्यसने आढळतात, तीं त्या लोकांत आढळत नाहींत, असें कित्येक विद्रूज्जनांचे ह्यणणे आहे, त्यांतही कांहीं तथ्यांश दिसतो. नानांस विद्याव्यसन असल्यामुळे इतर व्यसने व संसारांतील कित्येक कामे कुल्लक वाटत असत. यांचा भाषाज्ञानाकडे

भर फार असल्यामुळे गणित, काव्य वैगैरे इतर विषयांची यांस विशेष अभिरुचि नव्हती. भाषाज्ञान ह्याणजे मनुष्य-स्वभावाचें ज्ञान; जितक्या भाषा शिकाव्या तितक्यावेळां मनुष्योर्नीत आयुष्यक्रमण केल्याचें श्रय येतें अशी एक ह्याण आहे, ती या पुरुषांच्या ठारीं मूर्तिमंत दृष्टीस पडत असे.

नवीन मनुष्याची भेट झाली असतां आपण त्याच्याशी थोडें बोलून त्या मनुष्यानेंच विशेष बोलावें असे त्यास प्रश्न करण्याची या पुरुषाची कांहीं विलक्षण शैली असे. त्या परकी मनुष्याच्या बोलण्याच्या झोंकावरून, त्याचा डौल लक्षांत आणून, त्याच्या बोलण्याचा रोंख कोण-त्याविषयाकडे आहे तें पाहून, त्याचे मित्र वैगैरे स्लेही-मंडळ कोणच्या प्रकारचें असावें याचा खुलासा होईल तितके करून ध्यानांत घेऊन, हे मनुष्याची पारख फार चतुराईने करीत.

त्या वेळचे त्यांचे वर्गबंधु नामदार दादाभाई नवरोजी, रघुनाथ नारायण खोटे, डाक्टर भाऊ दाजी, या मंडळींचा परम स्लेह तेव्हांच्या सर्वांच्या विद्याव्यसनामुळेंच बनला. सर्वांची गरिबी एकाच मासल्याची. गरिबी ही महत्वेच्छेत्तेजक कडवट गोळी या सर्वांना मिळाली. तेणेंकरून ज्ञानक्षुधा जी एकदां तापली ती शेवटपावेतों अंशतःही शमन न होतां वृद्धिंगतच होत गेली. हिंदुस्थानांतील अलिकडचे सार्वजनिक, राजकीय आचार्यगुरु दादाभाई नवरोजी यांस जी इतकी हिंदुस्थानातील गरिब प्रजेची कींव येते त्याचेही कारण त्यांच्या पूर्वींच्या अनाथ स्थितीमध्येंच आहे.

भाग ३.

लग्न व ठाणे येथील इंग्रजी शाळेचे मुख्य गुरु.

या सुमारास ह्याणजे इ० स० १८४३ मध्ये या गृहस्थांस पगारदार विद्यार्थी या नात्यानें तीस रूपये दरमहा मिळत होते, ते प्रस्तुत त्याच विद्यालयांतील शिक्षक नेमित्यामुळे पन्नास रूपये मिळूळे लागले. यांचे वय सुमारे चोवीस वर्षांचे झाले. यांचे स्त्रेही व आपमंडळ यांच्या मनांत विवाहप्रेरणा करून देऊ लागले. आरंभापासून विद्याव्यासंगच्या बंधनानें व आपण क्षयी आहों अशाप्रकारची समजूत असत्यामुळे, लग्न करावें असें त्यांचे मन घेईना. कितीही विचारवंत हिंदु असला तरी अविवाहित राहण्याचे विचार त्याचे मनांत फार दिवस टिकणार नाहींत, यास अनेक कारणे आहेत. एक तर असें ब्रह्मचर्य आमरणांत धारण करण्याची आमच्यामध्ये प्राचीनकालापासून चाल नाहीं. जी कांहीं थोडी बहुत कोठे कोठे आढळते, ते लोक गृहस्थाश्रमी लोकांमध्ये राहत नाहींत. मुली अविवाहित मुळींच राहत नाहींत. प्रस्तुतकालीं अविवाहित मुलींचे उदाहरण कोणाच्या पहाण्यांत व ऐकण्यांत आले नसावें. अर्थात पुरुषांचीं लग्ने केलीं पाहिजेत हें ओळीसच आले. “जसा देश तसा वेष” अशी एक ह्याणच आहे. नानांचे हे विचार किती दिवस टिकाव धरतात? बहिणी, भाऊ, काका, मामा व सर्व स्त्रेहीमंडळ यांच्या पदोपदीं व्याख्यानापुढे हें पाश्चिमात्य

तिमिर किती नेट धरणार? कांहीं दिवसांनीं नानांनीं ह्या विचारास रुकार दिला, व घरांतील माणसें मुलगी पाहृ-प्यास लागलीं. तथापि ही गोष्ट लक्षांत ठेविली पाहिजे कीं नानांची शरीरप्रकृति सदृढ नसे, तेव्हां कित्येक ठिकाणीं मुर्लींच्या आईबापांनीं तर प्रथम दर्शनींच नाकें मुरडलीं. कितीएक मुर्लींच्या आईंनीं स्पष्ट बोलून दाखविलें कीं, अशा सुदाम्यास मुलगी देण्यापेक्षां लग्न होत नाहीं ह्याणून मुलीची मोट बांधून विहिरींत लोट्टून देऊ. शेवटीं पाहातां पाहातां शिवशंकर रणछोडजी यांच्या वडील मुलीची योजना झाली; परंतु मुलाच्या शरीराकडे पाहून घरांतील सर्व बायका मुलगी देण्याविषयीं प्रतिकूळच होत्या. पुरुषमंडळीचें ह्याणें पडे कीं, मुलगा विद्यासंपन्न आहे, कुलशील नांव ठेवण्यासारखें नाहीं. आतां प्रकृतीच्या संबंधानें ह्याणावें तर अगदींच नाकारण्यासारखें आहे असें नाहीं. विशेष धास्ती बाळगण्याचें कारण नाहीं. हिंदु-कुटुंबांत पुरुषांवर बायकांचें अशा कामांत किती प्राबल्य असतें व तें किती चालतें, या गोष्टी परकीयांस बराबर समजणार नाहींत, व सांगतांही येणार नाहींत. त्या जर एकवेळ बिथरल्या तर त्यांस आपल्या पक्षाकडे आणण्यास पुरुषांस फार आयास पडतात. घरगुतीकामामध्यें त्याच मालकिणी असतात. त्यांस गुलामाप्रमाणे आही वाग-वितों वगैरे आक्षेप अगदीं निर्मूल आहेत. परकी लोकांच्या तोंडीं हे आक्षेप आपल्या नांवाची टिमकी वाजविण्याच्या कार्मीं मात्र उपयोगीं पडतात. “येन केन प्रकारेण प्रसिद्धः पुरुषो भवेत्,” सज्जनांचे नांवाचा डांगोरा पाहिना० मो० ३

जे त्यानें पिठून आपला हेतु सिद्धीस न्यावा. “दुर्जनः
ग्रथमं वंदेत्,” सज्जन कांहीं बोलणार नाहींत. त्याची त्यांना
परवा कशास पाहिजे? असो, घरांतील बायका व पुरुष
यांमध्यें असा मतभेद पडला. सरतेशेवर्टीं पुरुषांनीं
अशी तोड काढली कीं ख्यांचें ह्याणें फक्त मुलाच्या
शरीरप्रकृतीविषयीं आहे, बाकी कोणत्याही गोष्टींत
त्यांचा वानवा नाहीं, इतकेंच नव्हे पण इतर गुणांमध्यें
असा मुलगा शोधूं लागल्यास सांपडणार नाहीं, असाही
बायकांचा अभिप्राय होता, तर या गोष्टीवर बायकांचें व
आमच्यासारख्या पुरुषांचें बोलणे निरर्थक आहे. या
गोष्टीचा निर्णय वैद्यकनैपुण्य ज्यांच्या अंगीं आहे
त्यांचाच अभिप्राय घेतला पाहिजे, व तोच विशेष मह-
त्वाचा आहे असें उभयपक्षांस मानणे भाग आहे. असें
ठरून मुलीचे चुलत आजे दामोदर केशवजी उर्फ सोकर
डॉक्टर त्यावेळीं नामांकित गृहस्थ, फार सज्जन, तशांत
मुलीचे आप असत्यामुळे तिच्या हिताअनहिताविषयीं
आईबापांइतकीच कळकळ बाळगणारे, हे सांगतील त्या
प्रमाणे मान्य करण्याचा बेत ठरला.

या गृहस्थांसही रुकार देण्यानदेण्याचा विचार पडला,
तथापि आपल्याकडून होईल तितकी चौकशी व तपासणी
करून विवाहास अनुकूल असाच अभिप्राय यांनीं दिला.
मग काय विचारतां! तेव्हांच वधूवरांकडील लोक ला-
गले तयारीला. पत्रिका जोशीबाबांनीं पाहिली व वधू-
वरांमध्यें प्रीति रहाणार नाहीं असा ग्रहांवरून अदमास
दिसतो असें सांगितले. ही गोष्ट नारायणराव काकाजींनीं

नानास कळविली. ती गोष्ट नानास कबूल झाली. ग्रहलाघवावर भरंवसा कमी होण्यापुरतें नानाचें अध्ययन झाले होतें, व नानाच्या मनास ती मुलगी अगोदरच पसंत पडली होती.

या मुलीचे नांव कृष्णाबाई होतें. ही लग्नांत सुमारे १३-१४ वर्षांची होती. नाका डोळ्यांनी सुरेख, निमगोरी, तरतरित, अंगवर्ण कळकट नव्हे, चेहऱ्याचें पाणी सौम्य तथापि म्लान नव्हे, हस्तमुख तथापि त्यांत छिचोरपणाची बिलकुल झांक नव्हती, केश अगदीं काळे व लांब, एकंद्र बांधा उंच ख्रियांच्या वळणावर जाणारा दिसत नसे, तथापि खुजट व कृश नव्हती. धांवता-स्थूल अंगलोट दिसत असे. हिच्या कपाळावर एक लहानसें वाळुक होतें. हिला लिहितां वाचतां चांगले येत असे, व आपत्या भावंडांवर व साधारण मुलांवर इचें प्रेम फार. मनाचा भोळेपणा, सरळपणा, काम करण्याची हौस हे गुण या मुलीचे अंगीं लहानपणींच दिसून येऊ लागले.

यावेळीं शाळाखात्याचें आधिपत्य सर अर्सिकन्पेरी या गृहस्थांकडे होतें, कारण ते “बोर्ड ऑफ इज्युकेशन्” नामक सभेचे अध्यक्ष असत. इन्स्पेक्टर लोकांनी शाळातपासण्याचें काम करून आपला पत्रव्यवहार बोर्डाच्या चिटणिसापाशीं करावा. व कांहीं इंग्रजी शाळा मोठ-मोठ्या असत त्यांचाही पत्रव्यवहार प्रत्यक्ष चिटणिसांपाशीं होत असे. या पद्धतीची एक शाळा ठाण्यास असे. पूर्वीच्या लोकांचा व अलिकडील कांहीं लोकांचा असा समज आहे कीं, ज्या ठिकाणीं टापटिपीची व्यवस्था, बुद्धिकौशल्य व प्रामाणिकपणा आणि अव्याहत व अश्रांत

श्रम करण्याची हौस, बिकट कामांत शक्ति लढवून पार पडण्याचा हिय्या, हे गुण अवश्य आहेत अशा ठिकाणीं यूरोपस्थ गृहस्थांची योजना पाहिजे. या समजाप्रमाणे ठाणे येथील पाठशाळेवर एका यूरोपियन् गृहस्थाची नेमणूक झाली. कोणत्याही भाषेचे ज्ञान करून घेणे तें ज्याची ती बालभाषा असेल त्यापासूनच घेतले पाहिजे. ए-रव्हीं त्या भाषेचे मर्म परस्थांस बरोबर समजाऊन देतां येणार नाहीं, ही गोष्ट निर्विवाद आहे. तथापि इंग्रजी शाळेत इंग्रजीभाषाज्ञान मात्र करून द्यावयाचे असें नाहीं. शाळा चालविणे ह्याणजे एक छोटेखानी राज्य चालविणे होय. तर तें चालविण्यास गुणवैचित्र्यच पाहिजे. तें ज्याच्या अंगीं असेल तोच पंतोजीचे काम करण्यास लायक. मग तो गौरकाय असो अगर नसो. त्याचा धर्म, रंग, रूप, देश वैगैरे बाह्यगुणांविषयीं नियामक आ-रेखडा घालण्याचा यन्ह करणे ह्याणजे व्यक्तिविशेष खूळ आहे. यापेक्षां काय ह्याणावें?

या गतोक्त शाळेच्या मुख्य गुरुंनीं जे लेख लिहून क-लविले होते त्यांवरून त्या शाळेची आशा सोडण्याची वेळ आली होती. दिवसेंदिवस मुलांची संख्या कमी होत चालली होती; अशी मुलांची पराड्यांमुखता पाहून साहेबांनी तर हातपायच गाळले होते. त्यांनी ही शाळा बंद करावी अशी बोर्डीस शिफारस केली होती.

त्यांचे ह्याणणे कीं, ठाणे येथील जमीन फार खडकल, थोडीबहुत माती आहे ती अगदीं वालुकामय आहे. तेथील हवा अगदीं रुक्ष व लोकसमूहाच्या अनास्थारूपी

पाण्यानें इंग्रजीविद्येची लागवड या जमिनींत वृद्धिंगत होणार नाहीं. हें झाड आहे त्या स्थिरीत जरी रहातें तरी शेतकऱ्यांस हताश होण्याचें कारण नव्हतें; परंतु ह्या रोप्यास दिवसें दिवस अधिकाधिकच कीड लागत चालली आहे. उत्साहश्रमी शेती मी येथें अरण्यरुदनाप्रमाणें अध्यापनश्रम करीत आहें, असा येथील गुरुवर्यांचा लेख आला होता. बोर्डांतील धूर्त, नांवाजलेले व लोकसमूहाच्या मानसिकस्थितीचे पूर्ण अनुभवी नामदार जगन्नाथ शंकरशेट, महंमद इब्राहिम मकबा, बंमनजी होरमसजी वाडिया वगैरे मंडळीच्या मनांत या आपल्याच हातानें लावलेल्या झाडाच्या मुळाशी एकाएकीं हत्यार लावावें असें येईना. त्यांच्या मनांत हें झाड एका नवीन एतदेशीय तरुण विद्वान् बागवानाच्या स्वाधीन करून पहावें असें आलें, नाहीं तर शेवटी आपण या गोष्टीची आशा सोडलीच आहे.

बहुमतानें पुष्कळ लोकांचीं नांवें पुढें आलीं परंतु देखदेखत कोणाच्यानेही विस्तवांत पाय घालवेना. विकत-श्राद्ध घेऊन अपसव्य करण्याची इच्छा कोणास होईना. जळत घर भाड्यानें कोणीऱ्यावें? पतकरील त्यास भीक नको पण कुत्रें आंवर, अशी अवस्था वेहावयाची; पण सरते शेवटीं भीत भीत आमच्या कफक्षयी रोडक्या नायकांस बोर्डानें आज्ञापत्र पाठविलें. एकदम आज्ञापत्र नानास येण्यास धूर्त व चतुर पुरुष नानाशंकरशेट हे विशेष कारणीभूत झाले. या शेटजीची नजर फारखोल असे. यांची गुणग्राहकता अद्याप लोक वाखाणतात.

यांच्या मनाला रत्ने निवडण्याची संवयच पद्धन गेली होती आणि चमत्कार हा कों या प्रचंडबुद्धीच्या पुरुष्याच्या विशाळ मनांत त्यांतले एकही रत्न दड्हन रहात नसे, मग नानाच कसे चुकून रहातील? या भावीस्थितीकडे आमच्या नानांनी अगदीं अन्यतज्ज्ञेने अवलोकन केले. शाळा आपल्या हातून ऊर्जित दशेस आल्यास इतउप्पर आपल्या बढतीस कारणीभूत होईल, नाहींतर देखदेखत शेरा मारलेल्या जळक्या कातळावर जेथें यूरोपस्थ कुशल गुरुंची टांकी लागली नाहीं, तेथें जय न मिळाल्यास आपणांस कोणी फांशीं देणार नाहीं. आपल्या नांवास बट्ठा लागेलसें वाटत नाहीं. येथें आपल्या शिक्षणपद्धतीस कलंक तो कसला? असा विचार करून नानांनी ठाण्यास मुख्य गुरुच्या स्थानीं जाण्याचा निश्चय केला. लागलीच कामास सुरवात केली.

नानांला शिकविण्याची फार हौस; स्वाभाविक तीव्रता, मार्दव, खुबीदार गुलहौसीपणा, कठीण विषयाची फोड करण्याची शैली, आपला शिष्य अडतो कां तें कारण सट्कन् धूर्ततेने निवडण्याची शक्ति, गांभीर्य, तोंडांतून त्या अर्भकांदेखत अपशब्द न कांडण्याचा निश्चय, व अध्यापनकालाव्यतिरिक्त आपल्या शिष्यवर्गाला दाखविलेले प्रेम, आणि अगदीं घरगुती, मुलांच्या नैसर्गिक, असमंजस, अभ्यासास व्यत्यय आणणाऱ्या वर्तणुकीविषयीं त्यांची पृथक् पृथक् कानउघडणी करण्याची व समजूत घालण्याची संवय, या गुणांनीं त्यांनीं ठाण्यास लवकरच नांव मिळविलें. चौहीं-कड्डन आसपासच्या गांवचीं मुळे आपोआप मुंबईचा खर्चे

टाकून ठाण्यासच जमूं लागलीं. तेथील परदेशस्थ व एत-देशीय वजनदार लोकांनी तोंडांत बोटे घातलीं. यूरोपस्थ गुरुवर्यांनी जेथें हात टेंकले व तेणेकरून आमच्या लोकांचाही आशाभंगच झाला होता, तेथें या अल्पवयस्क व अगदीं नूतनच पाठशाला सोडून आलेल्या गृहस्थानें अशा खडतर ठिकाणीं शाळा तर रंगरूपास आणिली. या ठिकाणीं यांनी अश्रांत श्रम बरेच दिवस चालविले, व त्यांच्या लवकरच लक्षांत आलें कीं, शाळाखाल्यांत श्रमाचें फळ शुष्कस्तुतिपाठांखेरीज अन्य आपणांस मिळणार नाहीं. इहलोकीं मनुष्यानें साधारण जनांच्या समजुती-प्रमाणे विद्वत्ता, प्रामाणिकपणा, सुशीलता, व आणखीं असले अनेक चांगले चांगले गुण मिळविण्यास लोक-दृष्ट्या एकच साधन आहे, व तें या कपाळकुटीच्या गुरें हांकणाऱ्या मेंढक्याच्या धंद्यानें कालत्रयींही आपणांस मिळणार नाहीं.

यस्यास्ति वित्तं स नरः कुलीनः
स पंडितः सः श्रुतिमान् गुणज्ञः ॥
स एव वक्ता स च दर्शनीयः
सर्वे गुणाः काव्यनमाश्रयन्ते ॥ १ ॥

ही गोष्ट मनांत बिंबून त्यांनी नजर बाहेर ठेविली होती. त्यावेळीं अशा विद्वान् लोकांची बरीच दुर्मिळता होती. एके दिवशीं तेथील कलेक्टरसाहेबांस नाना भेटाव-यास गेले होते. हवापाण्याची व परस्पर प्रकृतिमानाची शुष्क प्रक्षेत्ररावळी आटोपत्यावर साहेबांच्या हेडक्हार्काची जागा आपणांस मिळावी अशी इच्छा नानांनी प्रदर्शित

केली. आश्र्वयमुद्रेने साहेब ह्यणतात, छेः, तें काम यूरोपी-यनाशिवाय झेंपणार नाहीं. हें बिकट काम तुमच्या हातून कसें रेंटेल? नानानीं ती दिशा सोडून विषयांतर केलें, व अल्पकाळांतच भेटीचा शेवट झाला. एवढ्या ठेंचेने नाना स्वस्थ बसले नाहींत. इतर ठिकाणीं यन्ह तसाच चालला होता. ठाण्यास दोन वर्षे झालीं नाहींत. तोंच मुंबईच्या सदर कोर्टमध्यें हरिसनसाहेबांच्या हाताखालीं द्रान्सलेटरची जागा नानांस मिळाली. कायमची जागा सोडून, ९० रुपयांचें नुकसान करून अशाश्वत ७९ रुपयांवर जाण्यास त्यांचें मन कांहीं वेळ द्विधा होतें. “तूर्तदान महापुण्य” पन्नास रुपयांचें नुकसान करावेंसे वाटेना. पण पंतोजीपणाचें चित्र डोळ्यांपुढे उभें राहिलें. वाटेने जात असलें ह्यणजे शाळेतील मार खाणारीं द्वाढ पोरे खरमरीत गुरुस पाण्यांत पहात असतात, व संधी राखून अश्लाघ्य टवाळपणा करण्यास चुकत नाहींत. शाळेतला सूड तीं आपल्या मतें उगवितात. पाठीमागें दूर आड उभें राहून वेड्या वांकड्या उच्च स्वरानें गुरुर्जीचें नांव घेऊन हाक मारावी, मागे पाहिलें कीं तोंड लपवावें. असा क्रम बराच वेळ चालावा. शाळेतील उरसफोड ती निराळीच. मुले उत्तरें कशीं देतात कोण जाणे. बरीं दिल्यास भांड्यांत जीव पडतो; नाहीं तर वरिष्ठअधिकाऱ्यांसमोर गुरुंची पांचावर धारण बसते. बहुतेक वरिष्ठ परिक्षकांस शिक्षकाचा अनुभव कमी असतो. शाळेमध्यें त्यांचा अधिकार गुरुंशिष्यांवर अमोघ. नव्या रक्काचे, ताज्या दमाचे, विद्येची आढ्यता मिरविणारे असे ते असले तर पंतोजीचा तेथेंच

पाणउत्तारा, नाहीं तर एकांत खोलींत किंवा आपल्या उच्चस्थलापासून, निदान शालजोडींतले तरी करकरीत मिळायचेच. “मिळेना भीक तर पंतोजीपणा शीक.” अशी एक आपल्याकडे अशिक्षित लोकांत हण आहे. व उत्तरोत्तर या खात्यांतील लोकांचे मातेरेंच होत जाणार; असें समजून सदर कोर्टांतील जागा आमच्या नायकांनी स्वीकारली. आज नुकसान दिसतें खरें, तथापि विद्या-खात्यांत बढती ह्याजे मुसळालाच अंकुर. कांहीं फेर-बदल झात्यास झीज मात्र पदरांत पडायची.

ठाणें येथील मुख्य गुरुपदास रामराम करण्याच्यावेळीं तेथील एतदेशीय व परदेशीय सुज्ञ गृहस्थांनी एकत्र ज-मून सार्वजनिकरीत्या नानांस मानपत्र दिलें, व तेथील शाळेची स्थिति सुधारण्याविषयीं काळजीनें आस्था बाळ-गणान्या किंतीएक नामांकित गृहस्थांनी आमच्या नाय-कांची खासगीरीतीने भेट घेऊन पृथक् पृथक् साश्रय खेदप्रदर्शन केले.

“मेत्या ह्यशीस पांच शेर दूध” तद्वत् मानपत्रे व गुणविशिष्टपत्रे यांची ही अशीच गोष्ट आहे. कोणी ए-खाद्याचे व्यर्थ गुणानुवाद गाईले तर सुशील लोक त्यास आक्षेप घेत नाहीत, अशी वहिवाट आहे. कांहीं लो-कांच्या पुढील वर्तनावरून ही गोष्ट अशी नव्हती असें दिसते. अंतःकरणपूर्वक अश्रांत श्रम करण्याची संवय, उद्धीची कुशाग्रता, साधारण सुविचार, विद्वत्ता व मनु-ष्याची पारख, नानांच्या अंगचे हे गुण उच्चजनमंड-लाच्या मनांत चांगले बिंबून राहिले. त्यावेळीं कित्येक

लोकांच्या मनावर नानांच्या गुणवैचित्र्याचा जो ठसा उमटला, त्याचे उद्भार फार दिवस यांच्या कर्णोपकर्णी येत असत.

भाग ४.

**सदर अदालतीमध्यें ट्रान्सलेटर (भाषांतरकार)
व ठाण्यास कलेक्टरचे मुख्य कारभारी.**

सदर अदालतीत यांना हारिसन साहेबांच्या हाताखालीं काम करावें लागत असे. कचेरींत काम करून, घरी यांस वरिष्ठ अंमलदाराचें काम करावें लागे. कोर्टीत जे महत्वाचे ठाराव होत असत ते छापून प्रसिद्ध करण्याचे कामांत यांनी मदत करण्याचें पत्रकरिले. छापण्यास जाण्यापूर्वी हस्तलेख तपासावे लागत, ते साहेबांनी आपण स्वतः तपासावे, व नंतर यांजपाशीं पुन्हा तपासण्यास द्यावे. साहेबांनी स्वतः तपासलेल्यांत आपणांस चुका त्या काय निघणार, असें मनांत न आणतां त्यांनी डोळ्यांत तेल घालून त्यांत कांहीं ना कांहीं तरी हस्तदोष क्षणा, किंवा लेखनप्रमाद क्षणा काढून दाखवावे. साहेबांस त्या सर्व न्यूनता कबूल करणे भाग पडे. शेवटी उत्तरोत्तर साहेबही अगोदरच विशेष काळजीनें तपासून लागले, तरी नानांनी आपले बोट घालावेच. साहेबांनी ओंठ खावे, तरी त्यांस साल्हाद खेद होत असे. त्यांनी अधिकाधिकच यांचेकडे काम देत जावें, व क्षणावें कीं, नानाजी, आज आपण काय क्षेश काढतां तें पाहूं या. तथापि नानांचा पगडा वर आहेच. “एक जामात श्व-

शुरगृहीं भोजनास बसले होते. पात्रावर नजर फेंकून पाहतात तों त्यांत अळवाची भाजी होती. ती त्यांस आवडत नसे. ह्याणून त्यांनीं ती पहिल्यानेच संपविली. आणि पात्रावरील अनपेक्षणीय पदार्थ नाहींसा केला. परंतु धूर्त बायकांची अशी चाल असते कीं, मंडळी बाहेर भोजनास बसली असतां आडून पात्रांवर नजर ठेवावी व लोकांनीं पदार्थ मागितल्याशिवाय कोणास काय पाहिजे तें वाढावयास पाठवावें. जामातांचे पानांतील अळवाची भाजी संपली असें पाहून सट्कन पुन्हा पानावर पडे अशी तजवीज वरांतील खियांनीं ठेविली. जामातांस कांहीं बोलतां नये चालतां नये. कांहीं वेळानें एका परक्या गृहस्थानें मुगधता मोडण्याचा निश्चय करून जामातांस प्रश्न केला, आपण किती बंधू? जामात मोठे नकली, मार्मिक व मर्मभेदक होते; त्यांनीं उत्तर केलें, पांच असामी आहोत खरे, परंतु या अळूभाजीच्या लोळ्यांतून जर मी मुक्त झालों नाहीं तर चारच समजायचे!” नानांनीं अधिकाधिक झटून काम करावें तों तों त्यांच्या पाठीस कामाची वरणी अधिकाधिकच लागावी, असें होऊं लागलें. सारांश अदालतीतही वरिष्ठ अंमलदारामध्यें यांच्याविषयीं जो समज झाला, तोही याच्यापुढे चांगलाच उपयोगीं पडला. येथें हरिसन् व बेलंसिस् या उभय अंमलदारांनीं यांच्याविषयीं विशेष गुणप्रदर्शक लेख लिहिले आहेत ते पाहिले असतां यांची मनःपूर्वक अश्रांत श्रम करण्याची हैस स्पष्ट दिसून येते. पुढे कांहीं कालानें यांस अनपेक्षित स्थलाहून निमंत्रण आलें. हें ही गतकार्लीं

केलेत्या श्रमाचें व बुद्धिकौशल्यप्रदर्शनाचेंच फल होतें
असें आमच्या वाचकांस दिसून येईल.

कित्येक अविचारी, केवळ पुस्तकज्ञ, शालाशिक्षित
अशा लोकांमध्यें आंगावर पडलेत्या कामांत चुका-
रूपणा, व होतां होई तोंपर्यंत विशेष काम टाळण्यास
यत्र करण्याची खोड, व जबरीनें तें अंगावरच पडल्यास
कपाळास शतशः आंठ्या घालून नाइलाजास्तव कसें तरी
शेवटास नेण्याची संवय आढळते. कृतसुश्रमाचें फल
कधीं ना कधीं तरी आत्याशिवाय रहात नाहीं; ही गोष्ट
ते विसरतात. ह्याणजे ईश्वराचे धरीं अक्कल वांटणी-
च्यावेळीं ते हजरच नव्हते असें ह्याणावें लागतें. उत्साह-
पूर्वक श्रम करण्याच्या हौसेपासून तद्व्यक्तिमात्रांचें
व कधीं कधीं अन्यत्र जनांचेही अनेक प्रकारें हित
ज्ञात्याशिवाय रहात नाहीं. ह्याणूनच मुलांच्या शिक्षण-
पद्धतीमध्यें गुरुजीनीं व तत्स्थानापन्न होण्याचा ज्यांस प्रसंग
येतो त्यांनी ही गोष्ट पकी लक्षांत ठेविली पाहिजे कीं, वि-
शेष विषयनैपुण्य जरी मुलांच्या हातून मिळविणे झालें
नाहीं, तरी त्यांच्या कपाळाशीं नावडत्या विषयांची कपाळ-
कुटी करीत न बसतां साधारणतः अश्रांत श्रम करण्याची
संवय, गोडी, हौस, व नूतन अपरिचित कामाविषयीं
हिस्या, हे गुण अंगीं जडतील असें त्यांस वळण देण्याचा
यत्र केला पाहिजे. नावडता विषय घासून मुलांच्या म-
नास किळस मात्र येतो; श्रम करण्याच्या हौसेवर पाणी
पडतें; बुध्यांकुर खुट्टो व तिची कुशाग्रता बोथट होते;
गुरुचे वाग्बाणही तेथें मग कार्यविरहित खालीं पडतात;

त्यांचा रिघाव होत नाहीं; “नक्की फुंकिली सोनारें नि इक-डून तिकडे गेलें वारें” अशी दशा मुलांची होते. वाचकांस आही वाहावलों असें वाटेल, परंतु आमच्या गोष्टीचा ओघच तसा आला.

ठाण्याचे कलेक्टर लॉ साहेब यांनी नानांस एकवेळ धुडकावून वेढ्यांत काढलें होतें ही गोष्ट वाचकांच्या लक्षांत असेलच. त्यांच्या मुख्य कारकुनाची जागा खालीं झाली. त्यांनी आमच्या नायकांस आपण होऊनच एक चिठी पाठविली, व मुख्य कारकुनाची जागा रिकामी झाली आहे; पतकरणे असल्यास यावें; हा मजकूर वाचून नानांस मोठें नवल वाटलें. जागा दिडशांची, कायमची व जमावंदी खातें. पाऊणशांची डळमळीत जागा सोडून जावें असें कोणास वाटणार नाहीं? माध्याह्यकाळीं एखाद्या वाटसरूला उर्में रहाण्यास जागा तरी मिळो असें झालें असतां तुकी पंचपकान्नी भोजन स्वीकाराल काय? असा एखाद्या गृहस्थाश्रमी सत्पुरुषानें प्रश्न केला तर त्याबद्दल विचार करण्यास कोणी वेळ लावील काय? नाना ठाण्यास जाऊन कामावर रुजू झाले.

तेथील पोलिसाचे मुख्य अधिकारी कॅपटन मिलन् नांवाचे यूरोपस्थ गृहस्थ होते. मुंबईचे प्रस्तुत बिशप यांचे हे वडील होत. हे गृहस्थ फार सरळ मनाचे होते; मोठ्या कुळांतले, लष्करी खात्यांतले व वजनदार पुरुष होते; यांच्या पतीस व यांच्याच घरांतील आणखी एका युवतीस खासगी वेळांत मराठी शिकविण्याचें काम यांनी पतकरलें. स्वभाषानैपुण्य संपादन केल्यानें व स्वभाषेतच अनेक

विषयांत पारंगत मनुष्याच्या बुद्धीस तीव्रता, ग्राहकता, आणि स्थैर्य आलें असलें हणजे परकीय विकट भाषाही अवगत करून घेण्यास फारसें कठीण पडत नाहीं. ही गोष्ट प्रस्तुत आमच्या विद्या व्यासंगांत निमग्न झालेल्या एतदेशीय गृहस्थांस व विद्याखात्यांतील मोठमोठ्या पटाईत अधिकांशांस कळतच नाहीं काय? ह्या बाईस एकवेळ मूळाक्षरें मात्र शिकविलीं व नंतर काना, मात्रा वेळांटी, उकारादि खुणांची मोडणी व त्यांच्या उच्चारांची पद्धत एकवेळ दाखवून दिली. ती सुशील गृहिणी दुसऱ्याच दिवरीं सुवाच्य बालबोधवाचनशकट गुरुंची फारशी मदत घेतल्याशिवाय हांकूं लागली. परस्परांच्या मनावर एकमेकांच्या बुद्धितीव्रतेचा व शिक्षणकौशल्याचा उत्तम ग्रह झाला. नाना तर तिच्या कुशाग्र बुद्धीचें शेवटपर्यंत कौतुक करीत असत. तिने आपल्या पतीजवळ यांच्या विद्वत्तेचें व शिकविण्याच्या शैलीचें नेहमीं गीतच गात असावें. कधीं तिला आपल्या स्थेहीमंडळीमध्यें जाणें झाल्यास तेथें तिची पहिली गोष्ट आपल्या पंडितांची असे.

फावल्या वेळांत नाना बढ्या गृहस्थांची कधीं कधीं भेट घेत असत. तेथील जज्जांची व आमच्या नायकांची कांहीं कारणावरून ओळख झाली होती. या गृहस्थांचें नांव लॅम्स्डेन् असें होतें. यांस भेटण्याचा उद्देश आरंभीं सत्समागम, याखेरीज अधिक नव्हता. यांच्या भेटीस जावें त्यावेळीं या जज्जांस जे विषय आवडत असत त्या विषयांमध्यें नानांची पारंगता पाहून या उभयतांचा बराच प्रे-

मभाव जडला. पुढे हे साहेब बदलून पोलिटिकल् खात्याचे सेक्रेटरी (चिटणीस) झाले.

भाग ५.

**कोल्हापुरास पोलिटिकल् सुपरिटेंडंटचे हेडक्लार्क
(मुख्य कारभारी) व राजांचे खासगी शिक्षक.**

कोल्हापुरास पोलिटिकल् सुपरिटेंडेंट अंडरसन् साहेब होते, त्यांचे मुख्य कारकुनाची २०० रुपयांची जागा खालीं झाली अशी नानांस वातमी लागली, व ती आपणांस मिळावी ह्याणून सदरहू साहेबांकडे नानांनी एक अर्ज पाठविला. नंतर ताबडतोब मुंबईस येऊन लॅम्स्डेन् साहेबांस भेटले व कोल्हापुरच्या जागेविषयी हकीगत सांगून तेथील साहेबांस एक पत्र आपत्याबद्दल लिहिण्याविषयी विनंति केली. या गृहस्थांनी आरंभी कांहीं आढेवेढे घेतले, परंतु कांहींवेळ विचार करून एक चिठी लिहिली, व नानांच्या स्वाधीन करून ती टपालांत टाकण्यास सांगितलें. ती जागा त्या पत्राप्रमाणे नानांसच मिळाली. पोलिटिकल् सुपरिटेंडेंट ह्याणजे सेक्रेटरीच्या खालच्या पायरीचे मनुष्य; तेव्हां या चिठीस मान देणे भाग पडले कीं काय कोण जाणे.

कोल्हापुर मुक्कामीं नानांच्या आंगचे अनेक गुण प्रगट होण्यास एक स्थळ मिळालें. कोणत्याही प्रकारचे काम पुढे आत्यास त्याकडे एकाग्रतेने कान देऊन व लक्षलावून मुग्ध बसणे हा गुण नानांच्या आंगच्या पुष्कळ गुणांमध्ये विचित्र होता. यांच्या आंगीं धूर्तता अधिक

किंवा विषयाची ग्राहकता अधिक हे निवडणे फार कठीण काम आहे.

यावेळी संस्थानांतील लोकांस हळीच्या मानाप्रमाणे पाहून गेल्यास अर्वाचीन सार्वजनिक शिक्षण फारच कमी असे. तें साधारण सर्व लोकांस मिळावें असें तेथील पोलिटिकल् सुपरिटेंडेंट यांच्या मनांत नानांनीच भरून दिलें. तें कामजारीने चालविष्यास नानांची जितकी मदत झाली तितकी फार थोड्या लोकांची झाली असेल, असें ह्याणण्यास कांहीं प्रत्यवाय नाहीं. त्या ठिकाणीं एक प्रथमच छापखाना आणवून मासिक पुस्तक सुरु केले. त्याची सर्व व्यवस्था नानांकडे असे. या मासिक पुस्तकामध्यें व्यावहारिक विषयावर जे लेख येत असत ते सर्व यांचे असत. तेणेकरून यांच्या विद्वत्तेविषयीं व साधारण ऐहिक माहितीविषयीं लोकांच्या व पोलिटिकल् सुपरिटेंडेंटाच्या मनावर ग्रहांगल्या प्रकारचा झाला. नानांचें वास्तव्य कोल्हापुर मुकामीं होतें, तेथर्पर्यंत या मासिकपुस्तकाच्या उत्कर्षीप्रीत्यर्थ यांचे अव्याहत परिश्रम चालले होते. कोल्हापुरामध्यें इंग्रजी शाळा (प्रस्तुत हायस्कूल) नानांच्या विद्याभिरुचीमुळे व प्रचंड खटपटीमुळेच स्थापन झाले.

यावेळी राजकुळांत बाबासाहेब व चिमासाहेब असे दोन बंधु असत. पहिल्या पुरुषाचा स्वभाव शांत असून त्यामध्यें राजकुळांतील शिपाईबाणा कांहीं झळकत नव्हता. दुसऱ्याचा स्वभाव याच्या अगदीं उलट होता. चिमासाहेब बंडास सामील असत्याचा इंग्रजसरकारास संशय आल्यावरून १८९७ सालच्या सत्रामध्यें यांस

कराचीस वास्तव्य करणे भाग पडलें होतें ही गोष्ट आ-
मच्या वाचकांस माहीतच असेल. वडील अपत्याचा
स्वभाव गरीब, भोळा, दयाकू अशा प्रकारच्या गुणांनीं
युक्त असतो व उत्तरोत्तर पुढील अपत्यें अधिक बुद्धिवान्,
धूर्त, तल्लख, वगैरे गुणसंपन्न आढळतात. याचें कारण
मातापितरांचे व्यामध्यें व मानसिक बुद्धि, शक्ति
वगैरेमध्यें जो फरक पडत जातो तो असावा असें अनु-
मान केल्याशिवाय राहवत नाहीं. असें जर आहे तर
आईबापांच्या शरीरामध्यें आणि बुद्धीमध्यें आधिक्य आ-
णण्याचा यढ प्रथम करून मग त्यांस आईबाप होऊं देणे
हें अगदीं जरूर आहे. हा पुढील प्रजा सशक्त व बुद्धिवान्
करण्याचा एक मार्ग आहे, हें कोणी नाकबूल करील
काय? हा वर सांगितलेला फरक नाना व त्यांचे वडील
बंधु व नानांचीं मुळे यांमध्येंही आमच्या मतें व्यक्त
होत असे. असो. या राजकुळांतील बंधुद्वयांस तीन
वर्षेपर्यंत नानांचे शिक्षण होतें.

कोल्हापुर संस्थानांतील इनामदार लोकांचीं इनामें
तपासण्याचें काम यावेळीं चाललें होतें. या लोकांच्या
सनदा तपासून त्या खन्या असल्यास चालू ठेवावयाच्या, ना-
हींपेक्षां बंद करावयाच्या. हें काम ज्याच्या हातीं अस-
णार, त्याचे हातीं लोकांचें बरेंवाईट करण्याचें पुष्कळ
अंशीं रहाणार, तर हें काम करणाराचे अंगीं पहिला गुण
द्याणजे पापभीरूपणा असला पाहिजे. सारासार विचार-
बुद्धि, न्यायदृष्टी, व्यक्तिविशेषाचें हित व सार्वजनिक सं-
स्थानाचें हित यांत फरक कोणत्या प्रकारचा असला पा-

हिजे, पहिल्याचे महत्व दुसऱ्याच्या पुढे कोणकोणत्या गोष्टीं मध्यें व कोण कोणत्या स्थळीं लोपून गेले पाहिजे, हें समजण्याची शक्ति या सर्व गुणांचे मूळ विशेष विद्वत्ता हें होय. अशा गुणमंडित पुरुषाच्या हातीं हें काम पडले, व साधारण रीत्या पाहूं गेले असतां लोकांमध्यें अस्वस्थता, दुःख, व हायहाय वगैरे न पसरतां आणि सरकारचें नुकसान न होतां या कामाचा शेवट आमचे नायक नाना यांचे हातून झाला.

दोन पक्षकार न्यायाधीशापुढे आले झणजे, एकास यश व दुसऱ्यास अपयश आलेच पाहिजे. दुसरा मनुष्य सहिष्णु व न्यायी असला तर फारसा कुरकुरणार नाहीं. तेंच त्यास अपहार करण्याची इच्छा असल्यास तो स्वस्थ बसणार नाहीं. तो, न्याय झाल्यावरही सूड उगविण्याकरितां दगडावर दगड घांशीत बसतोच. त्याप्रमाणे कितीएक अपयश आलेले दुष्ट मनाचे लोक होते त्यांनी नाना लांच खातात अशी कंडी उठविली; व ही हूक त्यांच्या वरिष्ठांच्या कानावर गेली. तथापि नानांचा पापभीरूपणा व प्रामाणिकपणा याविषयी अनेक कारणांवरून खाढी झालेली असल्यामुळे त्यापासून कांहीं एक परिणाम झाला नाहीं. असो. आहांस येथे असें सांगणे भाग आहे कीं हा विनाकारण आरोप हलक्या लोकांच्या तोंडीं असतो, व तो हे गृहस्थ नोकरीवर होते तोंपर्यंत लोकांच्या तोंडीं होता. तो नानांच्या कांनीही कधींकधीं येत असे, तरी “कर नाहीं त्यास डर कशास पाहिजे,” असें ह्यानून त्यांनीं स्वस्थ असावें. अशी बोलवा उठण्याचे कारण काय असावें याचा शोध त्यांनीं

मुळींच केला नाहीं, किंवा त्यांस माहिती असून तीं कारणे मोडून टाकण्याचा यलही केला नाहीं ह्याणा. यांचा स्वभाव दुसऱ्याचे मन दुखावेल तें काम होतां होई तों पर्यंत न करण्याचा होता. यांच्या पदरीं ह्याणा किंवा आश्रयास ह्याणा, कांहीं लोक असे होते कीं ते यांचे अपकीर्तीस कारण झाले असें ह्यटलें तरी चालेल. यांच्यापुढे त्यांच्या दुष्कृतीचा प्रश्न न्यायास आल्याखेरीज ते त्यांस वाईट ह्याणत नसत. कोणत्याही स्वभावाचा मनुष्य असला तरी यांचे त्याच्याशीं पटणार नाहीं अशी गोष्ट कधींच होत नसे. त्यांच्यापाशीं चोर, चहाड, लबाड, लुच्चा, कसाही मनुष्य आला तरी गोड शद्दांनीं त्याचे समाधान व्हावयाचे. भेटावयास येणारा मनुष्य कसाही असो, ज्यांना तो भेटावयास येतो त्यांच्या सौजन्याप्रमाणे त्यास नानांच्या हातून सन्मान मिळत असे. या स्वभावाचा लोकांवर परिणाम असा झाला कीं, यांच्या सहवासाच्या कांहीं वाईट लोकांनीं आतुर, गरजू लोकांना थाप घ्यावी आणि ह्याणावें, आव्ही हरतळ्हा करून आपलें काम करून देतों, मग त्यांस लांच देऊन ह्याणा किंवा आमचा त्यांचा स्नेह आहे तो खर्चीं घालून ह्याणा; अशी भुरळ घालून लोकांपासून पैसे उपटावे. गरजू मनुष्यास दूर उभा करून या लबाड मनुष्यानें नानांची भेट घ्यावी व इकडील तिकडील हवा पाण्याच्या सर्व साधारण गप्या माराव्या आणि गरजूस आपलें काम खचित होणार ह्याणून येऊन सांगावें. असा क्रम चालत असतां दहा गोष्टींमध्ये एकादी गोष्ट “काकतालीय न्या-

यानें” मनासारखी जमून जाई. व त्याने लोकांमध्यें सांगत फिरावें कीं, कां? नानांला अमक्याच्या मार्फत पैसे चारले, पण काम झाले. ऐकणारांमध्यें सांगितल्या गोष्टीचा खरेपणा, साधकबाधक कारणे ताढून मागवे पुढचे धोरण राखून व सांगणाराची योग्यता, अंतर्यामींचे हेतु व त्याचा खोटा समज होण्याचा संभव, अशा अनेक गोष्टींचा विचार करून तथ्यांश काढीत बसणारा सद्गृहस्थ फार विरळा. श्रमसाध्य वस्तु संपादन करण्यापेक्षां सहज मिळेल तेंच घेऊन समाधान मानण्याकडे साधारण मनुष्यमात्राचा कल अधिक असतो. परक्याच्या दोषावर साधारण लोक जितका अधिक विश्वास ठेवितात, तितका गुणांवर ठेवीत नाहींत. अशी गोष्ट लांचाच्या व व्यभिचाराच्या कामांत फार अनुभवास येते. तर नानासाहेबां-विषयीं लोक असें बोलूऱ लागले यांत काहीं नवल नाहीं. यांच्याविषयीं आणखी एका गोष्टीमध्यें लोकांचा गैर समज झाला होता, त्याजविषयीं आपण योग्यस्थळीं विचार करूं.

जैनधर्म हा हिंदुधर्माचाच फांटा आहे. तरी या उभय धर्माच्या लोकांमध्यें आचारविचारांत इतका फरक पडला आहे कीं, उभयपक्षाचे लोक एकमेकांस पाण्यांत पहात असतात. ज्या पक्षाला राजाश्रय असतो त्या पक्षाचा पगडा वर असलाच पाहिजे. कोल्हापुर संस्थान ह्याणजे तेथील सरकार हिंदुधर्मानुयायी आहे हें सांगावयास पाहिजे असें नाहीं. यांच्या अंमलाखालीं लिंगाईतवाणी व जैनधर्मी लोकांचा भरणा बराच आहे.

यांच्या पारसनाथ देवाची मूर्ति नग्न असते. या मूर्ति शहरांतून प्रसिद्धपणे हिंदु लोकांच्या भरवस्तींतून नेण्यास परवानगी मिळणे दुरापस्त असे. तथापि, दरसाल श्रावक लोकांनी यज्ञ करणे सोडले नाहीं. दरसाल त्यांनी सरकारास अर्ज करावा व त्यांस प्रतिकूळ असा त्यांच्या अर्जाचा निकाल व्हावा. कारण दाजी कृष्ण पंडित मुख्य कारभारी ब्राह्मण, रावसाहेब सरलष्कर सर्व सैन्याचे मुख्य अधिकारी अस्सल मराठे साहेब, यांचे शिरस्तेदारही ब्राह्मणच. एवंच सरकारी कारभारांत राजापासून तों अगदीं हलक्या प्रतीच्या नोकरांपर्यंत सर्वच हिंदुधर्मानुयायी भरलेले, व जैन लोकांचा समाज जरी श्रीमान् असे तरी ते पडले व्यापारी. त्यांचा अर्ज पोलिटिकल सुपरिटेंडंट साहेबांपुढे येऊंच देत नसत. आल्यास हिंदुधर्मास अनुकूळ अशा तन्हेने समजावणी केली ह्याणजे झाले.

प्रस्तुत, पोलिटिकल सुपरिटेंडंट साहेब महत्वाचीं कामे नानांकडून समजून घेत असत, हें आमच्या वाचकांच्या लक्षांत असेलच. या अर्जाचा निकाल नानांनी आपण कोणच्याच धर्माचे नव्हे अशी कल्पना करून केला व उभयपक्षांच्या खन्या वस्तुस्थितीची समजूत सुपरिटेंडंट साहेबांची पाढून दिली. कोणाच्याही धर्मसंबंधी विचारांत व समजुतींत परधर्मी लोकांनी हात घालण्याचा यज्ञ करू नये तर जैनधर्मी लोकांचे पक्षास मदत करावी असें त्यांचे मनांत भरून गेले. सर्व राज्यशकटाच्या दोन्या हिंदु लोकांच्या हातीं होत्या. तेव्हां यांच्याकडून सुपरिटेंडंट

साहेबांच्या ह्यणण्यास प्रतिकूळ अशा गोष्टी होऊं लागल्या. खुद मासाहेबांचेही (राणीसाहेब) कान भरून मध्यस्ती घातल्या. खून पडतील, शहरभर दंगा होईल, लोकांमध्यें अस्वस्थता होईल, भर ब्राह्मणवस्तीतून नग्नमूर्ति जाणे अ-गर्दीं प्रळयास कारण होईल, अशी धास्ती सर्वांनी घातली. नानांनी मूर्ति जाण्याच्या रस्त्यावरील ब्राह्मणांची गुप्तपणे भेट घेण्याचा वेत केला. हा निश्चय अंडरसन् साहेबांस पसंत पडला, व त्यांनी नानांबरोबर येण्याचा विचार केला. मूर्तीं जाण्याच्या अगोदर चार दिवस उभयतां उठून त्या रस्त्यावरील ब्राह्मणांमध्यें जार्डीं जार्डीं प्रकर्णे होतीं त्यांस जाऊन भेटले आणि सांगितले कीं, अमुक दिवशीं अमक्यावेळीं एक दोन तास कृपाकरून जैनांचे देव मार्गानें जात असतील तेव्हां द्रवाजे लाऊन बसावें ह्यणजे अदर्शनीय मूर्तीं निर्मळ ब्रह्मवृद्धांच्या नजरेस पडणार नाहीत. हें गोड बोलणे आणि त्यांत साहेबांच्या तोंडचें, व साहेब स्वतः आमच्या घरीं येऊन बोलले ह्यणून सर्व ब्राह्मण कबूल झाले इतकेंच नव्हे, पण त्यांनी साहेबांचे फार आभार मानले, कारण राजकीय लोकांचीं अगोदर झालेलीं बोलणीं त्यांस मुळींच माहीत नव्हतीं. पालखीचा दिवस येऊन ठेपला. नाना, सुपरिटेंडेंट साहेब स्वतां, आणखी कांहीं यूरोपिअन् व एतदेशीय कामदार लोक घोड्यावर वसून बंदोबस्ताकरितां निघाले. इकडे गांवांतील ब्राह्मण व इतर हिंदुलोक अंबाबाईच्या देवळांत जमले व बंदोबस्ताकरितां आलेल्या लष्करी स्वारांवर व पोलिसांवर दगड फेकूं लागले. कांहीं लोकांचीं डोकीं

फुटलीं. देवळाजवळ बराच दंगा झाला. जिकडे तिकडे धराधर, आणि पळापळ चालली. इतक्यांत एक स्वार द्वळत द्वळत सुपरिटेंडंट साहेबांजवळ येऊन त्यांस हीं देवळाजवळ चाललेल्या दंग्याची खबर दिली. सुपरिटेंडंट साहेबांची टोळी एका निमिषांत देवळाजवळ येऊन ठेपली. इतक्यांत देवळांतून सर्व लोक फरारी झाले. बन्याच लोकांच्या मुसक्या बांधल्या होल्या. त्यांपैकीं एका बज्या सरदारास नानांनीं ओळखलें. ते गृहस्थ राजकुळाचे संबंधी होते, साहेबांचे कोर्टात कारणपरत्वें हे सरदार ऑसेसर असत, तथापि त्या स्थिरीतत्व्या पोषाखामुळे साहेब मजकुरांनीं त्यांस ओळखलें नाहीं. नानांनीं हक्कूच कानाशीं लागून त्या बज्या गृहस्थांची ओळख दिली, व ताबडतोब त्यांची मुक्तता करविली, व त्यांस घरीं पोंचते करण्यास सांगितलें. जिकडे तिकडे थावराथावर झाल्यावर नाना व सुपरिटेंडंट साहेब स्वतः त्या गृहस्थांकडे जाऊन त्यांची क्षमा मागितली व हृणाले कीं, त्या ठिकाणीं आपला जो अपमान झाला तो आमचा झाला असें आही समजतों. तर या आमच्या अपराधाची क्षमा करणे आपणांकडे आहे. हें सुपरिटेंडंट साहेबांचे बोलणे ऐकतांच ते गृहस्थ अगदीं विरघळून गेले.

इतक्यांत अंडरसन साहेबांची बदली झाली व कायमचे पोलिटिकल सुपरिटेंडंट मेजर ग्रेहाम साहेब तेथें आले. अन्डरसन साहेब व मेजर ग्रेहाम या दोन गृहस्थांचा नानांविषयीं चांगला अभिप्राय दिवसेंदिवस वृद्धिगत होऊन परस्परांमध्ये प्रेम वाढत चालले. या उभयतां

साहेबांनी नानांबद्दल सरकारास सुतिपर लेख लिहिले व सरकारानेंही तत्संबंधी आपली पूर्ण मान्यता त्यांस लेखी कळविली आहे. त्या प्रदेशामध्यें विद्याप्रसाराच्या कामीं नानांनीं जे झट्टन परिश्रम केले त्याबद्दल त्यांची त्यांच्या वरिष्ठांनीं फार वाखाणणी केली. शेवटीं सरकारानें यांस डेप्युटी कलेक्टरची जागा दिली. कोल्हापुर येथील नानांच्या वरिष्ठ अंमलदारांनीं सरकारास उलट लिहिले कीं नानांस अद्याप कांहीं दिवस आमच्यानें सोडवत नाहीं. या मनुष्याच्या सौजन्याचा, बुद्धीचा, विद्वत्तेचा आणि कोल्हापुर संस्थानांतील अनेक सरकारी गोष्टींची जी त्यांस माहिती झाली आहे त्यांपासून अद्याप येथील लोकांस हित करून घेणे आहे, सबव त्यांच्या बढतीकरितां त्यांस येथेच पगार वाढवून ह्याच ठिकाणीं ठेवण्याची मेहरबानी करावी. ती गोष्ट सरकारानें पसंत केली नाहीं.

सरकारी अधिकारी आपल्या हाताखालीं सार्वजनिक-कामांत आपविषयी सोयारेधायरे भरतात असा आक्षेप आमच्या बहुत अधिकान्यांवर आणलेला आढळतो. व जर या आक्षेपांत कांहीं सत्व आहे असें कबूल केलें तर या आमच्या नायकांवरही अंशतः येऊं शकतो, हें प्रस्तुत व कांहीं पुढील उदाहरणांवरून वाचकांच्या लक्षांत येईल.

नानासाहेबांनी बरेच दिवस खटपट व प्रयत्न सुरु ठेवल्यामुळे कोल्हापुरास एक इंग्रजी शाळा स्थापन करण्याचा विचार झाला. नानांचें वजन बरेच असे. यांच्या इंग्रजीभाषाज्ञानाविषयीं त्यांच्या वरिष्ठांचा अभिप्राय मत्सर उपन्न होण्यासारखा होता, तेव्हां हेडमास्टर नेमण्याचें काम

वस्तुतः यांचेकडे सच होतें. आत्माराम नारायण, नानांचे पितृस्थानीं मानलेले चुलते त्यांचे हे चिरंजीव, यांस नानांनीं हेडमास्तर नेमविलें. हे गृहस्थ शाळेचें काम करण्यालायक होते. ही शाळा प्रस्तुत “राजाराम हायस्कूल” या नांवानें प्रसिद्ध आहे. ही शाळा, एक छापखाना व मार्गे निर्दिष्ट केलेले मासिकपत्र या तिहींच्या उत्कर्षसाठीं नानांनीं अव्याहत व अश्रांत श्रम केले. त्या श्रमांचे पुढे कालगतीनें उत्कृष्ट फल आले. सुपरिंटेंडेंटच्या ऑफिसांत एक इंग्रजी कारकुनाची जागा झाली, ती यांनी सदाशीव सखाराम यांस देवविली. हे गृहस्थ नानांचे अति जिवलग लंगोटीयार व त्यांचेच जातीचे होते. हे गृहस्थही या कामास अयोग्य नव्हते; नंतर त्याच ऑफिसांत आणखी एक जागा झाली, तीही यांनीं सजातीय परभू अनंतराव चाफाजी यांस मिळेल अशी तजवीज केली व तदनुसार गोष्ट घडून आली.

मानव स्वभावाचें पृथक्करण करण्यास विचारांची शक्ति क्रिया जर वरील आक्षेपाच्या भ्रमाच्या भोपळ्यावर करून पाहिली तर तो तत्कर्णींच फुटून आंत कांहीं सांपडत नाहीं. लोकांच्या गुणावगुणांमध्यें निवड करावयाची ती माहितीवरून. स्वतः त्या प्रसंगीं चौकशी करून वर्तमानकाळीं माहिती मिळवा अथवा भूतकाळीं संपादन केलेल्या माहितीचा संचय घ्या. वर्तमानकाळच्या माहितीमध्यें ओळखी, स्नेही व बडे कीर्तिमान् पुरुष यांच्या शिफारसी मोडतात. भूतकाळच्या माहितीमध्यें स्नेही, संबंधी, ओळखीदेखी व नातेवाईक वगैरेंची गणना करू. या दोन काळच्या माहितींत भूतकाळची माहिती घडतर असते,

तर मनुष्यानें कोणत्या माहितीवर अवलंबून चालावें? आपले निकटसंबंधी लोकांचेच हक्क पहिल्यानें पुढे येतात व त्यानंतर पायरीपायरीनें इतरांचे. हा तर मानवस्वभावच आहे. हिंदुस्थानांतशी काय, परंतु प्रत्येक सुशिक्षित व अशिक्षित देशांत सुद्धां हीच तच्छा वाचकांस आढळेल. बादशाहींत मुसलमान लोकांचे प्राबल्य असे. पेशवाईत ब्राह्मण पुढे सरसावलेले दिसत. इंग्रजींत सुद्धां शेंकडॉ ठिकाणीं अशीच ओरड कानीं येते. पंचवीस रूपयांच्या जागेपर्यंत खिस्तानुयायी मिळेल तर बरा. मामलेदारीच्या हुद्याकरितां उमेदवार अऱ्युएट् पाहिजे; परंतु एकाद्या गव्हर्नर साहेबांच्या नाकचा बाल, अथवा एकाद्या राजकुलोत्पन्न बड्या साहेबांच्या भेटीनें पावन झालेला मनुष्य, एकादी क्षुल्क परीक्षा पास होऊन पंचवीसांवरून ३।४ शें रूपयांवर एकदम उडी मारू शकतो; आणि ही तर अनुभवासिद्ध गोष्ट आहे कीं, बहुतेक सार्वजनिक सरकारी कामे (विद्याखातें खेरीजकरून) साधारण शिकलेला मनुष्य ग्रामाणिक, पापभीरू, व उद्योगी असला तर करू शकतो. आतां नीतिमत्ता असून जर बुद्धिमत्ता त्यांत मिळालेली असली तर दुधांत साखर पडून सोन्यापेक्षां पिवळे होईल, पण केवळ दुसऱ्या गुणांवर भरवसा ठेवतां येत नाहीं. विद्वान् झाला ह्याणजे पापभीरू होतोच असा नेम बांधतां येत नाहीं. इतके मात्र खरें कीं, जाणत्याची लबाडी अजाणाच्या खुळेपणापेक्षां अधिक बेमालुम होऊन उघडकीस येणे दुरापस्त होईल; पण ह्याणूनच अधिक भयंकर!

भाग ६.

सोलापुरची कारकीर्द. फौजदारी न्यायाधीश.

सोलापुरास जाऊन लफूनन् साहेब कलेक्टर होते त्यांच्या हाताखालीं डेप्युटी कलेक्टरचीं वर्खीं नानांनी स्वीकारलीं. या ठिकाणी यांचें वास्तव्य फार दिवस झाले नाहीं; कारण हे साहेब धर्मभोळे, हलक्या कानाचे, हेके-खोर व एकदां मनानें जी गोष्ट धरली तिच्या विरुद्ध किंतीही खातरीलायक प्रमाणे आढळलीं तरी तिकडे दुर्लक्ष करणारे होते. हे रत्नागिरीस असिस्टेंट कलेक्टर असतां सदाशीवराव ऊर्फ तात्या घ्यणून कोणी एक मराठा साहेब-मजकुरांकडे जोडे फाडीत असे. तात्याच्या मनांत पोलिसामध्ये हुद्याची नोकरी मिळवावयाची होती; तेथें तात्याचा हेतु सिद्धीस न गेल्यामुळे, यानें या कलेक्टरांची पाठ सोलापुरास पुरविली. येथें फौजदारीची जागा यास मिळाली. तात्यासाहेब खराच मराठभाई असे. हुद्याची जागा करण्यांत कीर्तीसंपादन हा त्याचा हेतु नव्हता, तर चैनबाजी, डौल, मिजास व पोकळ मीपणा हा होता. सोलापुर शहरांत या फौजदार साहेबांची स्वारी रस्त्यानें जाऊलागली घ्यणजे मराठी द्रबारांतील कारभारी जात आहेत कीं काय असें लोकांस वाटावें. बरोबर चार शिपाई, चार इतर, दिसांयांत वजनदार पण लुच्चे लोक, हांजी हांजी करीत असत. फौजदारांचा पोषाख सरदारी डौलाचा असे. लुच्चांची पंढरी पिकलीच होती. त्यांनी ह्या रावसाहेबांस वेश्यांचे नादीं लावले. नाच, तमाशे वगैरे यांच्या पुढे करविले कीं, फौजदारांच्या अधिकाराचा दुरुप-

योग पाहिजे त्यानें करावा. या सर्व गोष्टी कलेक्टर साहेबांचे जोरावर चालत, हें वाचकांच्या लक्षांत आलेंच असेल. सज्जनांस या फौजदारांपासून फार पीडा होत असे, परंतु करतात काय? तात्यानें वेळोवेळी कलेक्टरांकडे जात असावें व ह्याणावें कीं, सरकार साहेब! माझी मराठ्याची तळी हे ब्राह्मण लोक केव्हां उठवितील याचा नेम नाहीं. हे माझी डाळ शिजूं देतां कठीण दिसतें. आपल्या आश्रयावांचून यांच्या पुढे माझी टांकी लागणार नाहीं. तेव्हां साहेबांनी ह्याणावें कीं “कुच फिकिर नही हम् देखेंगे,” असें ह्याणून साहेबांनी त्यास आश्वासन देत असावें. तात्या फौजदार नानांचेही आर्जव करण्यास चुकत नसे. नानांनी याचें बोलणे मुक्यानीं ऐकून ध्यावें. एक दोन भेटींतच त्यांनी याची परीक्षा केली; पण हा मूढमति, याला नानांचा अंत लागतो कसा? शेवटी फौजदारांचे पापाचे घडे भरले. शंभर अपराध झाले, व नानांचे हातून फौजदाराची वाट लागली. तेथें एक सावकार होता; त्यास लिहितां वाचतां वगैरे कांहीं एक येत नव्हतें. त्यानें एक लिंगाईत वाणी कारकून ठेविला. त्याचें दुकान लोखंडी सामानाचें होतें. कारकुनाच्या मनांत पापुद्धि येऊन खुद यजमानास वाटाण्याची अक्षता लावण्याचें त्यानें मनांत योजलें. एकदां नारळ हातीं दिला ह्याणजे आपणच मालक होऊन बसावें अशी तजवीज त्यानें चालविली. या कृत्यास फौजदारांचे उत्तेजन गैबतीपणामुळे मिळालें. कारकुनानें सर्व देव घेव आपल्या नांवानें चालविली. इतर व्यापारी लोकांशीं अडतीचा व्यवहारही त्यानें

आपल्या नांवें फिरवून आपला तळीराम गार करण्याची तयारी केली व तो संधीची वाट पहात बसला होता.

घांटावर शेतें पिकण्याचा समय आला ह्याणजे ते सुगीचे दिवस फार मौजेचे असतात. गरीब, श्रीमान्, आबाल-वृद्ध सर्व प्रकारचे लोकांस आनंद करण्यास संधी सांपडते. परोप्रकारचें धान्य कोंवळे असतें तोंपर्यंत भाजून खाण्याची गंमत असते. तें पौष्टिक व मिष्ठ असतें आणि त्या दिवसांत विपुल असतें. आस, स्थेही, कामदार व वडे गृहस्थ यांस त्याच्या लोक मेजवान्या करतात. सर्व धान्यांमध्यें जोंधवा श्रेष्ठ आहे. त्यांत शाक्कू ह्याणून एक प्रकार आहे त्याची गोडी अनुपम्य आहे, ती खाणारालाच माहीत. या धान्याच्या हुरड्याची मेजवानी करण्याचा बेत करून या गुलहौसी फौजदारांस रविवारीं या कारकुनानें शहरावाहेर वरेंचं दूर काढलें, आणि सदर्हू लिंगाइताच्या साथ्यांनी त्या व्यापाच्याचे दुकानचा माल दुसरे ठिकाणीं सपाऱ्यानें नेला. व्यापारी फौजदारांकडे रडत गेला; पण ते ठिकाणावर नव्हते तर दाद कशी लागणार? व्यापारी नानांकडे गेला. तेही घरीं नव्हते. पुन्हा सायंकाळीं सर्व हकीकित त्यांनें नानांस सांगितलीं व फौजदाराकडून कांहीं तजवीज होण्याचा संभव नाहीं असें दर्शविलें. नानांनी तेथील मामलेदारांस एकदम चौकशी करून योग्य तजवीज करण्याविषयीं आज्ञापत्र लिहिलें. मामलेदार, फार सज्जन, पोक्त, विचारी असे होते. त्यांनी बारकाईने सर्व गोर्टीची चौकशी करून आपल्या अभिग्रायासह तो सर्व खटला डेप्युटी साहेबांकडे पाठवून दिला. नानांनी

चौकशी केली व सर्व पुरावा एकत्र जमा केला. गुन्हा फार मोठा असत्यामुळे, व फौजदाराचा पुरस्कर्ता लफूनन् साहेब यासही नानांच्या कृत्याविषयीं शंका घेण्यास संधी न मिळावी झाणून त्यांनी खटला सेशनांत पाठविला. तेथें न्यायाधीश टकर साहेब होते. चौकशीअंतीं त्यांनी लिंगाईत कारकुनास व त्याच्या ह्या दुष्ट कृत्यास मदत करणाऱ्या साथ्यांस कडक शिक्षा केली व त्या गरीब बिचाऱ्या व्यापाऱ्याच्या स्वाधीन त्याचा माल केला. इकडे तात्यासाहेब फौजदार लफूनन् साहेबांकडे जाऊन त्याने नानांच्या विरुद्ध यथास्थित कान भरले. तेव्हांपासून या साहेबांचा नानांवर फार राग झाला. कलेक्टर झाले तरी आपल्या हाताखालच्या डेप्युटीस आपल्या विचाराविरुद्ध वागा असें त्यांना सांगतां येईना. असो, सेशनकोर्टानें या अद्वितीय फौजदारांस दूर करण्याविषयीं शिफारस केली, व तदनुसार गोष्ट घडून आली.

भाग ७.

पुण्याची कारकीर्द. ९७ सालच्या बंडाची धामधूम.

थोड्याच दिवसांनी नानांची नेमणूक (१८९३) पुण्यास झाली. त्यावेळी तेथें जोन्स नामक कलेक्टर होते. त्यांचे चिटणीस रामचंद्र सखाराम गुप्ते कायस्थ परभू, व दफ्तरदार मोरोबा सदाशीव, हे मुंबईचे पाठारे परभू. चिटणीसांची व नानांची पूर्वीची ओळख होती, तथापि प्रत्येकजण आपल्या मानापमानास जपत असत. चिटणीसांनी नानांच्या स्वभावाविषयीं आंतून चौकशी चालविली. डेप्युटी

साहेबांच्या कोर्टात आहीं गेलो असतां आपणांस खुर्ची मिळेल किंवा नाहीं, अशी चिटणिसांनीं चौकशी चालविली नानांनीं मामूल वहिवाट कशीकाय होती याची चौकशी करून ठरविलें कीं, त्यांस खुर्ची देण्याचें काहीं कारण नाहीं. सरकारी काम व खासगी काम यांत भेद आहे असें ह्याण-णारे व समजणारे बरेच लोक मिळतील; परंतु त्या भेदान्वये वागणारे फार विरळा. कारण सत्पुरुष तुकारामबुवांचें एक वाक्य आहे कीं, “बोले तैसा चाले त्याचीं वंदावीं पाउलें,” याचा या आयुष्यक्रमणामध्ये पदोपदीं अनुभव घेत जावा तसेतसा त्याचा खरेपणा अधिकाधिक अनुभवास येतो. नानांच्या घरीं कोणी आला तरी त्याची उठावस योग्य तन्हेनें व्हावयाचीच. परंतु कोर्टापुढें सर्व लोक सारखे. तेथें नानांची वर्तणूक अगदींच मिन्न दिसत असे, ह्याणून त्यांच्या स्वभावाविषयीं लोकांचा समज निराळ्याच प्रकारचा झाला होता. कोणी त्यांस भोळ्या व संभाषणप्रिय स्वभावाचे व कोणी कडक, मितभाषणी व तुडस स्वभावाचे मानूं लागले. कोणी त्यांस न्यायमूर्ति, लुचांचे काळ, सज्जनांचे घुरस्कर्ते, समजून राहिले. चिटणीसही फार खुनशी, आपला हेतु साधण्याकरितां न्यायान्याय न पाहणारे व खटपटी होते. यांचें मन नानांविषयीं दिवसेंदिवस दूषित होऊं लागलें. तेथील कलेक्टर जोन्स हे भोळ्या, अनुदार व गैवतीस्वभावाचे, आणि हलक्या नजरेचे व हलक्या कानाचे होते. त्यामुळे चिटणिसांचा कावा साधण्यास अडचण पडली नाहीं. चिटणिसांनीं नानांस खालीं आणण्यास भगीरथ प्रयत्न मांडला. नानांच्या अ-

गोदर डेप्युटीच्या जाग्यावर विनायकराव वासुदेवजी होते. त्यांचें व जोन्स साहेबांचें पटत नसे; आणि त्याला कारण ह्याणाल तर विनायकरावांस हांजी हांजी करणे आवडत नसे. नानांचीही पद्धत तीच, व जात ही तीच. नानांसही रिकामा चंचलपणा करायास नको असे, तें जोन्स साहेबांस विषम होत असे. मोरोबा सदाशिवजी दफ्तरदार नानांचे ज्ञातिगृहस्थ यांस जरी नानांचे अकल्याणाची इच्छा नव्हती तरी ते नानांस “अं:, हें काय कालचे पोर आहे” असें समजत असत. आणि नानांची सद्रील वर्तणूक त्या दफ्तरदारांस उद्घट वाटे. नानांनी कारणावांचून दफ्तरदार व कलेक्टर यांच्या भेटीस जाप्याची वहिवाट ठेविली नव्हती. स्पायर ह्याणून एक फौजदार व कॅप्टन् केंबल ह्याणून एक पोलीस सुपरिटेंडेंट होता. फौजदार ह्याणजे कलेक्टरच्या नाकचा बाल. हा फौजदार मोठा हुशार, खटपटी, महत्वाकांक्षी व फार लुब्रा असे. त्याच्या मनाप्रमाणे एकाद्या खटल्याची त्याने मांडणी करावी व नानांपुढे असा डौल घालावा की नानांनी त्याच्या मर्जीप्रमाणेंच निकाल करावा, पण तसें कधींच होत नसे. उघडच आहे, त्याने आपला डाव वरिष्ठ माजिस्ट्रेटांपुढे अपिलांत साधल्यास साधून घ्यावा. कॅ० केंबल फार भोळा होता, तो फौजदाराच्या अगदीं मुर्ठींत असे. नानांचा सूड घेण्याचा या मंडळीच्या हातीं एकच मार्ग होता. नानांनी खटल्यांचे निकाल केले ह्याणजे त्यांवर अपिलांत माजिस्ट्रेटानें उलट ठराव करावा; मग त्यांत न्यायान्यायाकडे लक्ष नाहीं, असा क्रम वरेच दिवस

चालला. फौजदारप्रभृति मंडळीचा हेतु इतकाच कीं, लोकांत नानांची नाचकी व्हावी. वाईटाचा परिणाम वाईटच. कलेक्टराचे अन्यायांचा लोकांमध्यें फार गव-गवा झाला. वर्तमानपत्रांतून एकसारखी चर्चा चालली. कलेक्टराच्या कोर्टात खटल्यामध्यें अन्याय झाला कीं, पुण्याच्या वर्तमानपत्रांत खरमरीत लेख आलाच. शेवटीं माजिस्ट्रेटाकडून एका बाईच्या अपिलाचे कागद गाहाळ झाले व ती बाई सहा महिने तुरंगांत कुजत राहिली. वर्तमानपत्रांनी त्या बापडीचा खटला हातीं धरला. सरकारची नजर या लेखाकडे गेली. पुण्याच्या सर्व फौजदारीकोर्टांचे काम अव्यवस्थित व बेकायदेशीररीतीने चालले आहे, अशी सरकारची खात्री झाली. अशी अनेक गोर्धंत घाण पडली आहे, व ही पुष्कळ दिवसांची फौजदारीकामांत होणारी भयंकर हयगय सरकारास दिसूं लागली. सरकारानें कमिशन नेम-प्याचा विचार प्रगट केला. तेव्हां त्या सर्व मंडळाचे मनांत खाऊं लागले. कलेक्टर व त्यांचे अनुयायी हे मनांत असें ह्याणूं लागले कीं, आतां नानांची भली खोड मोडेल, पण न जाणों, आपणही आंत सांपडूं कीं काय नकळे, कारण “तुरी बरोबर बरड” असें नाहीं झाले ह्याणजे पुरे. कमिशनर कोणी तरी यूरोपियनच असणार, तो कांहीं आपल्या जातीकडे पहाणार नाहीं? आपले काय गेले त्यांत? कांहीं का होईना.

दफ्तरदारः—रामचंद्रपंत! नाना नोकरीला मुकण्याचा संभव दिसतो. त्यानें अन्नास महाग व्हावें अशी आमची इच्छा नाहीं.

चिटणीसः—रावसाहेब ह्यणतात, तें सारें खरें; पण “करावें तसें भोगावें,” त्यांत आमचेकडे काय बोल?

द०:—“वड्याच तेल वांग्यावर निघावें” अशी तर तुमची इच्छा नाहीं; मग त्यांत वाईट वाटून काय उपयोग?

चि०:—कलेक्टर आमच्या पक्षाचे आहेत, ह्याणून वरें आहे.

द०:—त्यांत पक्ष कसचा. नानांचें व आमचें कांहीं वैर नाहीं, व एकाद्याच्या अन्नांत माती कालवावी अशीही आमची इच्छा नाहीं. असो. आतां काय होईल तें खरें. ईश्वर करो व थोडक्यावर निभावो ह्यणजे झालें.

चि०:—रावसाहेब! आतां असें कां ह्यणतां. येऊन वेतली खरी. आतां मागें सरून काय उपयोग. होईल तितके करून मजबूत पुरावा केला पाहिजे.

द०:—खरें हो चिटणीस, पण खोटा तर तयार कराव्याचा नाहीं ना?

इकडे नानांची दिलिगिरी तर झाली नव्हती; परंतु चिंतातुर अंतःकरणानें रात्रंदिवस चैन पडत नसे. एक-तर आपल्या वरिष्ठांनीं आपल्याशीं वैषम्य धरिलें. त्यांच्याशीं गोडी ठेवावी तर अन्याय करून त्यांची मर्जी संपादावी लागती, तेंही मनांत व जनांत अ-प्रशस्तच. असो. ‘सत्यमेव जयते’ मग आपल्याला धास्ती कशाला! प्रतिस्पर्धी आपले वरिष्ठ अम्मलदार, तशांत ते यूरोपियन व न्यायाधीशही यूरोपियन. मग काय! अशा कचाटांत आपला निभाव लागतो कसा? असो. ह-

रीची मर्जी. “मृदंगास मार दोन्हीकडून” तशांतली अवस्था. कलेक्टरांचे मनाप्रमाणे वागावें तर अन्याय होतो. बरें, सरकार खणणार वेकायदेशीर आज्ञा कलेक्टरांची झाली खणून स्वतंत्र न्यायाधिशानें तुझी ऐकावी कां! “इकडे आढ नि तिकडे विहीर” सत्यच काय हात देईल तो खरा. अशा विवंचनेत उभय पक्ष पडले. या ओरडीची सरकार दाढ काय घेतें, याकडे वर्तमानपत्रे काकडृष्टीनें पाहूऱ लागलीं; इतक्यांत जार्ज इन्व्हेरॅरिटी साहेब सरकारचे आज्ञापत्र घेऊन त्या फौजदारी कामाच्या चिवड्याची चौकशी करण्याकरितां पुण्यास येऊन थडकले.

नाना खणजे मोठे मानी गृहस्थ. त्यांचे स्नेहीमंडळीनें त्यांस सुचविलें कीं, आपण इन्व्हेरॅरिटी साहेबांस भेटण्यास जावें; परंतु त्यांनी असा विचार केला कीं, जर आपण त्यांस भेटण्यास गेलों तर विनाकारण लोकांत नाचक्की होईल; तशांत त्यांनी भेट दिली तर बरी, नाहीं तंत्र त्या अपमानासारखें दुसरें मरण नाहीं. तर भेटीस जाणेंच प्रशस्त नाहीं.

उदारशिक्षणानें नानांचें मन शांत, विचारी व विद्याव्यासंगपरायण झालें होतें, हें वाचकांच्या लक्षांत असलेलेच. त्यांचें एक विचारणीय उदाहरण आहे. इकडे कमिशनाकडून चौकशी चालली असतां, नाना आपणांस खन्या इंग्रजी मनुष्याचा समागम असावा या शोधांत होते. पूनाकॅम्पमध्यें कोणी एक गौरकाय गृहस्थ असत, यांच्यापासून त्या लोकांची रीतभात व प्रचारांतील संभाषणाचे रिवाज नाना शिकत असत व ते गृहस्थ आस्थेने नानांची

मार्गप्रतिक्षा करीत रोज बसत. संध्याकाळीं सरकारी काम संपत्त्यानंतर रोज जाऊन कांहीं तरी व्यासंग या गृहस्थ-समवेत करावा, हे गृहस्थ शिक्षकाच्या कामांत फार निपुण असल्यामुळे त्यांच्यापाशीं शिकण्याकरितां जात असत असें नाहीं, परंतु ते स्वतः ‘इंगिलिशमन्’ असल्यामुळे खरी इंग्रजी पद्धत कोणती इतके त्यांच्याकडून संपादन करतां येई. तात्पर्य, विद्वान् मनुष्य सज्जन गृहस्थाशीं जसें साहचर्य स्वीकारतो त्याप्रमाणे या उभयतांचे काम चालत असे. कमिशनाच्या धामधुर्मांतही हा खासगी मनोरंजक व्यवसाय बंद पडला नव्हता. खासगी काम नानासाहेवांस अति उत्तम रीतीने निराळे ठेवतां येत असे त्याचें हें एक विलक्षण उदाहरण नव्हे काय?

नाना आपल्या उत्पन्नाचा कांहीं नियमित भाग पुस्तके खरेदी करण्यांत घालीत. असा क्रम बरेच वर्षेपर्यंत चालल्यामुळे नानातन्हेचीं अनेक भाषेंतील पुस्तके त्यांच्या संग्रहास जमलीं. पुढे या पुस्तकालयाची मोड-तोडच माझ्या दृष्टीस पडली, व उत्तरोत्तर त्याचा अगदींच न्हास होत गेला, हें पाहून माझ्या तर काय, परंतु कोणाच्याही मनास दुःख झाल्यावांचून रहाणार नाही. यांतील पुस्तके ज्यांच्या हातीं लागलीं त्यांनीच बळकाविलीं. भिंतीला टांगण्याचे अनेक नकाशे, भूगोल, खगोल, संस्कृत, पोर्चुर्गीज, आरबी, उर्दू, फारशी, लॅटिन, ग्रीक, मराठी वगैरे भाषांतील तन्हेतन्हेचे मोठमोठ्या किंमतीचे उपलब्ध कोश यांच्या संग्रहीं असत, ते सरकारी व सावेजनिक पुस्तकालयांत मिळणे मुळील असतात. इंग्रजी

भाषेंतील कायदेप्रकरणाचे कोश निराळे, शिल्पशास्त्राचे निराळे, रसायनशास्त्राचे निराळे होते. हे माजिस्ट्रेटचे काम करीत असल्यामुळे कायद्याचीं पुस्तके जीं मोठ्या भरभराठीच्या वकिलांच्या पुस्तकालयांत किंमतिविशेषामुळे सांपडणार नाहींत तीं पुस्तके यांच्या घरीं सांपडावयाचीं. असो, जसजसें नानांचें वय होत गेले तसतसें अमोत्य पुस्तकसंग्रहाकडील लक्ष कमी कमी होत चालले. बरें, कित्येक वर्षांच्या झारवण्यानें हा जमलेला ग्रंथसमूह याची चीज, गौरव आणि कौतुक करणारा मागाहून कोणी निर्माण करणे ईश्वराचे मनांत आले नाहीं अथवा असें रत्नफार दिवस इहलोकीं ठेवणे त्या जगन्नियंत्या सर्वन्यायी परमेश्वरास प्रशस्त कां दिसले नाहीं कोण जाणे. !!!

पुण्यास या वेळीं लफनन् साहेब सेशनजज्ज होते. यांच्या बंगल्यांत इनव्हेरॉरिटी कमिशनर साहेब रहात असत, व लफनन् साहेबांचे व नानांचे बरें नसे, हें सोलापुरच्या हकीगतीवरून वाचकांच्या लक्षांत असेलच. इनव्हेरॉरिटी साहेब हे हुशार, विचारी, पापभीरू, न्यायप्रिय, विद्वान्, तरतरीत व करडे अंमलदार होते. हे त्यांचे गुण सरकार जाणून होतें, व ह्याणूनच या घोटाळ्याच्या प्रकरणाची चौकशी करण्याचें काम यांजकडे सोंपविले होतें असें दिसतें. या गृहस्थांनीं बारकाईनें लेखी दफ्तरी पुरावा सांपडला तो पहाण्यास आळस केला नाहीं. जे कागदपत्र कधीं पाहिले जातील असें कोणाच्याही मनांत येणार नाहीं ते कागद पाहून आपली बरोबर समजूत पाढून घेण्यास ते फार झटत असत. कचेरींतील ना० मो० ६

भलताच मनुष्य टेकून त्याजपाशीं गुप्तपणे तपास काढ-
ण्यामध्यें त्यांचा मोठा हक्क असे. यामुळे हे कोणतें दफ्तर
तपासतील व कोणता कागद मागतील व कोणत्या मनु-
ष्यास केव्हां काय प्रश्न करतील याचा कचेरींतील कलेक्ट-
रापासून तों अगदीं हलक्या शिपायापर्यंत कोणासच
अंदाज करतां येत नसे. त्यांच्या चौकशी करण्याच्या
पद्धतीपुढे सर्वांच्या अकला गुंग होऊन गेल्या. चौकशी
संपल्यावर रिपोर्ट प्रसिद्ध होईपर्यंत कलेक्टरपक्षांकडील
लोक सुखोपभोग घेत होते. पुढील परिणामावर लक्ष
पोंचून त्याचें मनुष्य एकदां चिंतन करू लागला, ह्याणजे
त्या परिणामाचें सुख किंवा दुःख अगोदरच प्रत्यक्ष भोगू
लागतो. प्रत्यक्ष दिपवाळीपेक्षां तिच्या अगोदरचे दिवस
अधिक सुखावह असतात हा सर्वास अनुभव असेलच.
ह्याणून कोणतीही गोष्ट घडून येण्याच्या पूर्वीचे दि-
वस सुखाचे किंवा दुःखाचे फारच असतात. कांहीं
दिवसांनीं कमिशनरांचा लेख सरकाराकडे गेला व त्याज-
वर सरकारचा शेरा आला. कलेक्टरांस सहा माहिने
लोंबत रहावें लागले. फौजदार, त्यांचे शिरस्तेदार, पो-
लीस सुपरिटेंडंट यांस कामावरून बरतफे केले. लो-
कांची काय घमेंडी होती आणि त्याचा परिणाम काय
झाला तो पहा. कारण, “चिंती परा नि येई घरा.”
त्यांतलेंच हें झाले.

पुण्यांत हसबनीस नामक नामांकित कोंकणस्थ ब्राह्मण
आहेत. त्यांच्या कुडुंबांत ईश्वरेच्छेनें कोणी पुरुष संसार-
शक्ट ओढण्यास नाहींसा झाला. हें घराणे फार दिवसां-

पासून श्रीमान् इनामदार आहे. त्यांच्यामध्यें कांहीं भाऊबंदकीचा तंटा उपस्थित झाला. कोर्टात त्याची व्यवस्था पहाण्याचें काम बापू दीक्षित व आणखी सहा असामी यांच्याकडे होतें. हातीं मिळाल्यास परधनदाराभिलाष करण्याची इच्छा कोणास होणार नाहीं, असे लोक फारच थोडे. त्या घरांतील खियांस भुलथाप देऊन निघेल तेवढा पैसा काढावा अशी दीक्षित मंडळीस पापबुद्धि उत्पन्न झाली. वेळोवेळीं त्या बायकांपासून पैसा घेण्याची बहुतकरून नेहमींचीच वहिवाट असे. कज्या सदर अदालतीपर्यंत आला. इंग्रजी कोर्टातून कज्याचा निकाल एकाच पिढींत होईल असा नेम नाहीं. ज्या मालमत्तेविषयीं भांडण चालले असतें तिच्या किंमतीहूनही किंवहुना अधिक खर्च लागून कज्या आटपत नाहीं अशीं उदाहरणे बोलण्यांत तरी आहेतच, ह्याणून मागतील तसा पैसा त्या बाया देत गेल्या. एक हिंदुलोकांच्या बायका अशिक्षित, पण सुशिक्षित ज्या लोकांच्या बायका आहेत, त्यांच्यामध्येंही पुरुषांपेक्षां खियांपासून पैसा काढणे फार सोपे, मग तो चांगल्या किंवा वाईट कामाकरितां असो. धर्मप्रकरणीं कामाकरितां अथवा कोणत्याही सत्कृत्याकरितां पैसा जमा करावयाचा असल्यास खिस्तीराष्ट्रांतून मिशनरी लोकांस खियांचें मन वळविण्यास सोपे पडतें हें सर्वांस ठाऊकच आहे. बापू दीक्षितादिकरून मंडळींत या बायांपासून पैसे पाहिजेत तसे काढून घेतले; पण त्याचा पुढे व्यवस्थितपणे खर्च दाखविणे त्यांजकडून घडेना. ते एक मोठी थोरली रक्कम कोडताचे जज्ज लिजेट

व ग्रॅंट साहेब यांस लांच दिला, ह्याणून सांगू लागले. बाईलाही कोणी चढीं देणार भेटले; आणि त्यानीं त्यांच्या-कडून दीक्षित वैरे मंडळीवर फिर्याद ठोकविली. लिजेट व ग्रॅंट साहेबांवर दोषारोप केलेला पाहून सरकारांतही त्या खटल्याची वाच्यता झाली.

सरकारानें ती गोष्ट मनावर धरून दीक्षितप्रभृतिमंडळ पांचांपेक्षां जास्त होतें त्यावर संगनमतानें बाईस फ-सवित्याबद्दल आरोप ठेवून खटला सरकारतर्फे चाल-विष्णाचा ठराव केला. अंडरसन् साहेब त्यावेळीं सरकारचे मुख्य चिटणीस होते. नानांची हुशारी, कोणतेही काम लक्ष्यपूर्वक मनापासून झटून करण्याचा सांप्रदाय हे गुण त्यांस माहीत होते. त्यांनीं नानांची नेमणूक हा खटला तयार करण्याच्या कामावर केली. विद्याखात्याचे या इ-लाख्यांत नांवाजलेले माजी डायरेक्टर हावर्ड साहेब यांस त्या खटल्यामध्यें बॅरिष्टर नेमिलें होतें. हावर्ड साहेबांनीं डायरेक्टरचें काम सोडल्यानंतर बॅरिस्टरीच्या कामांत फार दिवस जाऊन चांगल्या उदयास येण्यासारखे ते राहिले नाहीत. बाकी, यूरोपखंडांतील विद्वज्जनसमूहां-मधील एक रत्न या इलाख्याच्या वांटणीस आले होतें. या खटल्यामध्यें नानांस सर्व पुरावा जमा करून सर्व कच्ची हकीगत हावर्ड साहेबांस समजावून घावी लागत असे. यामुळे दोघांचें संघटण फार झाले होतें. हा पुरावा जमा करण्याचे काम फार बिकट होतें. बापू दीक्षित विलक्षण खटपटी गृहस्थ असत. पुण्यामध्यें त्या वेळेच्या जुन्या लोकांत अकलेमध्यें यांचा हात धरणारा मनुष्य विरळा.

आपला कावा साधण्याकरितां कोणतेही अनुचित काम करण्यास हे चुकणारे नव्हते. तशांत पैशाची मदत पाहिजे तशी, मग काय विचारावें? “द्रव्येण सर्वे वशाः” एकासारखे एक दीक्षितमंडळींत सात असामी होते. हीं सात डोकीं एका बाजूस व नाना एका बाजूस. सात डोक्यांच्या अकलेपुढे टक्कर देण्यास पुरें पडलें पाहिजे. असा भगी-रथ प्रयत्न नानांस करणे जरूर पडलें. जर कां या कामांत यश आलें नाहीं तर सरकारची मर्जी खप्पा होणार. अशा अडचणीच्या कामांत नानांनी माघार घेतली नाहीं, यास अनेक कारणे होतीं. एक तर “तीर्थ नि स्वार्थ.” आपल्या परिश्रमास यश आत्यास त्या गरीब अनाथ अबलेस प्रबळ लुचांची खोड मोडण्यामध्ये शक्त्यनुसार मदत केलेली अनाठार्यीं जाणार नाहीं. नानांचा अंगस्वभाव झूऱ्याने नानांला अधिकच हौस येत असे. “वहात्या गंगेत हात” धुणार नाहीं तो अमानुष कृतीचाच गृहस्थ समजावयाचा. गणेश वासुदेव जोशी व त्यांचे बंधु चिंतामण वासुदेव जोशी हे त्या वाईचे कोणी आस होते. लांची गांठ घेऊन त्यांच्याकडून कांहीं मदत होईल किंवा नाहीं याचा अंदाज नानांनी काढला. गणेश वासुदेव जोशी यांची स्वदेशप्रीति, धूरता, हुशारी पुण्यांतील लोकांच्याचशी काय, पण हिंदुस्थानांतील इंग्रजी शिकलेल्या लोकांच्या तरी मनावर ठसाच उठवून गेली आहे, यांत कांहीं संदेह नाहीं. पुण्यांतील प्रस्तुत सार्वजनिक सभेचे हेच जनक होत, व ती सभा इतक्या उद-

यास आणण्याचा मोठा भाग जोशी यांनी केलेल्या अश्रांत श्रमामुळे त्यांच्याकडे सच जातो. या जोशीद्वयाच्या साहाय्यानें पाहिजे तितका पुरावा नानांनी आपल्या हाताखालीं घातला. आणि वेळोवेळीं बॅरिस्टर हावर्ड साहेब यांस कळवीत गेले. या खटत्याची चौकशी करण्याकरितां न्यायाधीश बुर्डलियम फेअर मुद्दाम नेमले होते. सर बारटल फेअर त्यावेळचे मुंबईचे गव्हर्नर यांचे हे न्यायाधीश बंधु. खटत्याची चौकशी पुण्यांत चालली होती. यांच्यापुढे खटला चालत असतां हावर्ड साहेबांस ताप येऊन त्यांच्यानें कोर्टात येववत नाहीं असें झाले. ताप आत्यामुळे कोर्टात येण्यास आपली असमर्थता दर्शवून हावर्ड साहेबांनी खटला तहकूब ठेवण्याकरितां न्यायाधीशांस विनंतिपत्र पाठविले, पण न्यायाधीशांनी ती विनंति अमान्य केली; त्यावेळीं प्रतिपक्ष्यांकडील साक्षींची उलटतपासणी करणे न करणे साहेबमजकूर नानांच्या अक्कलहुशारीवर व त्यांच्या मागच्या पुढच्या धोरणांवर खात्रीनें सोंपवून घरीं राहिले. या कामांत सर्व आरोपींना शिक्षा झाली. अंडरसन् साहेबांनी सरकारतरफे एक नानांस पत्र लिहिले. नानांनी या खटत्यामध्ये अपराध्यांस शासन होण्यासाठी पराकाष्ठेची मेहनत केली. या त्यांच्या चातुर्याच्या बाहुत्याचा गौरव सरकार विशेषेकरून करीत आहे, असें कळविले. या नानांच्या अकटोविकट श्रमांचे अंशतः उत्तराई होण्यासाठी ‘फूल नाहीं फुलाची पांकळी’ समजून सरकारानें पांचशे रुपये नानांस देण्यास कलेक्टरांस हुक्म दिला. नानांचा अश्रांत उद्योग, उत्साह

इतकेंच नव्हे, पण यांचा सारासार विचार आणि वुद्धि-कौशल्य यांमुळेंच वहुतांशीं या खटल्यांत जय आला असें प्रांजलबुद्धीने हावर्ड साहेबांनी कबूल करून सरकारास लेखी कळविले आहे.

सन १८९७—९८ सालची हकीगत अद्याप लोकांच्या मनावर जागृत असेल. यावेळीं नाना पुण्यास डेष्ट्रोटी माजिस्ट्रेटाचें काम करीत असत. मुख्य माजिस्ट्रेट डंकन डेव्हिडसन् साहेब होते. राजापासून रंकापर्यंत सर्व साधारण लोकांचीं मनें अगदीं अस्वस्थ झालेलीं असत. रोज कांहींना कांहींतरी बंडाप्रकरणीं नवी वातमी लोकांच्या तोंडीं असावयाची, थोरांच्या तोंडीं तेंच पोरांच्या. रात्र पडत चालली कीं दोन चार घरच्या मुलांनीं ठिक-ठिकाणीं मिळून वेड्यावांकड्या खन्याखोट्या गप्पा ताशीत बसावें. वुधवारच्या वाढ्यासमोर रस्त्यावर भिक्कुक मंडळी जमली ह्याणजे पहिली गोष्ट बंडाची. कांकृष्णं भटजी, काल रा० रा० अ० वाढ्यांत भाकन्यांची गोष्ट बोलत होते ती काय? भाकन्यांचा पेंड या गांवाहून त्या गांवीं चालला आहे. प्रत्येक गांवीं पांच भाकन्या आंत भरीस घालितात. त्या भाकन्या कोणाकडून आत्या, व जायाच्या कोठे याची कांहींच दाद नाहीं. कोणी ह्याणतात कीं, भाकन्यांच्या पोटांत पत्रे घालून एक-मेकांस बंडवाले बातम्या कळवितात. अहो सदाशिवभटजी, अलीकडे सर्व पोषांतील पत्रे फाहून पहातात. जर कांहीं विपरीत आढळलें तर मग सांपडतील त्यांचे बारा वाजलेच ह्याणून समजा. त्यांचीं पाळेमुळे खणून टाकतील.

पहिला—अलीकडे जिल्होजिल्हीं तोफेच्या तोंडीं
देण्याचा तडाका चालला आहे ह्याणून ऐकितों.

दु०—आपल्या शहरांत कलेक्टरच्या हातीं नाना
मोरोजी ह्याणजे ‘पिशाच्याचे हातीं कोलती.’

काशिनाथपंत ! असें कां ह्याणतां ? त्या बापड्यानें
तुमचें काय वाईट केलें ?

तसें नव्हे हो दादा, पण पहा पोष्टांतून येतात तीं
कोणत्याही भाषेतलीं पत्रे असोत, हा आपला वाचून क-
लेक्टरास समजावतो. अहो ! हा मारवाडी, हिंदुस्थानी
शिकला तरी केव्हां? मारवाडीपत्र वाचणे ह्याणजे लहान
काम नव्हे. तें पत्र ह्याणजे पांच चार भाषांचें कडबोलें
असतें. तशांत मोडी ह्याणजे मुंबईच्या परभांस विष्टुल्य.

पुण्यांतील रंगान्याचा त्रास यांनी मोडला ह्याणून वा-
टतें त्यांना नांवें ठेवितां. अहो रावसाहेब, पुण्यांतील रूप-
याचे सोळा साक्षी कोणी मोडले ?

खरें हो तें सारें, पण मी बंडाच्या संबंधानें ह्याणतों.

काय ह्याणतां ! त्या भाकन्यांच्या चौकशींत जर कले-
क्टरास भलतेंच समजावलें असतें, तर गरीब विचारे
तोफेच्याच तोंडीं गेले असते. इतर ठिकाणीं देहांत शि-
क्षेचीं उदाहरणे आपल्या वाचण्यांत आजपर्यंत किती
आलीं आहेत. पुण्यांतील एकादें सांगूं शकाल ? ल-
प्करी कायदा अंमलांत आणण्याचा अधिकार कलेक्टरास
मिळाला आहे, आणि महाकाळीसारख्या प्रचंड तोफा
प्रत्येक तिघ्यावर सज्ज होऊन बसत्याच आहेत. त्यांचे
मंत्री सज्जन किंवा दुर्जन असतील त्याप्रमाणे युरोपिअन

लोक वागणार. आपण त्यांस “पिशाच्याचे हातीं कोलतीं” ह्यटले त्याचें मला नवल वाटले. ते युरोपिअन लोकांस मद्रत करतात, एवढाच काय तो कटाक्ष दिसतो; पण तो अगदीं पोकळ आक्षेप दिसतो. नाना त्यांच्याच नौकरीस आहेत; तर आणखी कोणत्या रीतीने वागतील. आपण इतपत तरी वागलों असतों किंवा कसें याचा वानवाच आहे. अशी निःपक्षपातबुद्धि राहणे कर्म कठीण आहे. “आपले तेवढे बापडे नि दुसऱ्याचे तें कारटे.” अशीच वहुतेकांची अवस्था आहे. हें आपण पदोपदीं पहातों.

असो, पण इतका तुहांला कैवार घेण्याचे काय कारण ?

आहांला त्याचा राग नाहीं व लोभ नाहीं. आहांला त्यांच्याशीं फारच सोईरगत करायची आहे. मी ब्राह्मण आणि तो परभू. चला आतांशा लायब्ररीमध्ये येऊन कांहीं वाचन होत नाहीं. बंडाचा विषय निघाला ह्यांजे येथेच बंड होण्याची वेळ येते. कितीएक लोकांची सत्याभिरुचीही नष्ट होते. आपल्यांतूनच कोणी एखादा कलेक्टराजवळ रस पाघळील आणि रावसाहेब, रावबहादुर होण्याची संधी साधूं पाहील. उद्यांपासून हा विषय निघाला कीं, “मूळ खाल्ले पाहिजेत.” नाहीं तर “पराचा कावळा” होण्याचा संभव आहे.

अमदाबाद, सातारा, कोल्हापूर, सोलापूर, मुंबई वैगैरे ठिकाणी “लांडगा करडूं” न्यायानें पुष्कळ विचारे तोफेच्या तोंडीं जाऊन साधारण लोकांमध्ये दहशत घालण्यास उपयोगीं पडले.

हिंदुस्थानांतील सर्व युरोपिअन लोकांचीं मनें अगदीं

उद्धिन्न झालीं होतीं. रात्रीं त्यांस स्वस्थ झोंप नाहींशी झाली. “असे ध्यानी तें दिसे स्वमीं.” पुष्टशरीरी वैरागी पाहिला कीं त्यांस नानासाहेबच असेल अशी शंका येई. त्यांत आणखी कोणी आपमतलबी फौजदार किंवा ओकूत शिरस्तेदार सांपडल्यास त्यास साहेबांचे मन कमावलेले शेतच सांपडे. मग कुबुळीस, दुष्टवासनेस व अनेक विकल्पांस अंकुर येण्यास उशीर नको. अतिनिकट आसवियोगामुळे आपण सशानांत गेलीं असतां, पारमार्थिक पुस्तके अधिक चांगलीं समजतात. इहलोक-संवंधी क्षणभंगुरता आपल्या मनावर अधिक चांगली वठते. इतर जिल्ह्यांतून महाकाळीस नराहुतीची समृद्धि झाली, त्याचे कारण आर्धींच युरोपिअन लोकांची मनें अगदीं भयाभीत झालीं होतीं. ठिकठिकाणीं युरोपिअन लोकांची वस्ती होती, तेथें निदान रात्रीचे तरी वायकामुळे घेऊन सर्वजण एका मजबूतशा बंगल्यांत एतदेशीय नोकर करवतील तितके दूर करून निजावयास जात; परंतु हे सर्व भीतिजन्य प्रकार कर्तुमकर्तुम् कामदार कलेक्टरसाहेबांच्या वर्तनावर व सांगण्यावर अवलंबून असत. सर्वप्रकारच्या बंदोबस्तांचे काम ह्यटले ह्यणजे माजिस्ट्रेटाचे हातीं. पोलीस व इतर गांवचे हुनेरी लोक सांगतील तेंच कलेक्टरांस श्रुतिवाक्य होई. अस्थिर-बुद्धि, हलक्या कानाचा, कोत्या मनाचा, आणि रज्जु-दर्शनानेंच सर्प ह्यणून ठणकर उडी मारणारा माजिस्ट्रेट कलेक्टर असल्यामुळे निम्मेपेक्षां अधिक भयप्रद स्थितीस कारण झालें होतें, असें पुण्याच्या स्थितीवरून वाचकांचे

सहज लक्षांत येईल. पुण्यामध्यें त्या वेळीं कलेक्टर व माजिस्ट्रेट डेविहडसन् होते, हें वाचकांस सांगून चुकलों आहें. हे गृहस्थ शांत, विचारी, नेटिव्ह लोक ह्याणजे सर्वे वेभरंशाचे, असें मानणारांपैकीं नव्हते. या मनुष्यास मनुष्याची पारख चांगली करितां येत होती. पुण्यामध्यें ह्याणजे कुत्सितबुद्धि लोक कमी होते आणि चित्त व्यग्र करून धास्ती उत्पन्न करणाऱ्या गोष्टी कांनीं थोड्या येत असत असें नाहीं, परंतु अशा गोष्टींचा विचार एकटा कलेक्टर करीत नसे. आपल्या हाताखालचे सूज्ज कामदार जवळ घेऊन खलबत चालत असे. त्यांमध्यें मुख्य नाना असत. नानांनीं या गोष्टींत कांहीं हांशील नाहीं असें ह्यटलें कीं, डेविहडसन् साहेब निर्धास्त रहात. डेविहडसनानें आपल्या सर्व युरोपिअन मंडळीस धीर देत असावें, रात्रीं एकत्र जमण्याचें कारण नाहीं, वगैरे गोष्टीं-विषयीं त्यांची वारंवार समजूत घालीत असावें, पोलीसच्या लोकांनीं वेड्यावांकड्या फुगवून गोष्टी सांगितल्या कीं, त्यांतील तथ्यांश काढण्याकरितां त्या कामावर नानांची योजना व्हावयाचीच.

एके दिवशीं, कलेक्टराच्या कानीं लायब्ररींत लोक बंडाच्या बातम्या बोलत असतात, कांहीं नवीन तयार करीत असतात, तेथें नानाविध लोक जमतात, ते गांवांत पाहिजे तशा गप्पा सांगतात, आणि हें पुण्यें ह्याणजे पूर्वीच्या मराठ्यांची राजधानी, इकडे अद्याप सभोंवार कडवे लोक आहेत. हा सर्व दाखखाना आहे; याजमध्यें अशा दीक्षित लोकांनीं कंड्या उठवून ठिणग्या

पाडत्या ह्यणजे महाप्रळय होण्यास निमिषमात्रही वेळ नको. या इंग्रज लोकांच्या पैशानें या लोकांना विद्यादान दित्याबद्दल हे हिंदू लोक कसे उतराई होतात पहा! “खालुचाघरचे वांसे मोडणारे” लोक हे. अशी कथा एका वेड्या कोंकराप्रमाणे खिस्ती कळपांत जाऊन मिळालेत्या वेड्या पिरानें कलेक्टराजवळ सांगितली. हें डेव्हिडसन् साहेबांनी निमूटपणे सर्व गीत ऐकून घेतलें. पण मध्यंतरीं इंग्रज सरकारच्या पैशानें असे शब्द एतदेशीय खिस्तभक्तानें तोंडाबाहेर काढले, तेव्हां इंग्रज सरकारनें कोठून आपल्या वडिलांकडून पैसा आणला होता? अशीं अक्षरे डेव्हिडसन्च्या तोंडांतून आलेलीं ऐकून त्यांस हें भाषण रुचत नाहीसें वाढून त्या बाब्यानें आपलें वाक्पांडित्य आटपते धरिलें. नेहमींप्रमाणे ही गोष्ट नानांच्या कानीं घालून त्यांस चौकशी करावयास सांगितलें. तेथें कोण कोण नेहमीं येणारे लोक आहेत व ते कोणकोणत्या प्रकारचे लोक आहेत ह्याची नानांनीं वारकाईर्ने चौकशी करून आपण खातरी करून घेतली, आणि आपल्या अभिप्रायाचें दृढीकरण होतें किंवा त्यामध्यें विपर्यास येतो हें पहाण्याकरितां आपले खातरीचे स्वेही शांत स्वभावाचे गृहस्थ असत, त्यांस कधीं कधीं लायबरीमध्यें पाठवून तेथील लोकांशीं अगदीं मिसळून कोणत्या-प्रकारचे लोक जमतात व त्यांमध्यें कांहीं दारूखान्यास हळूच बत्ती लावणारे लोक आहेत किंवा कसें हें पाहण्यास सांगितलें. आपल्या स्वेहींच्या करतबगारीविषयीं, हुशारीविषयीं आणि खातरीलायक काम करण्याच्या

संप्रदायाविषयीं नानांचा अभिप्राय फार चांगला होता. सदरील स्नेहांनीही या कामांत फार मन घालून बारकाईने चौकशी केली. कारण, “फट् ह्याणतां ब्रह्महत्या.” आपला अभिप्राय विपरीत पडल्यास कदाचित् गरीब निरपराधी लोकांचा छळ होण्याचा विशेष संभव त्यावेळीं तरी फार होता. हे स्नेही भास्करराव चौबळ होत. असो, धास्ती वाट-प्यासारखें कांहींच घडून आलें नाहीं. नानांचा अभिप्राय या गृहस्थांच्या मताशीं जमला व डेविडसन साहेबांस निर्धारित रहा, त्यांत कांहीं अर्थ नाहीं, लायब्ररीमध्यें टवाळ लोक येतात ते सारे लोणकळ्या गप्पा मारणारे अस-तात. त्यांत विचार करण्यासारखा जीव नाहीं. या जोरावर कलेक्टर साहेबांनी सर्व युरोपिअन लोकांस पुण्यामध्यें शांत ठेविले होतें. सर्व जिल्हांमध्यें जिकडे तिकडे त्यांस स्थीरता राखण्यास आली, त्यास मुख्य कारण नाना होते, असें अनेक वेळां कलेक्टरांनी प्रांजलबुद्धीने कबूल केलें आहे. लेक्की व तोंडीं सरकारापाशीं आणि इतर लोकांमध्यें हा उल्लेख करण्यास या सरळमार्गी उघड्या मनाच्या गृहस्थास कोणत्याही प्रकारचा संदेह आला नाहीं. डेविडसन कले-क्टरानें बंडाच्या सालाविषयीं नानांस एक पत्र कांहीं दिव-सांनी विलायतेहून लिहिले; त्याचा आहीं वाचकांस उतारा देतों. त्यावरून या गृहस्थांचें सौजन्य लक्षांत येईल.

“१८९९ पासून १८६२ पर्यंत मी पुण्यास कलेक्टर असतां तुझी माझ्या हाताखालीं हुजूर डेप्युटी होतां. ज्या गृहस्थांस पुण्याची लोकवस्ती कशी आहे हें माहीत आहे, व या शहराजवळ सर्व हिंदुस्थानांत नांवाजलेल्या

लश्करी ठिकाणांपैकीं एक ठिकाण आहे, हें ज्यांच्या ध्यानांत आहे, त्यांना तुमच्या हुद्याचें जोखीम, अडचणी व जबाबदारी किती होती याचें खरें स्वरूप मनांत आणितां येईल. तशांत वर्षामध्यें बहुतेक वेळ क्लेक्टर साहेब जिल्ह्यामध्यें आठ महिने फिरत असत, तेव्हां शहरच्या बंदोबस्ताचें सर्व काम शिलकी तुळी मुख्य माजिस्ट्रेट यांसच पहावें लागे. सर्व गोष्टी तुमच्या तुळ्यांसच पहाव्या लागत असत. पूर्वोक्त अडचणी आणि आपली जबाबदारी ९७-९८ सालीं बंडामध्यें कशी शतगुणित वाढून आपली पांचावर धारण बसली; त्याचप्रमाणे अशा प्रसंगीं शांतपणानें, चातुर्यांनें, धूर्ततेनें तुळीं तत्संबंधी माहिती कशी मिळविली, त्यांतून खडे एक बाजूस व दाणे एक बाजूस करण्याच्या कामांत तुळ्यांस यश आलें, याची साक्ष देण्यास मी कमर बांधून तयार आहें. संशयावरून मध्यंतरीं पकडलेलीं पत्रे वाच-प्याची माथाफोड करून, भाषांतर करण्यामध्यें तुमचा उ-पयोग अपरंपार झाला. तसल्या वेळच्या आणीबाणीच्या प्रसंगांतून शांतता राखून पुणे जिल्हा पार पडला. बहुतांशीं याचें कारण असें कीं, तुळीं व तुमच्या हाताखालीं ज्यांची तुळीं योजना केली होती त्यांनी इलाज योजिले, तेणेकरून कुविचारी ग्रामपुंडांचीं कारस्थानें तात्काळ उजेडास आत्यावांचून रहाणार नाहींत असें ते पक्के जाणून होते. आपल्या इकडे फांशीं चढविण्याचे व तो-फेच्या तोंडीं देण्याचे प्रसंग मुळींच आले नाहींत, ह्याचेंही पुण्य तुमच्याच नांवीं लिहिलें पाहिजे. मजविषयीं ह्याणाल तर, तुळी माझ्या हाताखालीं नायब (डेप्युटी) माजिस्ट्रे-

टाचे हुद्यावर होतां, ही एक गोष्ट त्यावेळीं माझ्या परम सुखास कारणीभूत होत असे. किंवडुना त्यावेळीं माझ्या एक डोळ्याएवजीं तुळ्यी होतां असें कल्पण्यास फारसा प्रत्यवाय नाहीं. याबद्दल सरकारानें तुळ्यांस देतां येईल तेवढे मोर्टे पेनशन् दिलें असें ऐकून मला फार संतोष होईल.

आपला

डंकन डेविडसन ”

आमच्या मतें नानांचे पुण्यावर बंडाच्या सालचे महदुपकार आहेत. नानांच्या ह्यणण्याप्रमाणें तेथेंही त्यांनी आपलें कर्तव्य मात्र बजावलें. त्या कामाबद्दल सरकार त्यांस पगार देत होतें. पण इतर ठिकाणच्या अधिकाऱ्यांसही सरकार पगार देत होतें, तरी कामाच्या कर्तवगारीमध्ये जमीनअस्सानाचा फरक दिसून आला. इतर जिल्ह्यांस जर असा एकएक नाना व डेविडसन मिळता तर काय हिंदुस्थानचे सुदैव !! या नानांच्या उपकारांबद्दल पुणेकर कोणत्या तरी प्रकारे उत्तराई झाले काय ? जनांत नाहीं पण मनांत तरी पुणेकरांनी नानांचा पुतळा करून ठेविला आहे काय ? हर हर !!! अनुपकार नानांच्या हातून होते तर कोणी विसरता ना.

दक्षणेच्या ब्राह्मणांवर कोणी लबाडीचा आरोप आणून वरेच मोर्टे काहूर रचलेले होतें. बिचारीं भर्टे हवालदील होऊन गेलीं होतीं. नानांपुढे ह्यणजे काळापुढे जावयाचे असें त्या अनाथांस वाटत होतें. पण नाना खन्याचा दास व खोट्याचा काळ. तें सर्व ब्रह्मवृंद उजळ तोंडानें, उघड माथ्यानें व हंसत परत गेलें.

न्यायाधीश या नात्यानें पाहिले तर नानांचें लक्ष विशेष-
करून पक्षकारास न्याय मिळाऱ्याकडे असे. दोन पक्षकारांपैकीं
गरीबाईमुळे ज्यास वकिलाची मदत घेववत नाहीं, त्याचा
खरेपणा गरीबाईमुळे डुबत असल्यास, नानांनीं त्याच्या
पक्षास मदत करावी असा त्यांचा संग्रदाय असे. यांच्या-
पाशीं कोणी सल्ला विचारावयास आला तर त्यास पोक्त
विचारच असेल तो यांच्याकडून मिळावयाचा. विचारणा-
राची सर्व अडचण समजून घेऊन तिचा मनःपूर्वक विचार
करून मंथनार्क त्यास द्यावयास या गृहस्थांनीं कधींही आ-
व्हस करूं नये, असा यांचा अंगस्वभावच होऊन गेला होता.

एक ब्राह्मण भिक्षुक असे. तथापि वार्धक्यामुळे
याची भिक्षुकी फार चांगली चालत नसे. त्याचें एक
वडिलोपार्जित घर होते. त्यामध्यें एका खोलींत आ-
पण निर्वाह करून बाकी घर त्यानें भाड्यानें दिले होते.
आपली बहुतेक उपजीविका त्या भाड्यावर तो करीत
असे. सकाळपासून माध्यान्हकाळपर्यंत स्नानसंध्यादि
ब्रह्मकर्म करून पुराणादि कथाकीर्तनें श्रवणांत अन्य वेळ
क्रमण करावा. या त्याच्या सोज्वळ नित्यक्रमांत व्यत्यय
येऊन भट्टजीचा जीव मोठ्या फिकिरींत पडला होता.
त्याच्या घरामध्यें भाडोत्री मिळाले ते कांहीं नाटकीमं-
डळी होती. त्यांच्याकडून वेळच्या वेळीं भाडे येत नसे व
घरामध्यें वेळीं अवेळीं घिबिडगा घालीत असल्यामुळे या
वेदमूर्तीच्या आहिकासही व्यत्यय येऊ लागला. त्यानें
कांहीं दिवस त्यांस सामोपचाराच्या गोष्टी सांगून पाहिल्या,
पण निष्फळ. भाड्याचें देऊ दिलाऊं फार होऊ लागले

व त्याचा उपाय हरला. घर खालीं करून जा ह्याणून सांगितलें, पण ते जातना. “आधीं पोटोबा नि मग विठोबा” भाडें थकल्यावर उपासमारीची वेळ आली. दिवाणी कोर्टात फिर्याद करावी तर खर्चास पैसा नाहीं, व आज-न्मांत फिर्याद करावयाची ह्याणजे काय, हें स्वभावीही नाहीं. करावें काय? या विवंचनेत भट्टजी पडले. एके दिवशीं पुराण आटपल्यानंतर कांहीं वृद्ध सहचरांबरोबर बोलत असतां, एका गृहस्थानें या त्रस्त जाहलेल्या ब्राह्मणास नानांकडे जाण्यास सांगितलें. नाना सोरोजी ह्याणजे कृतांत काळ. असा कडक न्यायाधीश पुण्यामध्यें कधीं आला नव्हता. अशी कीर्ति गरीब ब्राह्मणानें ऐकिली होती. आपली गरीबाची भेट होणार कशी? दरवाजावर ‘मतजाव’ असेल. नाना जितके कडक न्यायाधीश तितकेच सज्जन आहेत, आपला परामर्श घेतील असें पुष्कळ लोकांनीं सांगितल्यावरून भट्टजींनीं जाऊन त्यांजपाशीं रड गाण्याचा निश्चय केला. भट्टजी दुसऱ्या दिवशीं रात्रीं सात वाजतां गेले. नानांनीं त्यांची सर्व हकीगत ऐकून, यांत कांहीं फौजदारी प्रकरण दिसत नाहीं, हें दिवाणी कोर्टाचें काम आहे, आपण मुनसबांकडे फिर्याद करावी. हें सरळ उत्तर नानांनीं दिलें, पण त्या भट्टजींची गरीबी, त्यांचें सौजन्य, एकमार्गीपणा, विद्रूत्ता, व नाटकी लोकांचा जुलूम मनांत विंवून नानांसही कांहीं सुचेनासें झालें.

जातेवेळीं दोन पावलें पोंचविलेंसें दाखवून ह्याणाले, आपल्यासारख्या पुण्यपुरुषाच्या पायांची धूळ आमच्याकडे कशानें पडणार! असा लाभ आहांस कधीं कधीं

होत असावा. नानांच्या लक्षांत त्या ब्राह्मणाचा बहुश्रु-
तपणा तेव्हांच आला. या ब्राह्मणाची पीडा दूर कशी क-
रावी या विवंचनेत कांहीं दिवस गेले. यांचे शिरस्तेदार भास्क-
रराव चौबळ यांजपाशी नानांनी ही गोष्ट काढिली, आणि ह्य-
णाले, ज्ञात्यास आपण नाटकी लोकांस घालविष्यास मदत
करावी पण कांहीं युक्ती सुचत नाहीं. असें ऐकतांच
भास्करराव ह्यणतात, मालकास आपल्या घराची पाहिजे
तेव्हां जमीन करण्यास हक्क आहे, व ती जमीन करण्यास
त्याला किती दिवस लागतील त्याचा नेम नाहीं. इतके
सुचवितांच नानांस फार आनंद वाटला व त्या क्षणींच
त्या ब्राह्मणास बोलवायास पाठविलें. आत्यावर त्यास
आपल्या घराची जमीन करण्यास सांगितलें. ह्याणजे ते
नाटकी सहजच घराबाहेर जातील. ते पुन्हां येणार ना-
हींत. आत्यास तुझांस फौजदारींत फिर्याद करण्यास
अधिकार झाला. मग आपण मामलेदारांकडे फिर्याद
चावी. भट्टजींनीं तसें केले आणि नाटक्यांच्या पीडेपासून
मुक्त झाले. गरीबावस्थेतून उद्यास आलेल्या लोकांची
गरीबांवर कृपावृष्टी असतेच असा नियम सर्वथैव बांधतां
येत नाहीं. अशीं कांहीं ढळढळीत उदाहरणे आढळ-
तात कीं, उद्धामपणा, असभ्यता, कार्पण्य व साधारणपणे
मनाची द्राष्टा हे अवगुण त्यांच्यामध्यें अधिक व्यक्त अस-
तात. दारिद्र्याचीं व्यंगे त्यांच्या मधून दूर न होतां श्रीमं-
तीचे अवगुणास ते नकळत आमत्रण करीत असतात.
असो, प्रस्तुत चरित्रविषयास सदरील वर्णन अंशतः सुद्धां
लागू पडत नाहीं, हें वाचकांना सांगणे न लगे.

पुण्यामध्ये असतां नानांशीं एका भिक्षुक गृहस्थांचा फार स्वेह जमला. या वेदमूर्तींनी नानांच्या घरी नित्य जात असावें. फुरसुतींअंतीं नानांनीं यांजपाशीं अघळपघळ बोलण्याची वहिवाट ठेविली होती. नाना यांना अगदीं निरुपद्रवी, प्रामाणिक, बहुश्रुत. व पूर्वींच्या चालीचे फार सोंवळे वृद्ध ब्राह्मण ह्याणून एकपक्षीं पूज्य मानीत असत. नाना यांना “बाबा” ह्याणत व ते नानांना नेहमीं जुन्या भिक्षुकांच्या चालीप्रमाणे एकेच्या शब्दानें उद्देशून बोलत.

कर्मधर्मसंयोग, एके दिवशीं या भिक्षुकांची साक्ष नांच्या कोटापुढे होती. भट्टजींस त्याच दिवशीं क्षणाचें आमंत्रण होतें. रीतीप्रमाणे खटला उभा रहातांच शिपायाने भट्टजींचें नांव पुकारिले. भट्टजी गैरहजर असल्यासुळे कोटाचें काम पुढे सुरु झाले. एक वाजतां सुमारे भट्टजी ढेंकरा देत व डावा हात पोटावरून फिरवीत आले. लोकांनी त्यांस घावरविले. तथापि ते सोंवळे भांडे हातांत घेऊन कोटापुढे गेले व कोटास उद्देशून बोलतातः— अरे नाना! माझ्याच साक्षीने इतके काय तुझे काम बंद पडले? अ-य्या, अ-य्या, अशा ढेंकरा देऊन ह्याणाले मी आज सांवत्सरिक श्राद्धास गेलों होतों. हहहह!! मला थोडा उशीर झाला. असें हंसून ह्याणाले.

कोटाचा हुकूम मोडला व बेअद्वी केली ह्याणून तुहांला कोटानें पांच रूपये दंड केला आहे असें नानांनीं सांगितले. तत्क्षणींच पोलीस शिपायाने भट्टजीच्या खांदावर हात ठेवला व दंड दिल्याशिवाय त्यांस तो जाऊं देईना. पहाच्यामध्ये भट्टजींस बसावें लागले. मजला आज आठ आणे

दक्षणा आली आहे ती पाहिजे तर घे नि मला जाऊ दे.
शिपाई कसला त्यांना सोडणार ! त्या सोज्वळ ब्राह्मणास
कोटी उठेपर्यंत एक प्रकारच्या कारागृहांत बसावें लागलें.

कोणी एक गृहस्थ आले व त्या भटजींच्या वतीनें दंड
भरला, तेव्हां भटजी घरीं गेले. तो दंड कोणी भरला,
याची भटजींस वरेच दिवसशंका होती, पण तो नानांनींच
भरण्याकरितां पाठवून दिला, असें समजलें. पुढे नानांचें
व भटजींचें बोलणें याविषयीं बरेच झालें पण आहांस
त्याचें फारसें महत्व वाटत नसल्यामुळे वाचकांस कंटाळ-
वीत नाहीं.

भाग ८.

खानदेशाची कारकीर्द.

पुण्याहून नानांची बदली खानदेशांत झाली. या ठिकाणी कलेक्टर अशबरनर साहेब होते. ह्याच गृहस्थांनी पुढे कांहींवेळ मुंबईचे गव्हर्नराचा अधिकार चालविला. हे गृहस्थ सरळमार्गी, आपल्या मनाची एक प्रकारची समजूत झाली असतां तीच धरून तदनुरूप वर्तन करण्यास मागें न कचरणारे होते, परंतु यांच्या घुरीपुढे दुर्दैवानें किंवा सुदैवानें जे येत, त्यांचा समूळ नाश किंवा कोटकत्याण होत असे, असा वर्तमानपत्रांचा अभिप्राय आहे. एक मासलेव्हाईक उदाहरण वाचल्याचें आमच्या लक्षांत आहे. तें असें कीं, यांनी रेव्हिन्यु कमिशनर असतां एकान्वद् रुपयांच्या पोलीस कामदारास शिक्षा करावी असें एका कुछुक अपराधावरून त्यांस वाटल्यामुळे त्यांनी त्याच्या

पगारावरून पूज्य काढून बाकी पगाराचा त्यास शिपाई बनविला. वर्तमानपत्रांनी या कृत्याबद्दल फार ओरड केली, पण घुशीपुढे कोणाचें चालेना. यांच्या हातून न्यायाचा अन्याय होत नसे, ‘तरी पराचा कावळा खरा.’

नानांची अव्याहत सचोटीची वृत्ती पाहून, अशबरनर साहेबांची यांच्यावर मर्जी बसली. यांनी केलेल्या कामांत त्यांस शंका येत नसे. इंदूर संस्थानांत अफू चांगली मिळत असून तेथें त्यावर सरकारचा फार कर नसल्या-मुळे, इंग्रज सरकारच्या अमलांत येतांच त्याची किंमत विलक्षण वाढते. अर्थात इंग्रज सरकार त्या मालावर काकदृष्टीने पहात असतें. या मालाबद्दल स्वतंत्र कायदा आहे. तदनुरूप कोणाही मनुष्यास इंग्रज सरकारास कायदेशीर कर दिल्यावांचून तो नेतां आणतां येत नाहीं. असें असतां एक लष्करी खात्यांतील अँडजूटं जमादाराने इंदुराहून धुळ्यास अफूची पेटी नकळत फायदेशीर पडली खणून आणली. हा जमादार जातीचा महार होता. त्या रेजिमेंटाच्या मुख्य वैगेरे साहेबांची त्याच्यावर कमाल मर्जी असे. ‘समर्थाचे घरचें शान, त्यास सर्वही देती मान’ हा जमादार वजनदार युरोपियन लोकांचा नाकचा बाल होऊन बसला होता. यास्तव त्यास असें वाटलें कीं, आपण कोणतेही अनुचित काम केलें तरी महदाश्रयाच्या छताखालीं आपणास ताप होणार नाहीं. या चढवलेल्या जमादारापासून त्याच्या हाताखालच्या लोकांस फार त्रास होत असे. ते जरी तोंडावर “हां जी !” करीत, तरी पाठीमागें त्याला पाण्यांत पाहत असत. त्यांस ही अफूची हकीकत माहीत होती. त्यां-

पैकीं एकानें पोलिसास ही वर्दी दिली. पोलिसास ती आंतून बातमी लागतांच, त्यांनी त्या जमादाराची उचलबांगडी केली. या खटत्याकडे सर्वांचे डोळे लागले. कारण, मुद्देमाल जमादारापाशीं सांपडला. तर अशा उत्तम पुराव्यावरून अपराध्यास शिक्षा होणार, पण हा तेथील बऱ्या युरोपिअन लोकांचा लाडका व माजिस्ट्रेट नेटिव्ह. कोर्टीत मोठमोठीं युरोपिअन लोकांचीं धेंडे आलीं ह्याणजे माजिस्ट्रेट दिपून जातील. अशबरनर साहेब गांवगन्ना स्वारीमध्यें गेले होते. खटला चालला असतां लष्करी खात्यांतील अपराध्याचे बडे युरोपिअन पुरस्कर्ते येऊन तटस्थ बसत असत. शेवटीं नानांनीं त्यांस न भितां यास शिक्षा ठोठाविली. अपील तर झालें, व अपराधी सुटला. मुद्देमाल सांपडला यापरता आणखी उत्तम पुरावा तो कोणता पाहिजे होता? या मालाची व अपराध्याची पोलिसानें सांगड घालून दिली, त्यापासून या जमादाराच्यानें मुक्त होववेना. शेवटीं वरिष्ठ कोडतामध्यें सदरहू जमादाराचे पालक साहेबांचे नातें व स्लेह होता, त्या जोरानें त्या अपराध्यास ती सांगड हुणारून देतां आली कीं काय कोण जाणें! अशबरनर साहेबांचीही आरोपिताच्या अपराधाविषयीं खातरी झात्यावरून त्यांनीं सदर अदालतीस हा अन्याय आहे असें लिहून मागून फार खटपट केली, परंतु अपराधी सुटला तरी हरकत नाहीं, निरपराध्यास मात्र शिक्षा होतां कामा नये, अशी न्यायमूर्तींची दृष्टी असली पाहिजे. या तत्वानुरूप ह्याणा किंवा कसेंही असो, सदर अदालतीनें ही गोष्ट मनावर धरली नाहीं.

विद्वान्, सज्जन, सन्मार्गी गृहस्थ असले कीं, नाना त्यांचे स्नेही ब्रह्मवयाचेच. जनार्दन वासुदेवजी त्या वेळी धुळ्यास प्रिन्सिपल सदरअमीन होते. या गृहस्थांच्या सौ-जन्याविषयीं सांगावें तेवढे थोडेंच होईल. येथें यांच्या-विषयीं इतकेंच सांगणे पुरे कीं, ते हायकोडताचे जज्ज होऊन नंतर फार वर्षे पेनशन (बैठा पगार) भोगीत होते. “समान शीले व्यसनेषु सख्यं” यांचा व नानांचा स्नेह जम-प्यास विद्रृत्ता, सन्मार्गक्रमण, हींच मुख्य कारणे. दोघां-चाही एकच व्यासंग. उभयतांस लोकांमध्ये आपणच पुढचे पुढें नाचून आपला शहाणपणा मिरविष्याचा तिटकारा असे. नेहमीं, वर्तमानपत्रांत कांहीं तरी लिहित असणे, किंवा लोकांपुढें बोलप्याची संधी केव्हां सांपडेल ह्याणून वाट पाहत बसणे, व लहानमोळ्या लोकसमूहापुढें कसे तरी चार शब्द बोलणे, अथवा होईल तितकी काटक-सर करून वेळ काढणे, व तो वाचनाकडे खर्च करणे, असे विद्याव्यासंगाचे तीन प्रकार आहेत. तिहींचे तीन गुण. लेखनाचे संवयीने मनुष्य सर्व कामांत बारकाईने सूक्ष्म गोष्टी पहाणारा होतो. लोकसमूहापुढें वारंवार बोलप्याच्या सांप्रदायाने मनुष्यास समयसूचकता, घिठाई व विनो-दीपणा येतो. तसेच वाचनाने मनुष्याचे मन विचित्र ज्ञानाने ओतप्रोत भरून जाते. वाचनावर या उभयतांचा विशेष भर असल्यामुळे ते झाकलेलीं माणके राहिले. उभय-तांनींही लोकांमधील बरेडे मोडण्याचा पत्कर घेतला होता. नानाविध प्रकारचे लोक यांच्या पुढें येत असत. त्या प्रत्येकाच्या मनोविकारांचे, सुकृतीचे व दुष्कृतीचे

वजन करण्याकरितां यांना धारवाढी कांटाच हातीं धर-
ण्याचा प्रसंग वारंवार येत असे. बुद्धीची कुशाग्रता आणि
ज्ञानभांडाराचें स्थैर्य हे गुण उभयतांमध्यें लोकांच्या
दृष्टीस पडत असत.

येथें गरुडघराणे हें फार नामांकित आहे. लक्ष्मण-
राव (तात्यासाहेब) गरुड, हे फार सज्जन, वजनदार
व लोकप्रिय गृहस्थ नानांचे परम स्नेही होते. शामराव
ऊर्फ बापूसाहेब, वामनराव ऊर्फ आण्णासाहेब गरुड इं-
दूरचे दिवाण, गोविंदराव ऊर्फ रावसाहेब, हे त्यांचे बंधू.
या घराण्यांतील पुरुषांचा समागम नानांस झाला. तो
पुढे उत्तरोत्तर पुढल्या पिढीमधील पुरुषांपर्यंत पोहोंचला,
असें वाचकांच्या लक्षांत येईल.

भाग ९. सुरतेची कारकीर्द.

नानांची बदली सुरतेस झाली; त्या वेळीं रॉबर्टन साहेब
तेथें कलेक्टर, माजिस्ट्रेट होते. यांच्याविषयीं विशेष वर्णन
करण्यासारखें कांहीं नाहीं. सद्गृहस्थांमध्यें यांची गणना
करण्यास कांहीं प्रत्यवाय नाहीं. कारण, कोत्या समजार्चीं
किंवा अप्रशस्त कामे यांच्या हातून नानांच्या कारकीर्दीत
तेथें झालीं नाहींत. तथापि यांना अजागळ अशीही संज्ञा
देतां येत नाहीं. यांच्या अंगीं कर्तवगारी हा गुण अ-
गदीं अव्यक्त नव्हता. या इलाख्यामध्यें कांहीं नामां-
कित गृहस्थ होऊन गेले त्यांत यांस मोडतां कामा नये.
यांच्या मागून सुरतेस होपसाहेब नानांच्या वेळीं आले

रावर्ट्सन्‌मध्यें कांहीं गुण होते अशी कल्पना केली तरी
ते “मांच्यापुढे आयता” याप्रमाणे, होपसाहेबांपुढे लो-
कांस दिसूं लागले.

सुरतेस मीरसय्यद अलमखान्‌ ह्यणून मोळ्या घराण्यां-
तील मुसलमान गृहस्थ असत. यांच्या घराण्यास नबाब
अशी आख्या होती. या गृहस्थांचे वेळी त्यांची जहागीर
वांध्यांत पडली होती. त्यांनी सरकाराकडे पुष्कळ
वेळा अर्जे केले पण त्यांच्या श्रमांचे व वित्तव्याचे कांहीं
फळ आलें नाहीं. या नबाबांचे तीर्थरूप पुणे जिल्ह्यांतील
बेल्याचे जहागीरदार. हे गृहस्थ बाणेबाज मुसलमान.
हजार पांचशे विद्वान्‌ गृहस्थांमध्यें पहिल्या प्रतीचे विद्वान्‌.
पूर्ववयामध्यें सुद्धां यांचे वर्तन निर्लेप असल्यामुळे सहा-
जिकच वृद्धापकाळीं ते व्यसनरहित तारुण्याच्या फळाचा
अनुभव घेत होते. शरीराचा बांधा उंच, सट्ट व अशा
शरीरास मानसिक व शारीरिक सतत व्यायाम अस-
सल्यामुळे दोन्हीप्रकारे सुदृढता, चापल्य, निखालस वृत्ति
आणि स्वधर्मावर श्रद्धा हे गुण त्यांच्यामध्यें प्रथमदर्शी-
नीच संभाषणामध्यें व्यक्त होत. नानांचा या गृहस्थांशीं
साधारण कारणावरून ऋणानुबंध जमला. नाना पु-
ण्यास होते तोंपर्यंत यांच्या वारंवार भेटी होत असत.
उभयतां फारशी व आरबी भाषेमध्यें निपुण असत. ह्या
दोन्ही भाषा ह्यणजे ज्ञानभांडारेंच आहेत. नानांनी न-
बाबांचे भाषारत्नभांडाराचा द्रवाजा खुला केलेला पाहिला
ह्यणजे त्यामध्यें जिकडे तिकडे अमोलिक रळें दृष्टीस
पडत. ह्यणून नानांस नबाबांच्या समागमाची आस्था
ना० मो० ८

होती. नानांच्या भांडाराची व्यक्तिशः बरोबरी नवाबांच्या रक्कांशी होत नसे. तरी नानांच्या खजिन्यांतील मोहरांची गणती नवाबांस करवत नसे. दिवसेंदिवस ही संख्या वाढती नवाबांच्या नजरेस येऊ लागल्यापासून ते अगदीं गांगरून जात असत. ह्या वडिलोपार्जित स्थेहाचा नवाबांच्या मुलास उपयोग झाला.

मिरसय्यद यांस सुरतेस तेथील नवाबघराण्यानें घर-जांवई केलें होतें. सबव त्यांचें रहाणें नेहमीं सुरतेसच असे. सासुरवाडचें उत्पन्न बेल्याच्या उत्पन्नापेक्षां दृसपट असे. वेळें येथील त्यांची जहागीर तहांहयात चालावयाची असें इनामकमिशनरनें ठरविल्याप्रमाणें तें इनाम वडिलांच्या मार्गे सरकारानें जस्त केलें. सरकारांतून आपली वडिलोपार्जित जहागीर परत मिळण्याची यांनी बहुतेक आशा सोडलीच होतीं; परंतु नानांबरोबर एके दिवशीं वडिलांच्या व आपल्या गत झालेल्या इनामाच्या गोष्टी बोलत असतां, नानांनी त्यांच्या जहागीरीचे कागदपत्र फावल्या वेळांत अवलोकन करण्याचें मनांत आणिलें. इहलोकीं मनुष्यमात्र प्रेम ठेवितात, अशम वस्तु हातच्या निखालस जात तों तद्विषयींचें प्रेम कमी होत नसतें, बहुशा तें त्या जातां जातां अधिक वाढतें, असा मनुष्यधर्म आहे. त्या वस्तूंचें उपभोग-राहित्य आपणांस न व्हावें ह्याणून असा हरप्रयत्न करीत असतात. एखादी जिवलग वस्तु गत झाली व आपल्या हातून त्याची निरवानिरव करून आलों; आतां पुन्हां ती वस्तु दृष्टिगोचर होणे ह्याणजे सशास शिंग दिसणें अथवा वाळवेच्या आंगीं ते-

लाच्या द्रवाचा भास होण्यासारखें आहे, असें आपणांस खास माहित आहे, तरी आपले मन ती जिवलग वस्तु आपल्याजवळ पुनरागमन करणार आहे, असे तर्क करीत असतें. अशीं उदाहरणे संसारामध्यें पदोपदीं आढळतात. तर नबाबांनी आपले नष्ट जाहलेले ऐश्वर्य आपल्यास पुन्हा मिळावें, या आशेने सर्व कागदपत्र नानांस दाखविले, यांत आश्वर्य तें काय? त्रिदोष झाला तरी पांढरी घोंगडी आणण्यास न सांगतां वैद्य हेमगर्भाची मात्रा आणून, तिचे तीन वळसे देण्यास सांगतो. त्याप्रमाणे नानांनी तो कागदाचा सर्व डोंगर वाचून पाहण्याचा दृढनिश्चय केला. व किंचित् आशेचें चिन्ह दृष्टीस पडले, तर मात्रेचा एक वळसा देऊन पहावा असा विचार ठरविला.

वाघाच्या तोंडांतून शेळीचें पिलूं सोडविण्याचा आपण यळ करूं पाहत आहों. यळ करणार आपण, फळदाता परमेश्वर; असें नबाबांस सांगून एक दोन खात्रीचे गृहस्थ आपल्या हातीं ठेवण्यास नबाबांस सुचविलें. बाबा जुवेकर ह्याणून कोणी ब्राह्मण गृहस्थ यांच्या धरीं जात येत असत. इंग्रज सरकारच्या ताब्यांत हे महालकरी होते. त्यावेळी यांस हुशार महालकन्यांमध्यें गणित असत. यांच्यावर कांहीं कचाट येऊन हे चाकरीवरून दूर झाले होते. प्रस्तुत यांस कांहींतरी कामाची अपेक्षाच होती. त्यांस नबाबांकडून कांहीं बक्षीस कबूल करवून ठेविलें, व चिंतो वासुदेव जोशी पुणेकर यांच्या धूर्तपणाविषयीं, खटपटीविषयीं आणि हुशारीविषयीं व मेहनतीविषयीं

नानांस बापू दीक्षितांच्या खटल्यांत चांगली माहिती झाली होती, हें वाचकांस सरतच असेल. त्यांसही नबाबांकडून आश्वासन देऊन आपल्या कार्मीं लावून घेतलें. हे कागद त्रिगुणात्मक असल्यामुळे वाचण्याचें कामही कांहीं नानांस करावें लागत असे. इंग्रजी व फारशी लिपींतील कागद स्वतः नानांनीच वाचावे. मो-डीमधील कागद या उभय साथ्यांनी वाचून नानांस गोषवारा सांगावा. महत्वाचा कागद वाटल्यास तोही नानांनीच वाचावा! नंतर त्या सर्व वाचलेल्या कागदांतून कोणता किती आपल्या कार्मीं पडेल, याजविषयीं वाटावाट होऊन त्या दोघांनीं नानांपाशीं उहापोह करावा. याप्रमाणे हक्कहक्क हें काम बरेच दिवस चाललें होतें. या उभय साथ्यांपैकीं दरमहाचा पगार कोणालाच नव्हता. या कामांत यश आत्यास यांस बक्षीस मात्र ठरविलें होतें. “तूर्त दान महापुण्य” या न्यायाने नबाबाचे अर्जीचा निकाल लागे-पर्यंत वाट पहावी; यश आत्यास आपणांस बक्षीस मिळणार, नाहींतर “वाटाण्याची अक्षत,” असा विचार करून अस्थिर-बुद्धिबाबा जुवेकर यांनीहें काम लवकर सोडून दिलें. “ओल” आहे असें जोंपर्यंत मनुष्यास वाटत असतें तोंपर्यंत तो त्याची पाठ सोडीत नाहीं. परंतु “पोल” असें समजतांच प्राणिमात्राच्या हातून पदार्थ आपोआप गळताना आढळतात, तसें या कामांत जुवेकर यांस “ओल” दिसलें नसेल. असो. नानांनीं हें काम हातीं घेतलेंतें स्वार्थबुद्धीनें नव्हतें. मनुष्यमात्र जें जें कांहीं कृत्य करितो त्यांत कांहींतरी स्वार्थ असतोच. स्वार्थ नसेल तर मनुष्याच्या

हातून कोणतेही कृत्य घडणे अशक्य आहे, ही गोष्ट खरी आहे; पण साधारण जनरुढीमध्यें परोपकाराचीं कृत्ये लोक करितात, त्या अर्थाने पाहिले असतां नवाबांपासून आपल्यास कांहीं द्रव्यप्राप्ति व्हावी, असा नानांचा हेतु नव्हता. आपला व वेळेकर नवाब यांचा फार स्नेह, हें सरून त्यांच्या चिरंजीवाचें काम त्यांनी हातीं धरिले होतें. आपल्या मित्राच्या मुलांस (ते दुर्जन असले तरी) पूर्व सरून होईल तेवढे साहा करावयाची नानांला बुद्धि असे, असें अनेक उदाहरणांवरून वाचकांच्या उत्तरोत्तर लक्ष्यांत येईल. तीक्ष्ण धारेचे शख्त लहान मुलांच्या हातांमध्यें मिळाले तर जी वस्तु समोर दिसेल तीवर प्रयोग करून पाहण्यास तें मूळ उत्सुक असतें, तद्वत् नानांस आपल्या कुशाग्र बुद्धीचे शख्त पुढे येईल त्या प्रत्येक गोष्टीवर चालवून पाहण्याची संवय लागली होती. जितका जितका या शख्ताचा अधिक उपयोग, तितकी तितकी या हत्याराची धार अधिकाधिक प्रखर होत जाते. ज्या मानाने प्रयोग करण्याचा पदार्थ अधिक कठीण त्या मानाने त्यावर शख्तकिया करावी लागते, आणि कियेच्या आधिक्यानुरूप कर्त्याच्या मनाची, विचित्र वृत्तीची एकाग्रता होणे भाग पडते व होते. एकाग्रतेप्रमाणे सुख किंवा आनंद. जितका ज्या पदार्थापासून आनंद, तितकी त्या पदार्थाची आवड. नाना या कामांत निमग्न होऊन गेले. कामच असें कठिण होतें. शेवटीं अर्ज लिहून झाला. सरकारास पाठविला. जहागीर सुटली.

नवाबांकडून कांहीं बक्षिस मिळेल या हेतूने काम हा-

तींच घेतलें नव्हतें, त्याची मग मार्गप्रतीक्षा करीत बसण्याचे कारणच नाहीं. या कामाबद्दल ह्याणून कांहीं नवाबांस देतां येईना. काय द्यावें याचा अंदाजही करितां येईना. लोकरीत्या निरपेक्षबुद्धीने काम केलें, त्याची किंमत शतगुणित वाढली. दुसरें कारण, नवाबांस माशानें गिळलेले रत्न पुन्हा मिळालें तें अधिक मौत्यवान् वाढू लागलें. नानांच्या बक्षिसाची गोष्ट तशीच नवाबांच्या मनांत भिजत पडली.

रावर्टसन् कलेक्टर सुरतेस असतां त्यांच्या हातून बरी किंवा वाईट, लक्ष्यांत ठेवण्यासारखी किंवा ज्या गोष्टीच्या परिणामावर सार्वजनिक हितानहित फारसें आहे, असें कांहीं घडून आलें नाहीं. यांच्या स्वभावावरून, बुद्धिमत्तेवरून, अथवा अशाप्रकारच्या कोणत्याही अलौकिक गुणांवरून या गृहस्थाचें या ठिकाणीं विशेष वर्णन करणे अवश्य वाटत नाहीं, असें या भागाच्या आरंभींच सांगितलें आहे. परंतु नानांच्या कारकीर्दीत एक प्रचंड पुरुष यांच्या मागून आला; याच्याविषयीं जर दोन गोष्टी सांगितल्या नाहींत तर अन्याय झाला असें वाचकांस वाटल्यावांचून राहणार नाहीं.

सिन्हिल सर्विंहसच्या परीक्षेमध्यें पास होऊन जे लोक हिंदुस्थानामध्यें राज्यशक्ट हांकण्यास येतात, त्यांमध्यें सर्व लोक बुद्धिमत्तेने साधारण लोकांपेक्षां अधिक असतात. ह्या परीक्षेसाठीं तयारी केलेल्या उमेदवारांमधून सरकारास पाहिजे असतील तेवढे निवङ्गून घेतात. ह्याणजे आलेल्या उमेदवारांपैकीं अनुक्रमानें उत्तम तेवढे पसंत

करितात. तर अशा चाळणीनें चाळलेल्या माणसांमध्यें, एखादा मतिमंदू, आलस्यपटु, उद्योगहीन आणि इंग्रज सरकारच्या अनेक गुणावगुणात्मक राज्यव्यवस्थेच्या अष्टदिशांकडून आलेल्या लक्षावधी धाग्यांची गुंतागुंत सोडविण्यास कंटाळणारा खडा राहतच नाहीं, किंवा राहिल्याचे एखादेही उदाहरण ऐकिवांत नाहीं. तशी यांच्या सौजन्याविषयीं, सुनीतीविषयीं, समवृष्टीविषयीं आणि त्यांच्या प्रजाहितनिष्ठेविषयीं त्यांचे हितचिंतक व जिवलग मित्रही त्यांच्या वरीने इतके खातरीने प्रतिपादन करतील असें वाटत नाहीं. हे गुण शाळेत शिकवितां येणार नाहींत व अशा गुणाधिक्यार्थ कागदावर परीक्षाही घेतां येणार नाहीं. या कामांत सरकार प्रत्येक दगड उलथापालथ करून पाहत आहे! किती श्रमसाफल्य होतें, तें पहात सर्व लोक बसलेच आहेत. या उंच वर्गातील सरकारी कामगारांमध्यें उत्तम, लोकप्रिय, नीतिमान् लोकांचीं उदाहरणे मुळींच आढळत नाहींत, असें मात्र कोणीं समजूनये. या प्रचंडबुद्धीच्या लोकसमूहामध्यें कांहींतरी अलौकिक अवधानी माणसें होऊन गेलीं आहेत, येत आहेत, व येतील, अशी आशा आहे. सुरत येथे नवीन कलेक्टर व माजिस्ट्रेट यांची गणना या प्रचंड पुरुषवर्गात करितात; आहींच असें नव्हे पण प्रस्तुत सर्व जाणते लोकांचाही अभिप्राय असाच आहे. हे गृहस्थ टिफिन करण्यास जर बसले असले, आणि कोणी त्यांस भेटावयास आला, तर जेवतांना भेटल्यानें त्यांचा अवमान होईल, असें जर नसेल तर हा उद्योगी पुरुष भेटण्यास कमी करीत नसे.

वेळीं त्यास पुष्कळ लोक निरनिराळ्या कामांकरितां
 यास आले, तर कामाच्या गौप्यतेमुळे कांहीं नड न-
 स सर्वांची एकदम भेट तो घेत असे. सर्वांबरोबर बो-
 असतां त्यास उचित दिसलें कीं, आपण ह्या कामीं
 लिहिलें पाहिजे, तर लागलाच त्यानें कागद ध्यावा
 एकीकडे निरनिराळ्या विषयांवर भिन्न भिन्न व्य-
 ां बोलत बसला असतां चिठ्या लिहीत असाव्या,
 न बोलतां पाठीमार्गे शिपायाच्या स्वाधीन करीत
 वां. चिठी कोणास लिहिली आहे, तो मनुष्य राहतो
 वैगरे माहिती शिपायानें पाहिजे तशी मिळवावी. या-
 ं सकाळचे 'पांच वाजल्यापासून रात्रीं बारा वाजे-

एकसारखे कामावर घुसलेले असावे. गुजराथ
 याचा वेळ बराच गेला, द्यून गुजराथी भाषा
 यास चांगली येत होती असें नाहीं; आणखी अनेक
 यास येत असत. गुजराथी भाषेमध्ये तर शाळा-
 ची क्रमिक पुस्तकमाला याच्याच नांवची अद्याप
 आहे. युरोपिअन लोकांपैकीं एतदेशीय भाषेमध्ये
 लेहिले आहेत असे गृहस्थ फार थोडेच सांपडतील.
 शर्खामध्ये सरकारी जमाखर्च ठेवण्याचे नमुने टी०
 होप साहेबानेंच केलेले चालतात. पाहील त्या
 मध्ये या प्रचंड पुरुषाचें डोकें शिरणार नाहीं, व त्यांत
 घातलें नाहीं अशी गोष्ट मनांतसुद्धां आणायला
 या जगड्याळ उद्योग करणाऱ्या पुरुषाचें लक्ष
 सारें आपल्या देशाचें व तिकडील लोकांचें हित
 ईल याजकडे सदैव असे. एतदेशीय लोकांची कींव

या
 ना
 थो
 पो
 येत
 प्रस
 स्थ
 दग
 नज
 मां
 कीं,
 हय
 कर
 अद
 कोटे
 अग
 शून्य
 अस
 अज्ञा
 होई
 न्याय
 हा
 राष्ट्री
 विच

यास कधीं आली असें त्याच्या कृतीवरून तरी ह्यणतां येत नाहीं. हाताखालचीं एतदेशीय चाकरमाणसें लहानापासून थोरार्प्यत याच्याजवळ नौकरी ह्यणजे “सुळावरची पोळी” असें समजत असत. चुका झात्यास निर्देय शिक्षा येऊन बसणार, बक्षिसाचा मात्र वानवा. बक्षिसाला कधीं प्रसंगच यायचा नाहीं.

एके दिवशीं या साहेबांचा घोडेवाला घोड्यासह स्थलांतर करीत होता, आणि घोड्याचा पाय सरून दगडावर घासपटला. ठाणकावर जातांच साहेबांच्या नजरेस ती गोष्ट आली. साहेबांनीं ताबडतोब डेप्युटी माजिस्ट्रेटास (नानांस) एक चिठी खरडली. लिहितात कीं, आमच्या घोडेवात्यानें आपल्या कामांत अशी अशी हयगय केली आहे, याच्यावर खटला करून यास शिक्षा करावी. चिठी वाचून तर नानांस सखेद आश्र्वय वाटले. अशा बुद्धिमान् पुरुषानें अशी चिठी लिहिणे ह्यणजे न्याय-कोर्टे कशीं चालतात याची मनांत खरी कल्पनाच नसावी अगर आपल्या हाताखालचे न्यायाधीश ह्यणजे विचार-शून्य, न्याय बनविष्याचीं साधनीभूत हत्यारें, असें मानीत असावें. पहिली कल्पना असंभवनीय दिसते. विद्वत्ता आणि अज्ञान एकसमयावच्छेदेकरून असणे हा भास तरी कसा होईल ? दुसरा प्रकार ह्यणजे नीति, सद्वर्तन, आणि न्यायबुद्धि यांचा या पुरुषामध्यें लोप मानला पाहिजे. हा आभास विद्वत्तेशीं असंबद्ध नाहीं. असो. राजकीय, राष्ट्रीय व स्वकीय हितानहितामुळे मनुष्याच्या वर्तनावर, विचारावर आणि हिंमतीवर कसे परिणाम होतात पहा.

यास नीतिवर्धकक्रमिक पुस्तकें काय करितील? नानांनीं या चिठीकडे लक्ष्य न देतां घोड्याचा पाय चालताना सरला तर घोडेवात्याचा अपराध नाहीं, व त्यास कोर्टने शिक्षा ठरवावी हें योग्य नाहीं, असा ठराव करून त्यास सोडून दिला. साहेब मजकुरांस हें नानांचें वर्तन आवडलें नाहीं, व असा आपल्या समजाप्रमाणे चालणारा माजिस्ट्रेट त्या दिवसापासून मर्जीतून उतरला. स्वातंत्र्यप्रिय माणसें या साहेबांस आवडत नसत, असें दिसतें. तथापि या पुरुषाच्या महान् गुणांविषयीं नानांचा अभिप्राय शेवटपर्यंत बदलला नाहीं असें दिसतें. नानांच्या घरांत होपसाहेबांची तसबीर दिवाणखान्यांत सदरेवर टांगलेली आहे. वेळोवेळीं प्रसंगविशेषे या पुरुषाच्या कर्तुमकर्तु सामर्थ्याविषयीं, पराक्रमाविषयीं व धाडशीपणाविषयीं मोळ्या निखालसपणानें नाना बोलत असत. होपसाहेबांस हा निखालसपणे बोलणारा व चालणारा माजिस्ट्रेट मनापासून आवडत नसे. कालगतीने राज्यव्यवस्थेचे झाड वाढत गेलें त्याप्रमाणे ह्या दोघां होकायंत्रशलाकेच्या दोन टोंकांप्रमाणे वागणाऱ्या पुरुषांची फुटाफूट झाली.

भाग १०.

मुंबईची कारकीर्द. इ० स० १८६७ सालीं मुंबईच्या तिसऱ्या माजिस्ट्रेटाची जागा खालीं झाली. ह्या जागेबद्दल नानांनीं पूर्वीं बरेच वेळां अर्जे केला, पण सरकारानें तितक्या वेळां त्यांचा अर्ज मनास आणला नाहीं. सरका-

रच्या मनांतून ही जागा आपल्यास घावयाची नाहीं, ह्याणून अर्ज न करितां नाना स्वस्थ राहिले. परंतु त्यावेळीं या जाग्यावर नानांची नेमणूक झाली. ही अनपेक्षित बढती नानांस मिळाल्यावर त्यांच्या मनावर कांहीं एक तळ्हेवाईक तरंग उटूं लागले. आतां आपल्या पुढे महान विद्वान् वकील, डॅडव्होकेट, आणि बॉरिस्टर येऊन उमेर राहणार. त्यांचे बोलण्याचा इंगितार्थ आपणास वरावर समजला पाहिजे. दिनवृत्तांत रोज प्रसिद्ध करणारां वर्तमानपत्रे युरोपांतील नामांकित विद्वज्जनांनी हातीं धरलेलीं आहेत. ते तर काकदृष्टीने व्यंगे पाहत वसलेच असतील. तर अशा सहस्रनेत्रजनसमूह पुरुषाच्या कसोटीस उत्तरून व हायकोर्टाच्या पडोशीला बसून आपला आजपर्यंत संपादन केलेला लौकिक काय टिकाव धरणार याविषयीं मन उचंबळ्या खाऊं लागले. “तवईपेक्षां आवई कठीण,” खन्या शिपायास रणवाद्यश्रवणानें भीति उत्पन्न न होतां स्फुरण येत असतें, व तंबुन्याचा आवाज ऐकतांच गवई लोक आपल्याशींच गुंगूं लागतात; त्याप्रमाणे आमच्या न्यायपट्टूंस केवळ वीरश्रीच आली. मुंबापुरीमध्ये माजिस्ट्रेटाचे कामास नानांनी सुरुवात केली.

मनुष्यजीवनाच्या आवश्यक वस्तू कोणत्या, ह्या प्रश्नांचे उत्तर देणे फार कठीण आहे, असें विचारांतीं सर्वांचे लक्षांत येईल. अगदीं रानटी स्थितीमध्ये राहणाऱ्या लोकांना ज्या उपभोग्य वस्तू मिळाल्या ह्याणजे त्यांचे यथास्थित उपजीवन होतें, तेवढ्यानेंच सुधारलेल्या नगरवासीजनांचे चालणार नाहीं. दहा वीस वर्षामागे

खेड्यापाड्यांतील लोकांना चहा, काफी, ह्याणजे काय पदार्थ आहे आणि मनुष्यास त्याची कशासाठीं गरज लागते, याचा मोठा अचंबा वाटत असे. पण अलीकडे शहरोशहरीं लोकांस विशेषतः परद्वीपस्थ लोकांचा मानसिक किंवा शारीरिक समागम ज्यांना विशेष झाला आहे, अशा लोकांस ते दोन पदार्थ बहुतेकांशीं प्राणरक्षकच होऊन बसले आहेत. अशा अनेक उदाहरणांवरून दिसून येतें कीं, संवय कालगतीने दृढ झाली ह्याणजे ती मनुष्याच्या आंगचा स्वाभाविक धर्म होऊन जाते. मग ते संवयीचे पदार्थ त्या मनुष्यास न मिळाल्यास त्यास चैन पडेनासें होतें. कितीएक वेळां त्या माणसाची प्रकृति विघडण्यास संवयी ह्या कारण होतात. नानांचे याप्रकारचे कांहीं अंगभूत धर्म होऊन बसले होते. जसें रोज जेवलेंच पाहिजे तसें रोज चहा काफी घेतलीच पाहिजे, रोज कांहीं तरी वाचनामध्यें वेळ घालविलाच पाहिजे. या वाचनाची दिशा ऐहिक असे, कधीं पारमार्थिक असे. प्रसंगोपात फौजदारी कायदेप्रकरण त्या वाचनाचा मुख्य बिंदु असे. वहुतेक वाचनवर्तुल या विंदूसभोवतीं घिरव्या घालीत असे. तत्संबंधीं प्रत्येक हायकोटीचे ठराव, मुंबईचीं टाईम्स, नेटिवओपिनिअन, इंदुप्रकाश, विविधज्ञानविस्तार वैरे इंग्रजी मराठी वर्तमानपत्रे, मासिकपुस्तके, त्रैमासिके आणि नवीन नवीन प्रसिद्ध झालेलीं पुस्तकें यांस नानांच्या घरीं आश्रय मिळत असे. लोकांमध्यें मिसळण्याचें शील नसल्यामुळे, लायब्रन्या, सभा, वैरे लोकसमूहाचीं ठिकाणें, टळतील तेवढीं टाळण्याचा यांचा

हेतु असे, ह्याणून त्यांची वाचनतृष्णानिवारणार्थ या सर्व वाचनसाधनाची खरेदीच ते वरेच दिवस करीत आले. अशा वाचनानें प्रगल्भदशेस आलेल्या पुरुषापासून अविचारी न्याय झाल्याचें पाहण्यांत नाहीं व ऐकिवांतही नाहीं. तथापि अविचारी लोकांमध्यें या नेकीच्या पुरुषाविषयीही कांहीं प्रकारचे आक्षेप घेत असत. असें होण्यास कारणे काय तीं आहीच आमच्या स्वतःच्या माहितीप्रमाणे येथे देतों. पहिला आक्षेप असा कीं, ते अफूचा अंमल करीत असत. या दुधानें खुपलेल्या पुरुषास भोजनोत्तर सुपारीही खाण्याचे व्यसन नाहीं. व्यसन असें मानल्यास हे कधीं कधीं दिवसांतून एक दोन वेळां तपकीर ओढीत असत.

व्यसनानि सन्ति बहुशो । व्यसनद्वयमेव केवलं व्यसनं ॥

विद्याभ्यसनं व्यसनं अथवा हरिपादसेवनं व्यसनं ॥ १ ॥

यांपैकीं या पुरुषास विद्याभ्यसनाचें मात्र व्यसन होतें खरं. विद्याव्यासंगामुळे व आपल्याशींच विचार करीत बसण्याच्या संवयीमुळे हा कांहीं भ्रमिष्ट गृहस्थ आहे, असें लोकांस वाटे. तोंडावर स्पष्ट बोलून कोणाचें मन दुखवावें, असें त्यांचें शील नव्हतें, ह्याणून कोणीं कांहीं सांगितलें तरी तें ऐकून शांतपणे घ्यावयाचें. तो सांगेल तें न रुचल्यास त्यास असपष्ट उत्तर घ्यावयाचें. त्याचे अर्थ करू गेल्यास दोन्हीं तज्जानीं व्हावे. पुण्यासही अडाणी लोकांमध्यें नानांवर हा चमत्कारिक आरोप असे. तोच आरोप मुंबईमध्येही कोठें कोठें कार्ना पडत असे. मितभाषणीस्वभाव असल्यामुळे वाह्य चर्येवर दृष्टी ठेवून अनुमान करणारे लोक यांस अंमल करणारे

न्यायाधीश असें ह्यणत व अलीकडच्या मन्वंतरांत, अंमल ह्यटला ह्यणजे सुरापान; पण काय चमत्कार यांस कोणी त्या बाईचा समागम आहे असें न ह्यणतां हे अफूच्या लहरींत असतात असें ह्यणत. अफूचा अंमल फार शांत, ह्यणजे, येणेकरून मनुष्य दुसऱ्याच्या दृष्टो-त्पत्तीस बेफाम झालेला येत नाहीं. फार अथवा वाय-फळ बोलणें या अंमलामध्यें दृष्टीस पडत नाहीं; इतकेंच नव्हे, पण स्वभावतः संभाषणप्रिय मनुष्यही अफूच्या अनु-षंगानें मौन्यगामी, स्वानंदी, व प्रसंगवशात् विशेष तुडस, तामसी व शब्दांपेक्षां आपली मुद्रा पालटून रोप दाखविणारा असतो. सुरापानानें तसें होत नाहीं. अस्पष्ट वर्णोच्चार, लाल डोळे व निरस तोंड हे जे सुरापानाचे दोष ते अविद्वान्, क्रूर, अनियमित वर्तनाच्या माणसांमध्यें आढळतात. विद्याच ज्याचें व्यसन, गहनविचार ज्याचें जीवन, व अखंड उद्योग ज्याचा परमानंद अशा पुरुषाचे ठिकाणीं जरी मौन, गांभीर्य, स्वानंद, असदुक्तीचा तिटकारा हे गुण कांहीं विपरीत दिसून येत, तथापि अडाण्याशिवाय कोणी यांना, अफूची धुंदी खचित ह्यणणार नाहीं. तोंडावाटे ब्र न काढतां पक्षकारांची तकार शांतपणें ऐकत बसणारा न्यायाधीश केवळ वकिलांच्या अप्रशस्त व अनुचित मार्गावलं-बनाबद्दल कठोर, व बचेरी करण्यासारखे शब्द बोलत अ-सला, तर तो वकिलांस तुडस व तामसी वाटला यांत नवल तें काय? सन्मार्गवर्तीं पुरुषास खोटें अगदीं सो-सेनासें होतें. तो दोष लोकांमध्यें, तशांत समंजस

लोकांमध्यें पाहाण्यांत आत्यावर, राग येतो. वकिलांचे आडमार्ग नानांस मोठ्या खुबीने उघडकीस आणतां येत असत, तर आडमार्गी वकील त्यांस तिरसट ह्याणतील हें उघडच आहे. मुंबईतील लुच्चे, लफंगे, टोळीबाज, व सर्व प्रकारच्या बद्रमाशा लोकांमध्यें नाना मोरोजी हें सामान्य नाम होऊन गेले होतें, व तें अद्याप कोठे कोठे आपल्या विशेषत्वास सोडचिठी दिलेले आढळतें. नाना मोरोजी ह्याणजे 'वाईट लोकांचा काळ.' 'खूब समजून ऐस बच्चाजी' तुला एकदां नाना मोरोजी दाखवितों.' 'साहेब नाना मोरोजी,' 'कोटांतला नाना मोरोजी.' 'अरे, जा, जा, कोटांतल्या नाना मोरोजीपुढे तीन वेळ गेलों, त्याला दाढ दिली नाहीं; तू मला गिरगांवच्या नाना मोरोजीची भीती घालतोस काय?' असे उद्धार सदरील प्रकारच्या लोकांच्या तोंडीं नाना कामावर असतां कानीं पडत यांत नवल नाहीं. पण त्यांनी पेनशन घेतल्यावर कचित् अद्यापही ऐकूं येतात.

एखाद्या कुलीन गृहिणीवर आग पाखडणे असल्यास, तिला व्यभिचारिणी ह्याणून कंडी उठवतात. कोणी सदगृहस्थ डोळ्यांत सलत असल्यास, तो स्वगृहांतील आसवर्गी-णीशीं लंपट आहे असें पिकवितात. त्याचप्रमाणे कडक, न्यायी, सरकारी कामगाराचा बदलौकिक करणे असल्यास, त्यावर लांचाच्या आरोपाचे पाशुपताख सोडून द्यावें. अशीं अनेक उदाहरणे वाचकांच्या पहाण्यांत व ऐकण्यांत आलीं असतील. परंतु नानांवर अशा प्रकारचा दोषारोप कोणाच्याने करवला नाहीं. या कामांत नानांचे निर्लेपत्व सोलापूर, पुणे, खानदेश वैगे ठिकाणीं अद्याप गाताहेत.

पुण्यामध्यें असतांना भाऊ साहेब तांबे, बडोद्याचे माजी नायब दिवाण यांच्या उपखीतर्फे नानांनी ठराव केला; त्यावर अपील झालें व त्यामध्यें वेस्ट्राप साहेब, मुंबई हायकोडताचे माजी मुख्य न्यायाधीश सर मायकेल वेस्ट्राप यांस बॉरिस्टर केलें होतें. या बॉरिस्टरांकडे रा० फकीर बाळकृष्णजी, नानांचे ज्ञातिगृहस्थ व खेही यांचे कामानिमित्त फार जाणें येणे असे. हे गृहस्थ बॉरिस्टराजवळ असतां या अपीलाची समजावणी करणारांनी या श्रीमान् घराण्यांतील बटिकेच्या तर्फे निकाल करण्याचे 'लांच' हें एक कारण सांगण्यावरोबर, साहेब मजकूर त्यांस ह्याणाले, असली भलतीच गोष्ट बोलूऱ्य नका. नाना लांच खाणारा न्यायाधीश नव्हे अशी आमची खात्री आहे व हा आरोप ज्या कोणास नानांची माहिती आहे त्यास खरा वाटणार नाहीं. याप्रमाणे परदेशी व एतदेशीय लोकांमध्यें नानांच्या निखालसपणाविषयीं फार भरंवसा असे.

न्यायकोर्टात बसले असतां कायद्याप्रमाणे इनसाफ करणे हा नानांचे आंगीं गुण इतर सर्व न्यायाधीशांप्रमाणे होताच, तथापि 'कामांत काम नि रामांत राम' करावयास साधेल तेवढे हे करीत असत. आमच्या या वरील ह्याण-ण्याचा स्पष्टार्थ व्हावा एतदर्थे एक दोन प्रत्यक्ष पाहिलेलीं उदाहरणे वाचकांस सादर करितो. सायंकाळीं गुजरीच्या वेळीं फणसवाडीच्या नाक्यावर केराची पेटी आहे, त्या ठिकाणी मागच्या बाजूस कोंपन्यावर गटार बरेच खोल आहे तेथें गाढ्यांची व लोकांची फार गर्दी झात्यामुळे पेटीजवळ उभे राहणे भाग पडले. या ठिकाणी दुतर्फा

अगदीं हलक्या विश्वयोषितांच्या रांगा असतात. प्रथम-दर्शनीं नाक्यावर फूलवाले माळी दीड हात परिघाच्या वाटोळ्या टोपत्या बगलेमध्यें घेऊन उमे असतात ते एका हातानें फुलांची लांब माळ येणाराजाणाराच्या तोंडापुढे करून ह्यणत आहेत ‘शेट घेऊन जा.’ जोडे घेऊन मोर्ची गिन्हाइकाच्या गराड्यामध्यें चत्राया करताहेत व साखर-याबली ह्यणत दोन तीन असामी बसलेच असतात. इत-क्यांत दोहोंकडून गाड्या येत असाव्या. मग त्या फजितीस पारावार नाहीं. सभ्य मनुष्यास त्या माळ्यांची रांग व नाटकांच्या जाहिराती वाचण्याकरितां मानेचा कांटा खुडे होईपर्यंत उमे राहणारे खुशालचंद लोकांचा थवा पार पडून येईपर्यंत त्याची पांचावर धारण बसते. पुढे मधून चालावें तर गाड्या, बाजूस सरावें तर गटारसमागम बरा ह्यणविणारा विश्वयोषितांचा समुदाय, कोणी अभद्र वाक्य-मंडित, कोणी झाडूची चवरी आपले शिरोभागाच्या वर उचलून उंबन्यावर मारण्यामध्यें, जाणाराच्या वांद्यास तदंश मस्तकीं धारण करणें भाग येतें कीं काय अशी धास्ती पडते. या संधीस “बैल, बैल” हे शब्द कानीं पडले, इत-क्यांत गटारामध्यें कांहीं हालतेसें दृष्टीस पडलें. ओणवून पाहतों तों कोणी मनुष्य कणहतेसें ऐकूं आलें. त्याला कांहीं मदत मिळाल्यावर एक वृद्ध बाईं बाहेर आली. तिला उमे राहण्यासही तकवा नव्हती. डोळ्यांवाटे अश्रु-पात चालला होता. अस्पष्ट शब्दांनीं विलाप चालले होते. नखशिखांत मळमूत्रादी अपवित्र पाण्यानें स्नान झाले होतें. आधीं दुःखासुक्ले व वार्धक्यानें अगदीं खोल ठिका-

णांतून शब्द येत होता. तशांत पाठीचा कणा धनुष्याकार होऊन इतर लोकांना पाहणे तिच्या डोळ्यांनी सोडलेसें वाढे, किंवा आपला आतां आवडता मित्र काल जमिनी-वर कोठे तरी पडलेला सांपडेल या हेतूनेच कीं काय शोधीत चालली आहेशी त्यावेळी ती दिसत होती. हें चित्र प्रेक्षकांचे घटदय दोन मिनिटे भेदीत आहे, इतक्यांत १-२-३-४-५ याप्रमाणे २९ मनुष्ये त्या बाईच्या सभोवतीं जमलीं. व आपआपत्यापरी स्वसमाधानाकरितां नानाप्रकारचे प्रश्न करू लागलीं. इतक्यांत १ सुमारे ३९ वर्षांच्या उमरीचा पांढरा पोषाख केलेला पारशी त्या गद्दीत घुसला. तो ह्याणतो, अरे काय झाला? अरे काय झाला? कशाला बोंम पाडते? मतारी? काय झाला? “बैलाने ढकलले रे बाबा.” इतक्यांत पोलीस शिपाई आले, व या बाईला कोणीं वर काढली कौरे गोष्टींची चौकशी करू लागले. त्यावरून तो पारशी पांढऱ्या पोली-सांपैकीं असावा असें वाटले. बाईस वर काढणारा मनुष्य पुढे आला नाहीं. बैल नेणारास पकडून आणला. सर्व लटं-वर चौकीवर घेऊन गेले. बैलवात्याचें नांव लिहून घेऊन कोटांत माजिस्ट्रेटापुढे हजर होण्यास ताकीद दिली. त्या बैलाने रस्त्यावर पांच चार मनुष्यांस इजा केली होती. बैलवात्याचा अपराध काय ठरतो? त्यास शिक्षा काय होते? बैलवात्याच्या हातून नाइलाजास्तव मुकें जनावर सुटून लोकांना त्रास झाला खरा. वृद्ध बाईस कांहीं दिक्स मिक्षा मागण्यासही जाण्यास सामर्थ्य राहिले नाहीं. तिची अवस्था पाहून कोणाचें मन द्रवणार नाहीं? दुसऱ्या

दिवशीं शनिवार होता. १ १ वाजतां कोट्ठात खटला उभा राहिला. नानांच्याही मनांत बाईंची शोचनीय स्थिति मूर्तिमंत राहिलीसें दिसले. पोलिसानें बैलवाल्यास कांहीं तरी शिक्षा व्हावी ह्यणून यल्ल चालविला होता. त्यानें घडलेल्या गोष्टी सर्व कबूल केल्या. पण बैल बुजाला, माझा इलाज नाहींसा ज्ञाला, आहीं दोघांनीं त्यास धरिला होता. बैलवाला अगदीं खातरीनें समजत होता कीं, आपल्यास दंड खचित होणार. नानांस तर मोठी पंचाईत पडली असेल; अन्याय न होतां बाईंचेही कल्याण ज्ञालें पाहिजे. नानांनीं बाईंस प्रश्न केला:—तुझी बैलवाल्यावर काय फिर्याद आहे? इकडे बगाः—मी फणसवाडीच्या नाक्यावरूनशानी जात होतों, आणि बगा मी अगदीं गरीब, माझा योक तो योक—“तुझी फिर्याद कायती बैलवाल्यास कळविली काय”? कानाशीं ओरडून दुभाष्यानें माजिस्ट्रेटांचें ह्यणें बाईंस कळविलें. नानांनीं बाईंची समजूत करण्यास बैलवाल्यास सांगितलें; उभयतांही कोट्ठावाहेर गेलीं. पोलिसानें माजिस्ट्रेटाचा हेतु तेव्हांच ताडला. बैलवाल्यानें बाईंच्या हातावर चार रुपये ठेविले आणि सांगितलें कीं, माझी फिर्याद कांहीं नाहीं असें ह्यण. त्याप्रमाणे मी भिकारी आहें, माझी फिर्याद कांहीं नाहीं असें कोट्ठास तिनें सांगितलें. पहा, काय धूर्तता न्यायाधीशाची! अन्याय तर नाहीं, बाईंचें तर काम ज्ञालें. नाना कडक न्यायाधीश खरे, तरी गरीबांसाठीं त्यांचें सदय अंतःकरण असे. लुच्चांचे मात्र ते काळ होते.

एक वेळ अशी गोष्ट ज्ञाली कीं, एक मुसलमानी ध-

मांची तरुणी, मोलमजुरी करून उदरनिर्वाह करणारी खरी, तरी रूपवती आहें असें मनांत बाळगणारी व अशा समजुतीनुरूप ठाकठिकी करून नटणारी स्त्री नवन्यावर फिर्याद करण्याकरितां कोर्टात आली. न्यायाधीशापुढे येतेवेळीं तिच्या बरोबर एक सजातीय मनुष्य होता. तो फार तरतरीत, खटपटी, बोलका आणि त्याच्या वर्तनावरून तिच्या नातेवाईकांपेक्षांही तिच्याशीं अति सलगी करतांना दिसला. तिचें ह्यणें होतें कीं नवरा मला जाच करितो. त्यांने माझे पोटाची तजवीज करावी. व मी वेगळी राहणार. माजिस्ट्रेट ह्य०:—तुला नवन्यापासून काय जाच होतो ? तो तुला मारितो काय ? तरुणी ह्य०:—मारित नाहीं; पण मला खायापियाला बरोबर देत नाहीं. माजिस्ट्रेट ह्य०:—बरोबर ह्यणजे ? पाहिजे तितकें कीं सुग्रास ? तरुणी ह्य०:—कधीं कधीं माझी उपासमार करतो. माजिस्ट्रेट ह्य०:—आपण पोटभर खातो काय ? तरुणी ह्य०:—तें मला काय कळे. दुसरे कोठें जाऊन खात असेल. माजिं० ह्य०:—एकूण त्याचें कोठें दुसरें ठिकाण तरी आहेना ? तरुणी ह्य०:—(लाजत्याचें ढोंग करून डोकीवरचा पदूर सरसावते व तोंड मुरडते. उत्तर देत नाहीं, कांहीं वेळानें डोळे पुसते.) माजिं० ह्य०:—बरें असो. तुझा नवरा काय धंदा करितो ? तरुणी ह्य०:—बंद्रामध्यें गलबतावर काम करितो. काम नसेल तेव्हां घरींच बसतो. माजिं० ह्य०:—तर मग तुझा नवरा गरीब आहे ? आणि तुझ्याबरोबर आलेल्या मनुष्यावरून वाटतें कीं, तुझ्या माहेरचीं सुखी आहेत, तरुणी

द्वारा:— नाहीं. माझें माहेर येथें नाहीं. माझें माहेर मालवणास आहे. ते मला विचारीत नाहींत. हुसेन मला कोर्ट दाखविण्याकरितां मजबरोबर आला, तो आमचा शेजारी आहे. पोलिसचे शिपाई, त्यांत मुंबईचे पोलीस ह्याणजे जितके लोक जुलमी ह्याणून ओरड करितात तितकेंच त्यांच्या चांगल्या गुणांविषयीं वर्णन केल्यावांचून राहवत नाहीं. तुं आपला अर्ज काय तो लिहून घेऊन ये असा माजिस्ट्रेटांनी हुक्म केल्याबरोबर पोलिसास माजिस्ट्रेटांचा कल या खटत्याविषयीं बरा नाहीं असा तर्क करितां आला. ती बाई मागें होतांच पोलिसचे शिपाई तिच्या साथ्याच्या पाठीस लागले. त्याला फार त्रास दिला. तथापि तो तसाच टेंक देऊन, नाना कोर्टातून उठतपर्यंत बाहेर उभा राहिला होता. साडेपांच वाजतां नानांच्या समोर जिन्याच्या तोंडांत उभा राहून कांहीं आपले हाल व विपत्ति सांगावी ह्याणून हुसेनानें यत्र केला; पण पोलिसानें तो सफल होऊं दिला नाहीं, किंवा नानांनींच तिकडे कानाडोळा केला असें ह्याणें भाग पडतें. तो जिन्याच्या तोंडांत साहेब, साहेब, करून पुढे होणार, इतक्यांत एका शिपायानें त्यास मागें ओढून नानांच्या पाठीशीं बरेच मुष्टिमोदक दिले. त्याची हेळणा व विटंबना मांडिली. न्यायाधीश गाडीमध्ये बसावयास गेले तेब्हां, इमारती-पासून गाडीच्या तोंडापर्यंत तो न्यायाधीशापुढे आपली रड गात आला, असें पाहून, एक मुसलमान शिपाई तेथें होता त्यानें त्यास मागें ओढतांना फार हांबकला. त्यावेळी तो साहेब मला शिपायांनी मारिले, सोडवा,

सोडवा, असे विलाप काढूं लागला, तें नानांनी ऐकिले. कारण, इलाजच नाही. नाना झ०:— हवालदार, या अर्जदाराचे काय ह्याणें आहे तें पहा. त्यास मदत करा. गाडी चालू होते इतक्यांत शिपायांनी त्याची टर मांडप्यास आरंभ केला. या गोष्ठी इतक्या जवळ नजरेपुढे, ऐकूं येण्याजोग्या, चालत्या असतां अशा धूर्त काकडृष्टी न्यायाधीशांस कशा समजत्या नसतील, याचा मोठा अचंबा पडला. इतक्यांत एक ओळखीचा शिपाई येऊन रामराम करितो, आणि ह्याणतो कां साहेब, आज तुझी इकडे कोठे? उ०:— इकडेसच आलों होतों, जरा वेळ होता तों कोटाची मौज पाहत वसलों. पण काय हवालदार? “दिव्याखालीं अंधार असतो.” तुमच्या लोकांनी न्यायाधीशांच्या समोर त्या मुसलमान फिर्यादीस किती त्रास दिला? उ०:— तो सकाळीं एक फांकडी बायको घेऊन आला होता तो? उ०:— होय, होय, तो फिर्यादी असतां त्याला इतका त्रास, मग चांगल्या मनुष्यानें फिर्याद करायाला येऊं नये वाटतें? नाहीं साहेब, आज्ञी तर देखदेखत कुत्रीच, तथापि चांगला तो कोठे गेला तरी चांगलाच आणि वाईट तो वाईट. तो सकाळचा मुसलमान हुसेन बहुत वेळ कोटात आला आहे. त्या बाईला तो तिच्या नवन्यापासून काढणार आहे; अशा लुच्चास आणखी कसा वागवावा? हवालदार झ०:— अहो त्याचा याच कामांत जन्म गेला, नाहीं तर बाईला तिच्या नवन्यावर समान मिळालें असतें; पण तो आतां कंटाळेल आणि कोटात येणार नाहीं. उ०:— तुमच्या

पोलिसाची आणि न्यायाधीशांचीही धन्य आहे. अहो, आही पोलीस ह्याणजे साधले तर न्यायाधीशाचेही दिवसा ढवळ्या डोळ्यांत धूळ टाकायाला चुकणार नाहीं. पण नानांपुढे आहीं हात टेंकले आहेत. अहो! ते आपले पडलेना? आणि येथेच लहानाचे थोर झालेले. आमच्या सर्व हिकमती त्यांस ठाऊक. नानांच्या पुढे मनुष्य आला, आणि नानांनी त्याचें खरें स्वरूप ओळखलें नाहीं, किंवा त्याने एखादी बनावट गोष्ट सांगितली, ती सजून गेली, असें कधीं व्हावयाचें नाहीं. हाच आतांचा मुसलमान साहेबापुढे जाता, तर, त्याचें काय झालें असते? वरें साहेब, रामराम, फार दिवशीं गांठ पडली वरें, रामराम.

अशा गोष्टी अनेक आहेत; त्यांचें हें अंशतः दिग्दर्शन आहे. मुंबईचीं माजिस्ट्रेट कोर्टे, सालकाज कोर्टे, यांतील बारीकसारीक काम ह्याणजे केवळ गोंधळ आहे असें ह्याणप्यास कांहीं प्रत्यवाय नाहीं, बारीकसारीक काम ह्याणजे ज्या कामांत वकील नाहींत तीं. अगदीं अपरिचित मनुष्य या न्यायकोर्टात जाऊन मौज पाहूं लागला तर त्यास खरीच मौज व अचंबा वाटेल. असलीं किरकोळ कामे येथें दोन प्रकारचीं आहेत; तीं दोन वाजेपर्यंत आटपण्याची वहिवाट आहे. इलाख्यांतील कोर्टमध्यें शिरस्तेदार तसा येथें एक दुभाषी असतो. आरोपितांचा किंवा फिर्यादीचा व्यवहार न्यायाधीश-प्रतिबिंबित दुभाष्याशीं मात्र होतो, असें परक्याला दिसतें; कारण, दारुबाज, भाड्याकरितां गाड्या हांकणारे, उपजीवनास कांहीं आधार नाहीं असे लोक अवेळीं संशय घेण्या-

सारख्या ठिकाणीं आढळलेले पोलीस रात्रीचे पकडून सकाळीं कोर्टात हजर करितात. अशा लोकांची ११ वाजतां न्यायाधीशापुढे गर्दी असावयाचीच. रोज एका पद्धतीचे अपराधी येत असल्यामुळे, न्यायाधीशांचेही प्रश्न ठरीव होतात. दुभाष्याला शेवटीं ते प्रश्न पाठही होतात. मग कामाच्या हौसेमुळे ह्याणा, किंवा डोकीवरील ओझ्ये खांद्यावर आणण्याच्या इराद्यानें ह्याणा, ते न्यायाधीशाच्या मनांतील प्रश्न अगोदरच करितात, आणि उत्तरे घेतात. न्यायाधीशास त्या गोष्टीचा वीटच आला असतो. वारंवार चर्वितचर्वण झाल्यामुळे त्यांत चव नाहींशी होते. अथवा हुंकारानें अगर मानेच्या पसंती-दर्शक हेलकाव्यानें त्या दुभाष्यास पुढे चालण्यास उत्तेजन येते. मुक्ति किंवा शिक्षोद्धार कार्नींयेतांच शिपाई त्या मनुष्यास त्या अश्लाघ्य स्थलावरून खालीं ओढतो. शपथेच्या मंत्रांतील बहुतेक शब्द तो दुभाष्याच उच्चारितो व साक्षी थोडे उच्चारून बाकीच्यांबद्दल रुकार देऊन संपवितो. काल सकाळीं आठ वाजतां भुलेश्वरच्या रस्त्यावर लघवीस वसलासना? अथवा आपली गाडी सोडून गेला होतासना? रस्त्यावर फटाकड्या मारल्यासना? उत्तर अर्धे मुर्धे बाहेर येत आहे तोंच, जा. तुला कोर्टानें चार आणे दंड केला आहे. शेवटला शब्द व शिपायाचा हात अपराध्याच्या मानेवर अशीं एकसमयावच्छेदेंकरून होतात. हा दुभाष्याचा प्रकार खटल्यामध्ये दोन्ही पक्षांकडील वकील असल्याशिवाय नानांपुढे नसे. कारण इतर न्यायाधीशांमध्ये दोन प्रकारचा उणेपणा बहुतांशीं दृष्टीस पडत असे. एक

तर भाषांची अडचण आणि दुसरी श्रम करण्याचा आळस, हा उणेपणा यांच्यामध्यें नसल्यामुळे राजापासून रंकापर्यंत कसाही मनुष्य येवो, तो खुद नानांच्या तीक्ष्ण कसोटीस लागल्यावांचून जायचा नाहीं.

एक अगदीं गरीब मनुष्य नानांच्या घरीं गेला; नानां-पाशीं याचें कांहीं काम होतें. परंतु त्यास कोर्ट ह्याणजे कश्य तें तावत्कालपर्यंत माहीत नव्हतें. तशांत मुंबईच्या कोर्टात त्यांत फौजदारी कोर्टामध्यें तर हलक्या लोकांची गर्दीं फार असते. त्या गरीबाचें काम घरीं होण्याजोंगे नव्हतें, त्यास कोर्टामध्यें नानांनीं बोलाविलें; त्या गरीबास मोठी पंचाईत पडली. कोर्टापर्यंत गेलों तरी, नानासाहेब न्यायपीठावर बसलेले असणार, त्यांचेपर्यंत आपली दाद लागते कशी? या विवंचनेत होता. दुसऱ्या दिवशीं कोर्टाच्या पायऱ्याशीं गेला, आणि विचार करितो आपणास कोणीं पुसल्याशिवाय वर आलों ह्याणून रागें तर भरणार नाहीं ना? एक शिपाई तेथें आल्यावरोबर त्यास ओसर देऊन “नानासाहेबांकडे जाऊ काय हो” असें त्यानें त्यास विचारिलें. शिपाई उत्तर दिल्याशिवाय चालता झाला. दुसरा एक मनुष्य भेटला, त्यालाही तोच प्रश्न केला, त्यानें त्यास खुशाल जा ह्याणून सांगितलें. लपत लपत वर जात असतां जिन्यावरून एकदम लोक आले, त्यांत त्याची हबेलंडी उडाली. न्यायाधीश बसले होते त्या दिवाणखान्याच्या दरवाज्यांत गेला. तों तेथें इतकी गर्दी होती कीं, दरवाज्यांतच किती वेळ उमें राहावें लागेल ते नकळे, असें त्यास वाटलें. न्यायाधीशापुढे एक महत्वाचा खटला सुरू ना० मो० १०

झाला होता. उभय पक्षांकडील वकील, बॉरिस्टर उमे राहून भांडत होते. इतक्यांत एक पट्टेवाला त्या मनुष्यापाशीं येऊन ह्याणतो शेट! तुझांला सायबांनी आंत बसवून ठेवण्यास सांगितले आहे; असें ह्याणतांच याचे मनांत डच् झाले. भीक नको पण कुत्रै आवर” असें झाले. शिपाई ह्याणतो चला माझ्या मगार. साहेबांसूनींतुमची ह्यायती हाय. तेव्हां त्या गरीबास धीर आला. पण तो आश्वर्यानें चकित झाला कीं वकिलाची धुमशक्की कडाक्यानें त्यांच्या पुढे चालली असतांही दीनवाणी मी गरीब मनुष्य दरवाज्यांत उभा असतां माझ्याकडे नानांची नजर गेली, आणि त्यांच्या सूचनेवरून व्यवस्था लागली कशी. या पुरुषाची दक्षता आणि विशेषेकरून गरीब लोकांकडे लक्ष अवर्णनीय असे. न्यायाधीशांचे काम करीत असतां मोठ्या मोठ्या लोकांसही नानांची भेट घेण्यास फार प्रयास पडत असत, परंतु सज्जनगरीबांस यांची भेट पाहिजे तेव्हां होई.

एक शाळापंतोजी यांच्या घरीं मुले पढविण्यास येत असे. एक दिवस काम आटपून जातांना ठेवल्या जाग्यावर पाहतो, तों त्याचा जोडा सांपडेना. घरामध्ये मुलांची समृद्धि, कोणी एकानें खेळतां खेळतां पंतोजीच्या पादुकांचे घरामध्ये स्थलांतर केले होते. गऱ्यामाणसांपाशीं चौकशी करून पंतोजीबुवा निराश होऊन अनवाणी गेले. दुसऱ्या दिवशीं सायंकाळीं गुरुजी नानांच्या निजायाचे खोलींत अध्यापन करीत असतां नाना आंत आले आणि पलंगाखालून पंतोजीचे स्वहस्ते चरणसंपुष्ट काढून हीच काय तुमची काल सांडलेली वस्तु? असें ह्याणून पुढे केले, आणि ह्याण-

तात, तुमचा जोडा आपाशाई आहे, फार पसंत आहे, पुण्याहून आणलात वाटतें. आमच्या घरांत जोडा कोणी-कडेही नेण्यास प्रत्यवाय नाहीं. संभाळा, नाहींसा होईल. वर आणीत जा. किती बारीक लक्ष्य हें, किती सरळ स्वभाव. पंतोजी गेला गोंधकून, काय बोलावें तें त्यास सुचेनासें झालें. पंतोजीच्या जोड्याची एवढी काळजी!

याच मुलांकरितां गुरुस्थानीं नेमलेल्या पुरुषानें अनुभव घेतलेल्या एक दोन गोष्टी सांगून नानांनीं साधारण मानवधर्माचा शोध करून तदनुसार आपलें वर्तन कसें ठेविलें होतें हें आही पुढील गोष्टींवरून दाखविणार आहीं. त्या गोष्टी जरी वाचकांस प्रथमदर्शनीं कुछुक वाटल्या, तरी विचाराभंतीं त्या त्यांच्या गुणांचें पूर्णपणे स्पष्टीकरण करतात असें त्यांस वाटल्यावांचून राहणार नाहीं. अगदीं अवश्य वाटल्यावांचून धर्मसंबंधीं किंवा सार्वजनिक कामाचा व्यर्थ ऊहापोह व वाटाघाट करीत बसण्याच्या जागीं जावयाचें नाहीं, असा नानांचा स्वभाव असे, तरी स्लेहास अनुसरून कर्धांकाळीं नियम मोडावा लागे. अगर आपल्या जाण्यानें वस्तुतः कांहीं तरी सत्कृत्य होण्याचा संभव असल्यास नाना जात. उगाच बडबड करून “नळी फुंकिली सोनारें नि इकडून तिकडे गेलें वारें” असें करण्यास त्यांचें मन घेत नसे.

मुंबईमध्यें मोठे मोठे स्थिस्ती मिशनरी लोकांमध्यें यांचें जाणे येणे असे, व त्यांतील ज्यांशीं यांचा विशेषें करून स्लेहभाव असे, त्यांच्यामध्यें नानांच्या सद्वर्तनावरून पूज्यबुद्धि परस्पर जागृत असे, असें दिसून येतें. सदरील वर्गातून एकानें यांस मुद्दाम आमंत्रण केलें कीं, एक

परस्थ विख्यात वक्ता मिशनरी कोणी आला आहे, याचें व्याख्यान रात्रौ < वाजतां होणार आहे, तर आपण ज-सूर यावें. या नेमत्या वेळापूर्वी, नाना घरच्या पंतोजीस ह्याणतात, कां मास्तर, आज जनरलअसेंब्लीमध्यें व्याख्यान कोणाचें आहे ? मास्तर ह्य० मला कांहीं त्याविषयीं माहिती नाहीं. वक्ता मोठा नामांकित आहे, चला जाऊं. उभयतां तेथें गेले, आणि व्याख्यान आ-टपत्यावर नानांच्या युरोपियन स्नेहांपाशीं अर्थातच संभा-षण सुरू झालें. तें त्या विषयसंबंधींच होतें. केवळ आपत्यावरोबर आणलेल्या पंतोजीस एकलकोंड्यासा-रखें वाढू नये ह्याणून मध्यंतरीं नाना त्या गरीब मास्तरास कांहीं तरी प्रश्न करून आपत्या संभाषणांत ओढीत अ-सत. “ कां तुझांला कसें वाटतें ? असेंच नाहीं ? ” या-प्रमाणे घरीं पोंचतपर्यंत क्रम चालला होता. नानांच्या वर्तनावरून त्या युरोपियनास हा कोणी तरी यांच्या ब-रोबरीचाच गृहस्थ असावा असें वाटे. तद्दनुसार तोही त्याच्या सहचरास अनुलक्षून कांहीं बोलत असे. किती धूर्तता ही !

सदरील मनुष्य एकवेळ त्यांच्या घरीं लग्नाप्रीत्यर्थ गायनसमारंभ झाला तेव्हां गेला. तों गायनास एक युवती बसली आहे. एक मुख्य स्थान मोकळे टाकून जवळ खुद नाना, त्यांच्या जवळ सर मंगळदासपुत्रद्रव्य व त्याच ओळींत कांहीं त्यांचे ज्ञातिगृहस्थ बसले होते. दिवाणखान्याच्या दोहीं बाजूस इतर लोक, ह्याणजे उजव्या बाजूस बडेबडे व्यापारी व डाव्या बाजूस स्वज्ञातील

तरुण गृहस्थ व मुले. अशा बैठकीमध्यें बसण्यास जागा शोधून काढण्यास नानांच्या मुलांच्या मास्तरांस कठीण पडेल हें दिवाणखान्याच्या तोंडारीं गरीब पंतोजीस पाहतांच ह्या धूर्त पुरुषानें ताडिले आणि ह्याणतातः— या, इकडे. पं० येथेच वसतों, येथें जागा आहे. ना० नाहीं, नाहीं, इकडे या, काम आहे. पंतोजीस आपल्या हातानें अगदीं आपल्या शेजारीं बसविले. नानांचे असें वर्तन पाहून, लोकांनी सहजच उत्थापन दिले. “समर्थाचे घरचे श्वान, त्यास सर्वही देती मान.” पंतोजीला अद्याप संकोच वाटतो असें नानांनी पाहिले; कारण, अगदीं चोरून सर्वांगाची जुडी करून तक्यास स्पर्श झाला न झाला, असा पंतोजीच्या बसण्याचा प्रकार नानांनी तेव्हांच पाहिला आणि तर्जनीनें खूण करून जवळ बोलावून खांच्या कांहीं कानांत गोष्ट सांगितली. सर्वांचे आलेल्या गृहस्थाकडे लक्ष्य लागले. साहजिकच त्यांच्या मनांत हा कोणी महाविद्वान् गृहस्थ असावा असा समज झाला असेल; कारण पोषाखावरून श्रीमंतीची कल्पना संभवत नव्हती. कानांत काय गोष्ट सांगितली याविषयीं जशी तेथें बसलेल्या मंडळीस वळवळ लागली असेल तद्रुतच आमच्या वाचकांसही झाले असेल, असें आहांस वाटते. परंतु “भरली मूठ सव्वा लक्षाची” “भरंवशाचा भोंपळा, फुटला नाहीं तों बरा.” तें समजले ह्याणजे केवळ गरीबीमधील सौजन्यास चुकल्या-सारखें वाढू नये ह्याणून या चतुर पुरुषानें मुद्दाम कांहीं तरी युक्ति योजिली होती असें आढळेल. नाना कानांत

सांगतातः—पहा तुमचे माझें घड्याळ पितळेचे फार तर १९ रुपयांचे असेल; पण त्या बाईचे अलबत नाहीं तरी १०० रुपयांचे सोन्याचे घड्याळ आणि २०० चा शेडा. तुझीं इतकीं पुस्तके उरावर घेऊन वाचलीत त्याचे काय फळ?—मास्तरानें हंसून साजरें केलें. कांहीं वेळानें सर मंगळदासचे ज्येष्ठ चिरंजीवाच्यानें हा आपल्यापेक्षां हलक्या पोषागाचा पण नानांचा अधिक सलगीचा मनुष्य कोण असावा हें समजून घेतल्यावांचून राहवेना. चि० नानासाहेब! ए शुं करे छे? उ० ए तो मारा मास्तर छे, छोकराओ नहीं शिखे तो हुं शिखुं छुं. दुसऱ्यास मान देण्यामध्यें नानांस भूषण वाटत असे.

नानांचा परिवार फार मोठा. ८ मुलगे व ४ मुली. शिवाय त्या माउलीस आपल्या आपांचीं कुटुंबेही जवळ असावीं असें वाटत असे. घरांत प्रत्येक माणसामार्गे एक एक गडी व प्रत्येक मुलामार्गे एक एक पंतोजी; दिवसांतून ९१४ लहान मोठे पंतोजी घरीं खेपा करीतच असत. मास्तरांला पैसा खर्चण्यामध्यें या विद्याभिन्न पुरुषाचा हात फार सैल असे; याविषयीं अन्यस्थळीं विस्तार करणे प्रशस्त दिसेल.

न्यायाधीशाचे काम करावयास मनुष्य बसला ह्याणजे आमच्या मतें त्याच्या आंगी मुख्यत्वेकरून, मनुष्यस्वभावाचे ज्ञान, इहलौकिक वस्तुस्थितिज्ञान, आणि अति महत्वाचा गुण (न्याय करण्याच्या वेळीं तरी) इहलौकिक-पाशाचा व्यतिरेक करण्याचे सामर्थ्य; हे गुण ज्या मानानें न्यायाधीशाचे अंगीं असतील त्या मानानें त्याचे हातून

न्याय व सत्यता मिळण्याचा संभव असतो. बाकी अनेक गुण त्याच्या आंगीं आहेत पण सदरील व्यतिरेक नाहीं तर ते सर्व गुण निष्फल होतात. व्यतिरेक ह्याणजे आपत्त्यास या जगापासून निराळे मानणे. तेवढा वेळ तरी आपला या जगाशीं पुढील खटल्यांतून सत्य शोधून काढणे याशिवाय कांहींही संबंध नाहीं असें समजून त्यागमाणे उमजणें; हा शेवटला गुण पुष्कळांशीं फक्त थोड्या न्यायाधीशांच्या आंगीं आढळतो. ह्याणजे सर्वच न्यायाधीश आपमतलबी, लांचखाऊ, चोरांचे वन्हाडी असतात असें आमचें ह्याणणे आहे असें कोणीं समजूनये. पुष्कळ लोक विद्वान् व प्रामाणिकही असतात. पण व्यतिरेक नसल्यामुळे अन्याय होण्याचा संभव असतो. जर एखाच्या न्यायाधीशाच्या बुद्धीवर एकेश्वरमतखंडणाचें, अथवा मंडणाचें, बालविवाह, विधवाविवाह, खीशिक्षण, जातिमेद, स्वदेशाभिमान, धंदेशिक्षणास उत्तेजन अशा वादग्रस्त विषयांवरील व्यक्तिविशेष मतांचें पडळ आलें असलें तर त्या न्यायाधीशाच्या प्रामाणिकपणानेही अन्याय होण्याचा संभव असतो, अशीं उदाहरणे शतशः आमच्या वाचकांच्या लक्षांत येत असतील. लार्ड लिटन्कारकीर्दीवर फुलटन खटल्याच्या दीपप्रकाशानें उजेड पडला तो जातिमेद-समजुतीमुळेंच, हें वाचकांच्या ध्यानांतून गेलें नसेल. तेथें कांहीं अप्रामाणिकपणा असेल असें वाटत नाहीं; पण त्या बाजूचा ज्ञानदिवा विज्ञला ह्याणा किंवा त्यावर व्यक्तिमताचें पडळ तरी आलें खरें. असो. मुंबई मुक्कासीं एक

युरोपियन सिविल कामगार म्युनिसिपल कमिशनर ह्याणून असतो. ही मुंबईमध्यें मोठ्या योग्यतेची जागा आहे. या हुद्यावर कोणी तरी हुशार, सिविलियन, जुना, अनुभवी कामगार सरकार नेमीत असतें. प्रस्तुतकाळीं या जागेवर नांवाजलेल्या तरतरीत सिविलियन त्रिपुटीपैकीं एकाची नेमणूक सरकारानें केली होती. हे कमिशनर आजपर्यंत नागपूर प्रांतीं असत. तेथें या गृहस्थांनी बुद्धिकौशल्यानें, आंगमेहनतीनें, हातीं धरलेल्या कामाची आस्था बाळगल्यानें व साधारण गरीब लोकांच्या हिताकडे हिया-प्रदर्शनानें मोठी लोकप्रियता संपादन केली. मुंबईतील प्रचंड म्युनिसिपालिटीचे काम चालविष्यांत यांनी आपले वर्तनक्रमांत कोणत्याही रीतीने फरक पडू दिला नाही. या विचित्र शहराची दागदुजी पाहण्यास अनेक कामगार या कमिशनर-च्या हाताखालीं असतात, व तत्संबंधी खटाटोप सर्व त्यांच्याकडूनच होतो. विशेष अडचणीचे काम असल्यास कमिशनर-च्या आज्ञेनुरूप त्या कामाची तड लागावयाची अशी वहिवाट आहे, हें सांगणे नलगे. अशाच एका प्रसंगीं सार्वजनिक कामांत सर्व तनमन अक्षर्यां खर्च करणारे कमिशनर पेडर साहेब यांस तडजोड करणे प्राप्त आलें. एका घराचे गटार वारंवार तुंबून घाण होत असे, तेथें आपण स्वतः पाहण्यास गेले. त्या गटाराचे मालक हायकोर्टाचे एक वकील होते. हे वकील ह्या स्थळीं कमिशनरांसमागमे हजरत्व होते. पेडर साहेबांनी कांहीं एक प्रकारचा बुद्धिवाद या वकिलांस केला, तो वकीलसाहेबांस मानवला नाहीं, व तदनुरूप आपला अभिप्राय त्यांनी सांगितला. त्यावरोबर साहेब मजकुरांचे

पित्त खवळलें व वकीलसाहेबांस त्यावेळीं तरी खुद कमिशनरांचा अर्धचंद्र सहनच करणे आला. प्रतिपक्षी वकीलच ते, तशांत मुंबईचे. दुसऱ्या दिवशीं त्यानीं फौजदारी कोटीत कमिशनर साहेबांस ओढले. नेटिव्ह फिर्यादी आणि नेटिव्ह न्यायाधीश. व एवढा मोठा युरोपियन् सिब्हिलियन्, तशांत फार वजनदार. या गोष्टीचा न्याय कसा होतो ह्याणून उभय पक्षांकडील लोकसमूहाचे डोळे लागले होते. तारीख नेमून प्रतिवादीस समन्स लागले. नेमलेल्या दिवशीं कमिशनर हजर झाले नाहींत. नाना मोरोजी उतास येणारा पुरुष नव्हे; समुद्र खरा पण वातविरहित व लाटविरहित. हीं विशेषणे शारीरदृष्टचा व मानसिकदृष्टचा या पुरुषास शोभतात. शरीरांत वात नव्हता तर सर्व शरीरच वात होते. लाट नाहीं ह्याणजे पोटालावळकटी नव्हती. समुद्रास वातानें लाट उठते पण पक्षकारांच्या अनुयायीसमूहगवगव्याच्या वावटळीने यांच्या मानसिक समुद्रावर कधींच लाट उठत नसे. प्रतिवादी हजर नाहीं सबब दुसरी तारीख पुढे नेमली. दरम्यान एतदेशीय वर्तमानपत्रांनी हिमालयापासून कन्याकुमारी-पर्यंत जी एकदम ‘‘कुई’’ केली तेणेंकरून साधारण बुद्धिरूपी उद्धीस लाट आल्यावांचून राहिली नसती. कोणी ह्याणे ‘नाना मोरोजी भेकड ह्यातारा आहे, त्यानें प्रतिवादीस आणण्याकरितां पकड समन्स द्यावें होतें.’ कोणी ह्याणे त्यास थोडे राहिलेले दिवस गुण्यागोविंदानें काढावयाचे आहेत, तर त्यानें न्यायवांटणीची चटणी केलीसें दिसतें. कोणी ह्याणे, यांच्या पदरीं मुलांचा परिवार मोठा आहे

आणि युरोपियन लोकांजवळ पावपडाव केल्याशिवाय कसें चालेल. अहो तो लोहपिण्ठ खाऊं लावणारा न्यायाधीश ह्यणतात तो गोरगरीब काळ्या कातडीच्या लोकांना. ‘हत्तीचे खायाचे दांत निराळे व दाखवायचे निराळे.’ कांहीं लोकांचे तोंडावाटे तर असे अनुचित उद्घार निघाले कीं, नाना मोरोजी पेडर साहेबांस दुसरी तारीख नेमून भेटावयास गेले होते. जन त्रिविध आहे, त्याच्या तोंडास हात कोणीं लावावा? इंग्रजीमध्यें जनास शतमुखी राक्षस ह्यणतात, तो पाहिजे तिकडून खाऊं लागेल. असो. नेमलेल्या वेळीं पेडर साहेब वकील घेऊन कोर्टात हजर झाले. वाढीच्या ह्यणण्याप्रमाणे प्रतिवादीने मानेवर हात ठेवला ह्यणून कबूल केले पण प्रतिवादी ह्यणे, दुसऱ्या हातीं दाढी धरण्याकरितां, व वाढी ह्यणे गचांडी देण्याकरितां. कोर्टापुढे ज्या गोष्टी उघडकीस आल्या त्या न्यायशास्त्रांतील ‘अपराध’ नियमाला सुरेख जुळूं लागल्या, तेव्हां नानांनी मनांत किंतु न धरितां, वर्तमानपत्रे कुरकुरत होतीं त्यांचेकडे लक्ष न देतां सर्व इहलौकिकसंबंधाचा विवेक करून अपराध्यास शिक्षेचा ठराव सांगितला. १० रुपये दंड केला. कर्णोपकर्णी मागाहून आमच्या कानीं पेडर साहेबांचे तोंडचे उद्घार आले ते असे कीं, शाबास! असे नेटिवांमध्यें माझे पाहण्यांत थोडे गृहस्थ आले. मी नानांच्या स्थानीं असतों तर ह्या प्रसंगीं अशीच शिक्षा केली असती. थोर मनाचे लोक असतात त्यांच्या मनाची स्थिति साधारण माणसास अतर्क्य असते.

“ओपेंद्रिओटा” ह्यणून एक इंग्रजी मासिकपुस्तक-

प्रसिद्ध होत असे. त्यावेळीं या मासिकपुस्तकाची इंग्रजीभाषामिज्ञ व मर्मज्ञ लोकांमध्यें फार चहा पडून याचा कर्ता कोणी महाबुद्धिवान् व विद्वान् आहे ही गोष्ट साधारण वाचकांसही माहीत झाली होती. या मासिक पुस्तकाचें पितृत्व एका पोर्टुगीज गृहस्थांकडे होतें. या गृहस्थांविषयीं त्यांच्या लेखावरून ते फार श्रीमान्, फार उत्तम वक्ते, त्यांचे शरीर, पोषाक वैगैरे वाह्यस्वरूपानें मनोवेधक, व त्यांजविषयीं सर्वच गोष्टी प्रचंड असतील, असें वाटत होतें. पण अनुभवाअंतीं अगदीं उलट ठरलें, इतकेंच नव्हे; पण इतका कुरूप सांवळा पुरुष आमच्या पाहण्यांत आला नव्हता. बोलतांना लागत असे, ह्याणूनच कीं काय, फारच मितभाषणी. स्वरूपानें सिद्धास लाज आणणारा. पोषागावरून हा कोणी पावभिसकूट विकणारा असावासा दिसे. रोज दुसऱ्या माणसावरोबर ९ शब्द तरी बोलावयाचा त्याच्यावर प्रसंग येत असे किंवा नाहीं याचा आद्यांस वानवाच वाटतो. घरामध्यें अठरा विश्वे दरिद्रता. परिवार फार मोठा. माध्यान्हकाळीं राक्षसिणी दारांत पीठ कांडीत. यांना पेनशनाचे ४० रूपये मिळत असत. पण ते छापखानेवात्यास देण्याची वेळ येण्याचे अगोदरच कोणी तरी सावकारास लिहून दिलेले असावयाचे. यांचा व नानांचा परम स्वेह. नानांच्या घरांत मुलांबाळांमध्यें, बायकांमध्यें, चाकरांमध्यें सिल्व्हा साहेब प्यारा असे. नानांच्या घरीं सिल्व्हा साहेबानें तासांचे तास एका कोंप्यांत कोठें तरी वाचीत पडलें रहावें. नानांच्या घरीं कांहीं मिष्ट पकान्न झालें असेल

त्या दिवशीं सिल्व्हा साहेबास पाहुणचार पहिला. असे प्रसंग फार वेळ येत असत. कधीं कधीं या सज्जन, पण निकृष्टदर्शेंत पडलेल्या गोंवई साहेबानें आपल्या मुलांमाणसांकरितां शिजलेलें पक्कान्नही आपल्या हातीं धरीं घेऊन जावें. इतका स्थेह होता ह्यणून या उभय विद्वज्जनांचीं खलबतें वारंवार चालत असावीं असें वाचकांच्या मनांत येईल. पण आही दोन वर्षे सतत या पोर्टुगीज व्यक्तीस नानांच्या घरांत पहात असू; तथापि, हे कोण, येथें येतात कशासाठीं, यांची योग्यता काय, वैगैरे गोष्टी समजण्यास किंवा त्यांविषयीं कोणत्याही प्रकारे तर्के करण्यास कांहीं साधन मिळणें दुरापास्त होतें. सिल्व्हा साहेबाच्या वाचनांत कांहीं विलक्षण, वर्णनीय, हास्यास्पद किंवा ध्यानांत ठेवण्याजोगी गोष्ट आढळल्यास, त्यानें त्या कलमावर पेन्सिलीची खूण करून नानांस पाठवून घावी; हा प्रकार मात्र आमच्या नजरेस वारंवार येत असे. नानांनी वाचलेले पुस्तक किंवा वर्तमानपत्र त्याच्या व्यक्तिविशेषखुणा करण्याच्या ढबीवरून व खुणा केलेल्या कलमाच्या महत्वावरून तेव्हांच परिचयाच्या माणसांस ओळखतां येत. त्या तैलबुद्धी स्थेहीद्वयाच्या केलेल्या खुणा एकमेकांस सहज ओळखतां येत होत्या. या उभय पुरुषांचे रहस्य नाना हायकोर्टात बदलून आल्यापासून सुरु झाले. “ओपेंट्रिओटा” मासिकपुस्तकाची वाखाणणी लोकांमध्ये बरीच होऊं लागली. गव्हर्नर साहेब हें पुस्तक नियमानें वाचतात असें लोकांच्या तोंडीं ऐकू येऊं लागलें. या पुस्तकाचा कर्ता कोण असावा याविषयीं

बहुत वाचकांस जिज्ञासा उत्पन्न झाली. आंतून बारकायीने ठिकठिकाणीं या गौप्याविषयीं शोध सुरु झाला. याप्रमाणे या लहानशा मासिकपत्राने वाचनलुब्ध गृहस्थांची मने उच्चवळून टाकिलीं असतां, त्या पत्रांत एक मनोवेधक लेख नानांच्या चांगुलपणाविषयीं आला. त्यांत नानांच्या तुद्धिमत्तेचे, सरळमार्गक्रमणाचे आणि सरकाराने आपल्यावर सोंपलेले काम तनमन कडेकोट तयारीने लावून करण्याच्या संवयीचे मूर्तिमंत चित्र उठवून दिले होते. एक गुण नानांमध्ये तोच सिलव्हा साहेबांमध्ये. “येन केन प्रकारेण” आपणास प्रसिद्ध करून घेण्याची यांच्यामध्ये खोड नसे. असो. हा वर सांगितलेला लेख गव्हरनरांच्या वाचनांत आला आणि त्याचा योग्य परिणामही झाला.

सर्वास माहीतच आहे कीं, शेरीफ ह्याणजे एक सयाजी-राव असतात. दुसरी कोणतीही सरकारी नौकरी करीत असतां एकाद्यास ही जागा सरकार देऊ शकते. बहुतांशीं सरकार तरी हा हुद्दा नामांकित, विद्वान्, सज्जन, व आपली अबू राखण्यास पैशाच्या टंचाईमुळे अडचण पडते, त्यांसच देते. एकाद्या मनुष्याची योग्यता तरी सरकारच्या कानीं यावी कशी? ज्याचे त्यानेच आपले घोडे पुढे ढकलिले पाहिजे. लोकांमध्ये मोठमोठीं व्याख्याने दिलीं पाहिजेत. बड्या लोकांच्या पुढे पुढे नाचले पाहिजे. जनसमूहांतील मोठेपणा ह्याणजे केवळ भोरप्याचा खेळ आहे. त्याने जर आपले आपण ढोलके वाजविले नाहीं तर त्याचा खेळ व जें कांहीं असेल तें

कसब पहावयास कोण जमतो. रत्नागिरी जिल्ह्यांतील वृद्धकपि शास्त्रीबाबा एका खेडेगांवामध्ये कोंपन्यांत पडले होते. हें उकिरच्चांतले रत्न हिंदुस्थानसरकारचे कायदे करणाऱ्या मंडळींतील सभासद् रावसाहेब मंडळिक यांच्या नजरेस पडले ह्याणून त्यास उपयोगीं पडून त्यांच्या विद्वत्तेची दोरी धरून त्यांनी बाहेर काढले, आणि महामहोपाध्याय करविले. पण आपणच आपल्या गुणप्रदर्शनाचा यत्र करण्यास व आपल्या गुण-बाहुत्याची दवंडी पिटण्यास नाना परांगमुखता दाखवीत असत. गव्हर्नराच्या घरीं कोणत्याही समारंभास आमंत्रणचिटी आली असतां नानांनी जाण्याविषयीं कांकू करावें असा ज्या पुरुषाचा एकांतवासी स्वभाव त्याच्या नांवास सरकाराकडून २६ अक्षरांपैकीं कांहीं तरी जोडण्यास कशीं मिळणार? एकदां नानांच्या गुणांचे यथायोग्य वर्णन ‘ओपेंट्रीओटा’ मध्यें झाले, तें सरकारच्या नजरेस येऊन गेले आणि लागलीच शेरीफाची जागा नानांस मिळाली. कोंदणांत बसविलेला कांचेचा खडा जितका चमकतो, तितका हिरा कचन्यांत पडला असला तर चमकणार नाही, इतकेंच नव्हे पण त्याच्या हिरेपणाविषयींही लोक शंका घेऊं लागतात. कित्येक गृहस्थ नानांच्या विद्वत्तेविषयीं साशंकपणे प्रश्न करतांना आमच्या ऐकण्यांत आहे. पण मुंबईतील फार जुने, अनुभवी युरोपियन बारिस्टर आद्किन्सन् हे आपल्या एका स्नेह्यापाशीं बोलत असतां ह्याणाले कीं, दृहा बारिस्टरचे

ज्ञान एके ठिकाणीं केलें तरी नानांच्या कायदेकानूपा-
रंगतेबोरोबर होणार नाहीं.

फौजदारी न्यायाधीशाचें काम मुंबई शहरीं याप्रमाणे
अव्याहत श्रमानें चाललें असतां आजपर्यंत रजा ह्याणून
कशी ती ज्या गृहस्थाच्या नैकरींत माहीत नाहीं, त्यांना
हळू हळू आजारी सबवेने घरीं बसून राहणे भाग प-
डलें. कर्माची गति मोठी गहन आहे. या दुखण्यांतून
या पुरुषाचे पुन्हा जमिनीस पाय लागतील अशी आशाच
नव्हती. आधींच शौचाचा अवरोध, आणि तज्ज्ञ आम
वेळोवेळी होण्याची यांना खोडच होती, तीच विकोपास
गेली. साधारण औषधोपचारानें आटपेना. नानांस
गुण पडेना. एक आठवडा गेला, दोन गेले, दिवसें-
दिवस रोग जरी दुणावत नव्हता, तरी अन्न तुटत्या-
मुळे अशक्तता दिवसेंदिवस अधिक भासत चालली
होती, ह्याणून वैद्यासही अंतर्यामी खास भरंवसा
वाटेना. बरेच आठवडेपर्यंत नानांचे जीवन पेज होतें.
आपण आपला मृत्युलेख करावा असें नानांच्याही मनांत
येऊं लागलें, व तत्संबंधी कांहीं प्रकारची जवळच्या
लोकांनी खटपटही केली. पण सुदैवानें त्यांची खटपट
फुकट गेली. या दुखण्यामध्ये वैद्याची मदत मुंबई-
सारख्या शहरांत मिळण्याची अडचण पडेल अशी धास्तीच
नको, परंतु यासंबंधानें एक विशेष आनंदाची गोष्ट
घडली; ती गाळत्यास अन्याय होईल. डाक्टर अण्णा
मोरेश्वर कुंटे यांनी या प्रसंगी आंग मोळून व घस सोसून
मेहनत केली. नाना बरे होऊन काम पाहूं लागतपर्यंत

अण्णा ह्या रोग्याच्याच खोलींत रात्रंदिवस राहत असत. रोग्याचें खाणेपिणे औषधपाणी अण्णा प्रत्यक्ष पाहिल्यावांचून जाऊ देत नसत. हें काम नानांच्या चाकरांवर तर नाहींच, पण नानांच्या खुद मुलांमुलींवर किंवा बायकोवर ही कुंटे यांनी सोंपविले नाहीं. याचें कारण डा० कुंटे विद्यार्थी होते तेव्हांपासून या उभयतांचा स्लेह जमला होता. डा० कुंटे यांच्याशीं ज्या ज्या लोकांचा कोणत्याही कारणावरून संबंध आला असेल त्यांचें मन अंतर्यामीं तरी कबूल करील कीं, अण्णांचा स्वभाव जरा त्यांच्या धंद्याच्या मानानें तिखट, हूड आणि तडतडीत आहे. असा स्वभाव असणे हें अण्णांच्या तीव्र बुद्धीस व विद्याव्यासंगास योग्यच आहे. असा स्वभाव कां बनला याची मूळ कारणे काय वैरे गोष्टींचे विवरण करण्याचें हें स्थळ नव्हे. तथापि या अलौकिक पुरुषाविषयीं यांच्या धंद्यासंबंधीं आहासंस एक असें वाटतें कीं, डा० कुंटे यांच्या अंगीं तीव्र बुद्धि, रोगाची तत्क्षणीं खरी परीक्षा करण्याचें सामर्थ्य, इंग्रजी व संस्कृत अर्वाचीन व प्राचीन मूळवैद्यकावरील ग्रंथांचें प्रचंड अवलोकन, योग्य औषधोपचाराची योजना, प्रसंगविशेषीं ती योजना करण्यांत धाडस, हे अलौकिक गुण यांच्यामध्ये आहेत, त्यापेक्षां कमी असते तर साधारण बुद्धीच्या वैद्यांइतकाही यांचा धंदा चालता किंवा नाहीं याचा वानवाच होता. या पूर्वोक्त ढळढळीत गुणांचे अण्णांच्या तडतडीत स्वभावावर झांकण पडते. अण्णांचा स्वभाव जर मिठ्ठा गोड असता तर दुधांत खडीसाखर पडून डा० कुंटे ह्यांजे

फारच बहुमोलाचें अलम्ब्य पक्कान्न बनले असते. “भट आहे तों तीथ नाहीं नि तीथ आहे तों भट नाहीं.” असें असत्यामुळे हें रक्क गरीबाच्याही वांद्यास कधीं कधीं येत असते. या स्वभावास सगळ्या फारमाकोपियामध्ये औषध सांपडत नसते, ह्याणून श्रीमंतास फार कष्टाने व खचाने अण्णा लाभत नाहींत असें वारंवार घडत असते, पण गरीबाच्या घरीं केव्हां केव्हां अण्णा फीशिवाय जातांना आमच्या पाहण्यांत आलें आहे.

अण्णांचा कडक स्वभाव नानांच्या घरांतील सर्व माणसांस माहीत असत्यामुळे या डाकटरांच्या आज्ञेशिवाय नानांच्या खोलींत कोणी जाण्यास धजत नसे. नानांच्या समाचारास कोणी आल्यास नानांची स्वतः भेट वेऊं न देतां बाहेरच्या बाहेर डाकटरांनीच त्यांची वारासार करावी. रोग्यास भेटून बोलण्याचेही श्रम त्यांस न व्हावे ह्याणून या वैद्यराजांनी स्वतः तजवीज राखिली होती. अण्णांच्या हातास यश आलें.

तदनंतर अण्णांच्या वैद्यक्रियेविषयीं नानांचा असा दृढ ग्रह होऊन बसला होता कीं, अशाच आणीबाणीच्या प्रसंगीं मोठमोठ्या नामांकित युरोपियन किंवा एतदेशीय वैद्यांचे अभिप्राय अण्णांच्या पुढे पासंगास देखील पुरत नसत. आणखी एका अशाच प्रसंगीं अण्णांनी नानांच्या घरांत अंतःकरणपूर्वक मेहनत केली, तिचा उल्लेख योग्य स्थळीं यथामार्गानें होईल. अण्णांनी एक वेळ रोग्यास पाहून दुसऱ्या कोणत्याही वेळीं त्याच रोगाबद्दल अण्णांस आमंत्रण झालें आणि अण्णांनी येण्यास कांहीं सबब ला-

विली कीं नानांनीं कित्येक वेळ बोलून दाखवावें कीं अण्णा ह्यणतात, मुसळाला अंकूर येतील या आशेने पाणी घालावयास मींच कशास आलें पाहिजे?

नेटिव लोकांना युरोपियन लोकांचा फौजदारी कामांत न्याय करण्यास अधिकार नाहीं. पण इलाख्यांतील मुख्य शहरांमध्यें हा नियम लागू नाहीं. तरी आजपर्यंतची वहिवाट अशी आहे कीं, या मुख्य शहरांतील जे माजिस्ट्रेट असतील त्यांमध्यें मुख्य माजिस्ट्रेटाची जागा युरोपियन बारिस्टरास घावी, नेटिवास देऊ नये. एकदां मुख्य माजिस्ट्रेट कांहीं महिने रजेवर गेले, तेव्हां त्यांच्या जाग्यावर दुसऱ्या नंबराच्या माजिस्ट्रेटाची नेमणूक झाली. नाना मोरोजींचा नंबर तिसरा होता. युरोपियन लोकांना तें आवडलें नाहीं. हायकोर्टील मुख्य न्यायाधीश सर मायकेल वेस्ट्राप यांनी त्या नेमणुकीच्या उलट सरकारास एक खरमरीत लेख लिहिला, त्याचा सर्व गोषवारा येथें देण्याचें प्रयोजन नाहीं. तथापि नानांच्या संबंधानें एक अनपेक्षित गोष्ट त्यामध्यें सहज आली, तिच्यावरून नानांची योग्यता फार थोड्या लोकांच्या लक्षांत येत असे असें वाटते. हायकोर्टचे मुख्य न्यायाधीश वृद्ध अनुभवी कपि ह्यणतात कीं, मुर्बईसारख्या राजधानीच्या शहरांत फौजदारी काम चालविणाऱ्या न्यायाधीशांमध्यें मुख्य जागा युरोपियनासच असावी अशी फार दिवसांची वहिवाट आहे व ती योग्य आहे. ही जागा एतदेशीय गृहस्थास दिल्यापासून न्यायाच्या कामांत फार अडचणी येतील, व त्या दूर

करण्याकरितां हायकोर्टास आंत हात फार वेळ घालणे भाग पडेल. सरकारच्या मतें थोडे दिवस वढलीची जागा आहे, तर अशी व्यवस्था केली तरी फारशी हरकत येणार नाही. परंतु ज्यापेक्षां इलाख्यांतील सर्व प्रकारच्या न्यायांवर हायकोर्टाची देखरेख कायद्यानें ठेविली आहे, तसात् आमच्या अनुभवावरून आह्यां स्पष्ट व निखालसपणानें सांगतों कीं, जर थोडे दिवसांच्या व्यवस्थेकरितां नेटिवाशिवाय सरकाराच्यानें ही जागा कोणास देतां येत नाहीं, तर तिसरे माजिस्ट्रेट नाना मोरोजी यांस देणे, त्यांच्या विद्वत्तेवरून, न्यायकुशाग्रतेवरून, शांतपणवरून तरी योग्य आहे. प्रस्तुत नेमणूक आह्यांस विलकूल पसंत नाहीं.

पुढे कांहीं दिवसांनी नानांच्या वयास पंचावन वर्षे भरलीं. सरकारानें नानांस पेनशन व्या अशी सूचना केली. नानांनी एक वर्षाची मुदत मागितली. मुंबईचे पोलीसकमिशनर सर सौटर हे गव्हर्नरांच्या भेटीस गेले असतां, नानांच्या पेनशनाविषयीं गोष्ट निघाली. सौटर साहेब खण्टात, आज नाना मोरोजींनी काम करावयाचे सोडले तर, आह्यां पोलिसांस जड पडेल. मुंबईच्या बदफैली, चोर, लबाड, लुच्चे, उचले, जुगारीलोकांस नाना मोरोजींचा मोठा दरारा व धाक आहे. नानांनी पेनशन घेतलें ही बातमी फोकलली कीं या लोकांची पंढरी पिकली व आह्यां पोलिसांची मदत कमी झाल्यामुळे आह्यांस अशा वाईट लोकांच्या हात धुऊन पाठीस लागलें पाहिजे. याप्रमाणे गव्हर्नरांच्या कार्नीं गोष्ट

जातांच नाना एक एक ह्यणतां ह्यणतां ३ वर्षे अधिक दुर्दैवानें नौकरीवर राहिले.

या संसाराला सागराची उपमा पूर्वजांनीं दिली आहे ती यथायोग्य आहे. दोहोंला भरतीओहोटी असते. पाणी तरी एकदम फार वाढले अथवा फार कमी झाले तर पाहणारासही धक्का देतें. नानांचें वैभव, संतति व संपत्ति पाहिली ह्यणजे संतोष वाटे. ३९ वर्षे सरकारची निष्कलंक नौकरी केली तिचेकडे मार्गे पाहिले ह्यणजे लोकांस एक प्रकारचा आचंबा वाटावा. नानांसही स्वतः अंतर्यामीं एक प्रकारचा संतोष वाटत असलाच पाहिजे. मनुष्य एकदां आशाबद्ध झाला, ह्यणजे तत्पुष्टिकरणार्थंच सर्व विचार खरे वाढूं लागतात. यांना दुर्दैवानें मिळेल तितकी मुदत मागून चाकरीच करीत रहावें अशी बुद्धि आठवली, यांत कांहीं आश्र्य नाहीं. चीन देशामध्यें एक मनुष्य लहान असतां तुरुंगांत पडला तो चिंव्हान राजाच्या वेळीं सुटण्याची पाळी सुदैवानें अथवा दुर्दैवानें आली. बंधमुक्त होतांच तो कैदी राजापाशीं जाऊन विनंति करतो:—राजा ! मी काळ्याचा पांढरा तुरुंगांत झालों. माझ्या ८० वर्षापैकीं ६० वर्षाहून अधिक कारागृहांत गेलीं, तर मला आतां सुख व्हावें ह्यणून सोडला असशील, पण मला अंधारकोठडीखेरीज अन्यत्र सुखोत्पत्ति होत नाहीं, ह्यणून कृपा करून मला पूर्वस्थळीं ठेवावें. पुराणांतर्गत एका महर्षीस त्रिकाळज्ञानानें आपल्यास पुढील जन्म डुकराचा मिळणार असें समजले. त्यावरून त्यानें आपल्या शिष्य-

वर्गास आज्ञा केली कीं, माझ्या मरणानंतर अमुक ठिकाणीं एका डुकरीस मोरे पोर होईल तो मी ह्यानून तें पोर तत्क्षणींच मारून टाकावें. गुरुच्या आज्ञेप्रमाणे योग्य वेळीं त्या पोराचा शोध लावून शिष्यवर्ग मारण्यास प्रवृत्त झाले, तों त्या अर्भकग्रामपशूस वाचा फुटून तो ह्याणतो कीं, पूर्वजन्मार्जित स्थिरीपेक्षां प्रस्तुत अवस्था अधिक सुखप्रद आहे तर मला मारूं नये. ३६ वर्षे ज्या स्थिरीत गेलीं, तीच स्थिति गोड वाढूं लागली.

भाग ११.

लीलबाईचा खटला.

अशा भूषणप्रद नौकरीच्या शेवटल्या वर्षात एके दिवशीं ज्याप्रमाणे कलीने नव्हाच्या घरांत प्रवेश करावयास अति क्षुलक मार्ग साधला त्याप्रमाणेंच ह्याणा, एक वृद्ध गुजराथी भाव्याने वार्धक्यांत एका युवतीशीं विवाह केला, व तज्ज्य संकटें एकामागून एक कोसळून त्रस्त होऊन माजिस्ट्रेटाकडे दाद मागण्यास नानांच्या कोटीत आला, त्यास नानांनी रीतीप्रमाणे आश्रय दिला, पण त्याच्यावर काळाचा पूर्ण अंमल बसला होता; तो सां-सर्गिक रोगाप्रमाणे नानांसही भोंवला.

ज्या या खटल्याच्या निवाड्यावरून ३९ वर्षे नेकीने सरकारची नौकरी केलेला, मोठा विद्रान्, नांवाजलेला, निःपक्षपाती न्यायाधीश, प्रत्येक वरिष्ठ अंमलदाराने न्याय-नैपुण्यामध्यें शिफारस केलेला, वेळोवेळीं सरकारानेही शाबासक्या व मेहनतीने मोठमोठीं बिकट कामे केल्या-

बहुल बक्षिसं दिलेला कामगार एवढ्यावरून इतःपर सर-
कारच्या मते अयोग्य ठरला. त्या खटल्याच्या न्यायपीठा-
पुढे आला तसाच गोषवारा देणे वाचकांस अप्रासंगिक
वाटणार नाहीं.

सन १८७९ त जुलै महिन्याच्या २९ तारखेस दुष्ट
वेळीं निघून नाना मोरोजींच्या पुढे प्रागजीने शपथेवर लेखी
फिर्याद आपल्या बायकोवर व सासवेवर केली. २७०९
रुपयांचे दागिने व कपडे माझ्या घरांतील माझ्या बाय-
कोने चोरले व सासवेने तो माल समजून उमजून ठेवून
घेतला व माझ्या लश्चाच्या बायकोस कुकर्मास प्रवृत्त क-
रण्याकरितां घरांतून बाहेर काढिली. त्या अर्जामध्यें
प्रागजीने आपल्या बायकोस व सासवेस पकडण्याकरितां
व त्या मालाचा शोध लावण्याकरितां वारंटही मागितले
होते. पुढे ही फिर्यादीची बायको हें पाहून न्याया-
धीशाने तिला पकडण्याकरितां वारंट दिले नाहीं;
पण मालाच्या शोधार्थ आणि सासवेस पकडून आण-
ण्याचे वारंट दिले. दुसऱ्या दिवशीं लीलबाई व
बराच माल कोर्टपुढे पकडून आणला व फिर्यादीने प्रति-
वादी व आपला माल ओळखला. २९ तारखेस प्रति-
वादीचा जामीन घेऊन न्यायाधीश सोडण्यास कबूल, पण
ती बया कोणता व केवढाही जामीन देण्यास कबूल
होईना. खटल्याची तारीख आगष्ट ७ नेमली. सद-
रील नेमलेल्या दिवशीं उभयपक्षांच्या मते खटला
आपसांत मिटवावा असें ठरले. लीलबाईने सांगितले
की, तसें न झाल्यास आपली वकील करण्याची मर्जी आहे.

ह्याणून आगष्ट ११ तारीख नेमली. ह्या दिवशीं लीलबाईच्या वर्तीने वकील उभा राहून त्याने मुदत मागितली. ही मुदत उभयपक्षांस कबूल होती ह्याणून आगष्ट २८ नेमली गेली. या नेमत्या दिवशीं वाढीची तपासणी व उलट तपासणी झाली, व पुढील तारीख ६ सप्टंबर नेमली. याचें कारण बहुधा लीलबाईच्या वकिलाची बायको आजारी पडली ह्याणून त्याची विनंति ऐकणे कोर्टीस जरूर वाटले. फिर्यादीची तपासणी या दिवशीं झाली, व एका नव्या साक्षीदाराची जबानी घेतली. या साक्षीने अर्जदाराची चोरीची हकीकत खरावली, व खटला १८ सप्टंबरावर टाकला. १८ वे तारखेस पूर्वीचा साक्षी पुरा करून आणखी एक उमरसी तेजा याची जबानी अंशतः झाली. इतक्यांत लीलबाईवरील चोरीचा आरोप प्रायः आळ आहे असें न्यायाधीशास वाढूलागले, ह्याणून लीलबाईस नामधारी जारीन घेऊन सोडून दिली. फक्त लेखाने मात्र तिला बांधून घेतले. आतां खटत्याची तहकुबी २६ सप्टंबरवर झाली. इतः पर कोर्टीच्या व पक्षकंराच्या सोईप्रमाणे खटला चालवून ता० १२ नवंबर या शेवटत्या दिवशीं लीलबाईस दोषमुक्त ठरवून सोडून दिली. वारंटाने पकडून आलेला माल कोर्टात ठेवून घेतला कीं, एक महिन्याच्या आंत लीलबाईने दिवाणी कोर्टात तो माल आपलासा ठरवून घ्यावा—नाहीं तर महिन्याचे अखेरीस वाढीस दिला जाईल.

लीलबाईविषयीं थोडका वृत्तांत कोर्टापुढे उघड-

कीस आला तो वाचकांस समजणें जरूर आहे, ह्याणजे वरील ठरावाच्या न्यायान्यायाचा निर्णय करण्यास वाचकांस सोईवार पडेल. लीलबाईची मुलगी पुरी १६—१७ वर्षांची, नवरा मोलमजुरी करून पोटास मिळविणारा व तोही वृद्धांत मोडला जात असे. रोज ३—४ आणे उत्पन्न होत असतील किंवा नाहीं याचा वानवाच होता. तिचा जांवई मद्रास इलाख्यांतील राहणारा, व्यापारी व वयानें सुमारे ६७ वर्षांचा, पण चांगला पैसेवाला. हा गृहस्थ पुत्रेच्छेमुळेच केवळ लग्नाच्या मोहांत पडला असावा असें दिसते. लीलबाई व पुरी यांचा कोर्टपुढे बराच दुलैंकिक आला होता. वारंट बजावणीच्या वेळीं लीलबाईने युरोपियन पोलिसास ज्या शिव्या हांसडल्या त्या सन्मार्गवर्ती माणसांस कानांनी देखील ऐकवणार नाहीत. यामुळे सार्वजनिक काम तडीस नेण्याकरितां त्या पोलीसइन्स्पेक्टरांस आंगजोरानें त्या कैकयीस अडकवून ठेवणे भाग पडले. त्याचप्रमाणे त्या वेसवेचे तोंड कोर्टमध्यें तरी बंद करण्यासाठीं न्यायाधीशास थोडा ढंड करणे जरूर वाटले. “कोळसा उगाळावा तितका काळा” ह्याणून अब्रूदार हिंदु होतां होईल तोंपर्यंत स्वतःचे बायकोवर कोणत्याही कारणावरून न्यायकोर्टात फिर्याद करावयास जाणार नाहीं. वित्ताचा नाश होऊन अब्रू बचावते आहे तर कोर्ट नको, पण दोहोंचा जर न्हास होऊं पाहतो आहे तर मात्र कोर्टजिवळ दाद मागण्यास नवरा किंवा बायको येते. पण अशा गोष्टी वारंवार घडत नाहीत, लाखांत एखादी. यूरोपस्थ लोकांमध्ये अशा

प्रकारचा समज नसावा असा कोट्टातून जे अनेक खटले येतात त्यांवरून तर्क होतो. व्यभिचार, मारहाण, व-गैरे सबबींवरून श्रीमान् व प्रतिष्ठित परद्वीपस्थांचे फार खटले कोट्टात आढळतात. हा प्रकार कुलीन उंच वर्गांमध्यें हिंदु लोकांत आढळत नाहीं, ही गोष्ट सुद्धां फार थोड्या युरोपियन लोकांस कळते. कोट्टापुढे हिंदूचे ख-टले आले तरी अति धाणेरडे प्रकार प्रसिद्धीस येतात त्यां-ह्यन शतपट पाञ्चमात्यांमध्यें वाहेर येतात. तर हा सारा समजुतीचा फरक आहे. निरनिराळ्या राष्ट्रांमध्यें सौंदर्याच्या समजुतीमध्यें फरक आढळतो. कोणास वाटतें, स्त्रीची कटी व पाय बारीक असले ह्यणजे ती सुंदर, कोणी ह्यणतो कपाळ रुंद पाहिजे, कोणी ह्यणतात पोट लांब असावें, कोणास केश लांब आवडतात. मिळून समजुतीचा फरक. त्याचप्रमाणे अब्रू वेअब्रूचा फरक आहे. तो फरक यथास्थित समजला पाहिजे, तरच त्या न्यायाधीशाच्या हातून योग्य न्याय होईल असें समजावें. नाहीं तर हिंदु नवराबायकोचा तंटा आणि युरोपस्थ जोड-प्यांच्या समजान्वयें त्यांचा न्याय, ह्यणजे तो अन्यायच असें ह्यणण्यास कोणता प्रत्यवाय आहे? असो.

बदैफैली माणसांचे स्नेही दुर्व्यसनी, कुत्सितबुद्धीचे असावयाचे. त्यांच्याकडून सुविचार व सद्वर्तन कोणास प्राप्त होणार! लीलबाईच्या अनुयायांनीं तिला सल्ला दिला कीं, प्रागजीनें खोटी फिर्याद केल्याबद्दल दावा आणावा. त्याप्रमाणे हायकोट्टील नामदार मारीएट नांवाच्या न्यायाधीशापुढे हा खटला आला. हा खटला किरकोळी ना० मो० १२

कामाप्रमाणे चालवून तोंडानेंच नानांस यांनी दोष दिला. एवढ्या मोठ्या, फार दिवस अनुभवलेल्या माजिस्ट्रेटास दोषी ठरविणे योग्य वाटले तर, अशा उंच कोटीच्या पापभीरु न्यायमूर्ति मारीएटाने केवळ वाग्दंडाने आपल्या हाताखालच्या माजिस्ट्रेटास मारावयाचे नव्हते. ३९ वर्षाचा नांवाजलेला नोकर मारणेंच सार्वजनिक न्याय-पुष्टिकरणार्थ योग्य होतें तर, त्याच्या गैरवर्तनाचें आपल्या हाताने हुबेहुब सुरेख सकारण वर्णन लेखाने करावयाचे होतें. मारीएट साहेबांच्या मुखांतील मुक्ताफळांना शक्यनुसार तिखटमीठ लावून “मुंबई ग्याझेटांत” नांवर मारीएट साहेबांनी हाणलेली कुन्हाड प्रसिद्ध झाली. ती सरकारच्या नजरेस येऊन गानसाहेब सरकारचे मुख्य सेकटतार (यांची नानांवर पुण्याच्या कारकीर्दीपासून पूर्वीपार वक्रदृष्टि असे) यांजकडून या खटल्याबद्दल नानांचे ह्याणणे काय आहे त्याची मागणी झाली.

सरकाराने नानांचे मुकदम्यास आक्षेप काढले ते येणे-प्रमाणे:—

१ नऊ महिन्यांमार्गे गोष्ट घडली असल्यामुळे फौज-दारी कोर्टात खटला घेणे रास्त नव्हते. याची चौकशी दिवाणी कोर्टात झाली पाहिजे होती. बायकोमनुष्यास वारंटावर कोर्टात माजिस्ट्रेटाने आणावयाची नव्हती.

२ आपण चौकशी करण्याचे ठरविल्यावर तरी होईल तितका लौकर निकाल करावयाचा होता व इतक्या मुदतीमध्ये फक्त ६ साक्षींची तपासणी झाली.

३ माल सांपडला होता तर आरोपीचा जामीन घे-
ण्याचें कांहीं कारण दिसत नव्हते.

४ चौकशी लांबणीवर टाकण्याचीं कारणे सरकारास
योग्य वाटत नाहीत.

५ चोरीचा माल जाणून बुजून ठेवल्याचा आरोप शा-
बीत होत नाहीं असें ठरविणे व आरोपीच्या जवळ सां-
पडलेला माल अडकवून ठेवून शेवटीं फिर्यादीच्या स्वाधीन
करणे या दोन गोष्टींची एकवाक्यता होऊन भेळ बसत
नाहीं.

यांजवर नानांचीं उत्तरे.

१ फौजदारी खटल्याच्या संबंधीं मुद्रीचा विचार
मुळींच नाहीं, हें कायद्याचें तत्व जो नाकबूल करतो,
त्यानें विस्तवावर हात ठेवला तरी भाजत नाहीं, असें
खटलें तर मूग खाऊन ऐकून घेतलें पाहिजे.

२ कोणत्याही खटल्याची चौकशी अमुकच मुद्रींत
संपली पाहिजे असें कोणत्याही कायद्याचें तत्व नाहीं, व
तसें करावयास त्याला सांगावें हणजे तूं डोकीनें चालत
जा असें सांगणे नव्हे काय?

३ माल सांपडला तरी अपराध्यास शासन नको काय?
मग माल सांपडल्याशीं जामीन घेण्या न घेण्याचा काय सं-
बंध बरें? आणि तो तरी सर्व माल सांपडलासा कशा-
वरून?

४ प्रत्येक माणसाचें वाटणे निरनिराळे नाहीं काय?

५ संशयात्मक वर्तनाच्या भिकारी मनुष्याजवळ ऐपती-

पेशां फारच जास्त माल सांपडला तर त्याची कौजदारी न्यायाधीशानें दिवाणी कोर्टाकडून निवाडे करून मागूं नये? तर?

असो कायद्याची ज्यास थोडीबहुत माहिती आहे त्यापाशीं जर या वरील गोष्टीविषयीं वाच्यता करूं लागलों तर तो आहांस वेढ्यांत काढील, कारण, हातच्या कांकणास आरसा कशास पाहिजे? तर मग असत्या अजागळ मुद्यावर ३९ वर्षे तेंच काम केलेल्या निर्लेप कामदाराला सरकारानें दोष लावला हें कसें, असा वाचकांस साहजिक प्रश्न उम्हावेल. तर आठव्या हेन्रीनें अपल्या मर्जीतत्या कार्डिनल बुलसीची काय दशा केली? पेशव्यांच्या वेळीं हरीपंत फडक्याची काय वाट लागली? ज्या वारन् हेस्टिंग्सनें ‘यावत् चंद्रदिवाकरौ’ हं-ग्रज लोकांचें कोटकत्याण केलें, त्याचे सरकारानें कसे धिंडवडे नाचविले? ती हकीगत वाचकांस सांगणे नलगे. या प्रकारचीं इतिहासांतर्गत अनेक उदाहरणे आढळतात. “राजासी जो स्नेही ह्याणे तो एक पढत मूर्ख” या साधुवाक्याचा तरी भावार्थ अशा प्रकरचाच आहे. इराणच्या सायरस राजानें सोलन तत्ववेत्याची गांठ घेतली त्यावेळी त्या तत्वज्ञान्यानें सायरसची गणना सुखी माण-सांमध्यें केली नाहीं, ह्याणून राजास फार आश्र्य वाढून मी सुखी नाहीं का? असा प्रश्न केला. मरणााधीं कोणास सुखी ह्याणतां येत नाहीं असें मुनीकडून उत्तर मिळालें, तें नानांकडे पाहिलें ह्याणजे अक्षरशः खरें वाटतें. हीं सर्व समाधानीचीं कारणे झालीं, पण आहांस एक मुख्य कारण वाटतें तें वाचकांस कसें वाटतें तें पाहूं.

नानांचे द्वितीय चिरंजीव विलायतेहून वारिस्टरची परीक्षा पास होऊन आले होते. त्यांनी मुंबईच्या मुंबईतच काम करण्याचा विचार केला व कांहीं दिवस काम चालले. हायकोर्ट, माजिस्ट्रेट कोर्ट व सालकाजकोर्ट इतक्या ठिकाणीं सदाशीव नानांचे काम चालत असे. त्यांत कांहीं खटले नानांपुढेही असत. कांहीं दिवसांनी मुख्य माजिस्ट्रेटानें नानांस एकांतीं वाप न्यायाधीशापुढे मुलानें वकिली करणे अप्रशस्त, अशा प्रकारचे बोलणे स्थेहसंबंधानें केले. वरीं आत्यावर वापाने ती हकीकत मुलाच्या कानीं घातली. मुलाने इंग्लंडांतील कांहीं उदाहरणे व खुद मुंबई हायकोर्टांतील कांहीं उदाहरणे नानांस काढून दाखविलीं आणि ह्याणाला, इंग्रजी न्यायपीठांत आणखी अशीं उदाहरणे अनेक सांपडतील, मग तुझी माझ्या धंद्याच्या आड कां येतां?

नाना—दादा, आड येतों असें नाहीं. “जन त्रिविध आहे” ते हजार तोंडांनी बोलणार. त्यांच्या तोंडास हात कोणीं लावावा! लोक पाहिजे तें बोलतील.

दादा—नाना! मी तरी तेंच ह्याणतों. उद्धां मी आपत्यापुढे काम घेण्याचें बंद केले ह्याणजे लोक त्याप्रकारें नाहीं का चर्चा करूऱ लागणार! ह्याणतील एवढे हे विलायतेहून पांच सहा वर्षे न्यायीलोकांचा सहवास करून पोक्त दशा पावले ते असेच का? त्यांना त्यांचेच हक्क कोणते आहेत तेही कळत नाहींत? मग ते लोकांचा पक्ष धरून काय ध्वज लावणार? आणि खरेंच, माझा मीच आपत्या कोर्टात आलों नाहीं तर ठीकच. नाहीं तर आपण

मला कोणत्या कोणत्या आधारांवर बंद करूं शकाल कोण जाणे. हायकोर्टात तरी मला वापापुढे काम करूं नको ह्याणून सांगून माझी मानहानि करील काय? तसेच झालें तर मग मी आहें आणि हायकोर्ट आहे, पाहून घेऊ. निदान आतां मला अशा प्रकारचा कांहीं हुक्म मिळेपर्यंत मी येणे बंद करीत नाहीं.

ना०—दादा, तूं इतका चिझूं नको. तूं ‘इंगिलिश वार’ चीं सर्व उदाहरणे दाखवितोस तीं सर्व गोन्या कात-डीच्या लोकांचीं आहेत. काळ्या लोकांची गोष्ट निराळी.

दा०—निराळी निराळी ती कशी? Do you mean they are so base? Pardon me good papa, if I entirely differ from you. English nation is honest and just. (काय ते इतके अधम आहेत? नाना! क्षमा करा. माझा अभिप्राय अगदीं याच्या उलट आहे. इंग्रजलोक प्रामाणिक व न्यायी आहेत.)

बापलेंकांचा हा संवाद झाल्यानंतर कांहीं काळानें सदरील मेरीएटन्यायाचा प्रकाश पडला. आणि शेवटीं सरकारानें नानांस ताबडतोब पेनशन घेण्यास सांगितले. नानांस पेनशन दिले पण त्यामध्ये ‘एका दगडानें दोन अंबे पाडले.’ नानांनी रिकामी केलेली माजिस्ट्रेटाची जागा रायनसाहेबांस देतां आली. ही जागा हातीं पडण्यापूर्वी रायनसाहेब नानांवर डोळा ठेवलेल्या गाँनसाहेबांचे हाताखालीं फार दिवस अगदीं संनिध काम करीत असत.

पेनशन सन १८८० सालांत चालू झालें, ह्याणजे नानांचें उत्पन्न निमे कमी झालें. अफाट कुटुंबाचा कि-

त्येक दिवस चाललेला खर्च एकाएकीं कमी करणे जरा अवघड पडले. तथापि खर्च कमी करणे हें पहिले काम नानांनी मनांत आणून ताबडतोब तडीस नेले. दोन गाड्यांतून एक ठेवली. कांहीं चाकर कमी केले. कांहीं मास्तरांचे काम आपणच करू लागले. मुंबईतील पाठारे परभूजातील साधारणतः लोक फार खार्चिक व वहुतेक लोक श्रीमंती थाटानें वागणारे. कितीएक ठिकाणीं तर “श्रीमंती हवा नि सनकांड्यांचा दिवा” अशी स्थिति असते, पण नानांचे अगदीं कोंकणस्थी चाय्याचे वर्तन असे. १० वर्षाचे जुने आंगरखे व पायांतील बूट हे वापरतों असे प्रसंगवशांत त्यांचे स्वतःचे तोंडचे शब्द आमच्या कानीं आलेले आहांस आठवतात. व कोंपरावर फाटल्या ठिकाणीं सदन्यास ठिगळ्या मारून सद्रे आलीं त्यांच्या आंगांत प्रत्यक्ष पाहिले आहेत. नाना भोजन करून उठल्यानंतर पाहिले तर त्यांचे ताट धुतल्यासारखें निर्मळ असे; वहुतकरून पानावर पदार्थ घेऊन टाकला असें त्यांस आठवत नाहीं असें ते वारंवार झणत. हे गृहस्थ मितव्यांयी, मिताहारी व मितभाषणी, नियमित वर्तनाचे, तथापि अमितविचारी पुरुष होते.

भाग १२.

पेनशन घेतल्यावरचा नित्यक्रम.

सर मंगळदास नशुभाई यांचे एक चिरंजीव वयांत आल्यावर कांहीं कारणावरून बापलेकांमध्यें एक असा प्रश्न निघाला कीं, बापाच्या हयातीत वडिलोपार्जित म-

तेचा हिस्सा मुलास मिळावा किंवा नाहीं व तो मिळाल्यास किती? आणि अल्प संपत्ति वडिलोपार्जित असून, तिच्यावर मुलाने आणखी शतपट संपादन केली तर ती मुलाची स्वसंपादित संपत्ति ह्याणाची किंवा वडिलोपार्जित समजाची? अशा प्रकारचे कांहीं प्रश्न निघून, त्यांचा निकाल करून घेण्याकरितां स्थानिक हायकोर्टात जावें लागले.

श्रीमंत रा. रा. सर मंगळदास हे स्वकष्टाने व स्वाक्षल-हुशारीने अल्प संपत्तीचे साह्य घेऊन राजे होऊन बसले. हा पुरुष खोल दृष्टीचा व तीव्र बुद्धीचा नुकताच होऊन गेला. मोठा हिया करून व्यापारधंदा करणारा आणि एखादे काम हातीं घेतले ह्याणजे तें तडीस जाई तोंपर्यंत त्यास अश्रांत श्रम करून विलगणारा, विलक्षण मानी, आणि पाहिल्या मनुष्याची तत्काल परीक्षा करून ध्यानांत ठेवणारा होता. यामुळे सर मंगळदासांच्या पदरची वस्तु किंवा मनुष्य ह्यटले ह्याणजे निवडक असावयाचे. याच्या खातरीस मनुष्य पटायला फार दिवस लागत व फार थोड्या लोकांची वर्तणूक व हुशारी यांच्या मनास येई.

एकच शहरांत नाना व सर मंगळदास हे दोघे उद्यास आले असत्यामुळे उभयतांचा परिचय फार दिवसांपासून होता. पुढे नानांच्यै जाणेयेणे त्यांच्या घरी असेच. नानांस पेनशन घेतल्यापासून विशेष उद्योग नाहीं असें पाहून सर मंगळदास त्यांस आपल्या जवळ बसण्यास बोलावूं लागले. कोणतेही महत्वाचे काम करावयाचे ज्ञात्यास, नानांच्या नजरेखालून गेल्याशिवाय बहुशा

होत नसे. कोणतेही काम नानांच्या हवालीं झाल्यावर, त्यांत पूर्ण मन घालून पोक्त विचारानें तें काम तडीस नेण्याचे उपाय योजण्याची संवय सर मंगळदासांच्या मनावर दिवसेंदिवस अधिकाधिक बिंबूं लागली, व नानांस सोडणे या बज्या व्यक्तीस बरें वाटेनासें झाले. सर मंगळदासांच्या घरीं रोज नेमलेल्या वेळीं जाऊ लागले, व नेमलेल्या वेळीं परत येऊ लागले. यावरुन लोकांचा समज कीं, नाना या श्रीमान् गृहस्थांच्या नोकरीस राहिले. ३९ वर्षे एकसारखी सरकारची नोकरी झाली तरी अद्याप या एकमार्गी वृद्ध कामगारांना नोकरीचा कंटाळा कसा येत नाहीं याचे आश्र्य वाटे. (Man is the bundle of habits.) मनुष्य ह्याणजे संवईचा संचय. श्री-शंकराचार्य महामुनी महान् तत्त्ववत्ते यांचे मत आहे कीं, वृत्ति हेंच या देहाचे कारण. नाहीं तर मुक्ति अगदीं सुलभ आहे व समीप आहे. कृति आणि वासना यांची सांगड आहे. अद्वैतवादी तर ह्याणतात, हा सर्व देह-वासनेचाच परिणाम होय. ज्या वस्तूचा मनानें किंवा कोणत्याही इंद्रियद्वारा अनुभव घेतला असतो त्या वस्तूचीच वासना उत्पन्न होते. अधिक वासना, अधिक कृति व ही अस्खलित मालिका सुरु झाली ह्याणजे त्यास व्यसन ह्याणतात. फार दिवस नोकरी करीत आलेल्या मनुष्यास व्यापार करावासा वाटत नाहीं व व्यापान्यास नोकरीचा कंटाळा व तिट्कारा येतो हें साहजिकच आहे. कोणी ह्याणतात मला रोज एकाद्या ग्रंथाचीं दृहा पांच पृष्ठे वाचल्याशिवाय चैन पडत नाहीं, कोणास कांहीं वेळ

तरी रोज ईश्वरभजन न केले तर बरें वाटत नाहीं, कोणास तंबाकू ओढत्या किंवा खाल्याखेरीज शौच होत नाहीं. मुंबई शहरांतील कितीएक व्यक्तींस चाहा “पिल्या” वांचून “ झाड्यास सुटत नाहीं.” एतावता हा सारा संब-ईचा ह्यणजे शिक्षणाचाच खेळ नव्हे काय? आमच्या डोक्यावरील परद्रीपस्थ लोक ह्यणतात, हिंदुस्थानच्या लोकांस सार्वजनिक व्यवस्था करितां येत नाहीं, जुटीने घंदा करवत नाहीं, प्रजेने एक मत होऊन राजाकडून आपले अनहित टाळून हित करून घेतां येत नाहीं. या सर्व आक्षेपांचे एकच उत्तर आहे. तें वाचकांस आर्हीं सांगणे नलगे. मग नाना याच नियमास अनुसरले यांत नवल तें कोणतें?

नानांची दिनक्रियेची रीत ह्यटली ह्यणजे, सकाळीं उ-टून मुखमार्जनादि आन्हिक आटपत्यावर घरांतील लहान-मोळ्या मुलांच्या विद्याभ्यासाकडे वेळ घालवावा. कोणी भेटावयास आले तर, त्यांच्याशीं सुखदुःखाच्या गोष्टी योग्यतेनुसार बोलाव्या व घरच्या घरांत संसारसंबंधीं इतर कामांची देखरेख करावी, याप्रमाणे दोनप्रहरपर्यंत कालक्षेप करून भोजनोत्तर सायंकाळीं तीन वाजे तों वर्तमानपत्रे स्वतः वाचावीं व मुलांकडून मराठी व इंग्रजी ऐपतीप्रमाणे वाचवावीं. आणि नंतर श्री० सर मंगळदा-सांकडून गाडी न्यावयास आली ह्यणजे त्यांच्याकडे जावें तें ७ वाजतां परत घरीं यावें. पुन्हां भोजनोत्तर मुलांस शिकविणे, ऐहिक व पारमार्थिक ग्रंथ इंग्रजी किंवा मराठी अथवा संस्कृत वाचणे, वाचिवणे, किंवा श्रवण करणे

यांत दहा वाजेपर्यंत वेळ घालवावा. दिवसभर प्रामाणिकपणानें, मानसिक अथवा शारीरिक कष्ट करणाऱ्या मनुष्यास अस्खलित झोपेपासून सुखानुभव मिळतो, हुशारी येते, गलित झालेल्या अंतरबाह्यशक्ति तरतरीत होतात, तें सुख घेण्यास जावें. याप्रमाणे तावश फेरफार न होतां नित्यक्रम चालला होता.

भाग १३.

इंदूरची कारकीर्द.

इतक्यांत इंदूरचे होळकर श्रीमंत महाराज तुकोजी-राव आपल्यास कोणी तरी दिवाण शोधीत आहेत अशी वर्तमानपत्रांतून खरी खोटी बातमी उढू लागली. कित्येक वर्तमानपत्रे इंग्रज सरकारच्या अमलांतील बडे कामगारांची नावें पुढे करू लागलीं. त्यांतून अर्थातच कित्येक नावें योग्य होतीं व कित्येक वर्तमानपत्रांशी “येन केन प्रकारेण” त्यांचा संबंध असे ह्याणून पुढे आलीं व कित्येकांचीं नावें त्यांच्या तोंडपुजेपणामुळे किंबहुना त्यांच्या पाताळ्यांत्री खटपटीमुळे आलीं. अशा कित्येक गृहस्थांमधून मनुष्य निवडण्याची तरी एक चतुराई होती, व ती आपल्या कैलासवासी महाराजांच्या आंगीं होती हें कोणीही नाकम्बळ करणार नाही. हिंदुस्थानांतील नामांकित संस्थाने आहेत, त्यांत होळकर महाराज तुकोजीरावासारखा धूर्त, धाडसी, विद्वान्, राजकारस्थानी आपला ज्या ज्या लोकांशी प्रसंग येईल त्या लहान थोरांवर नेहमीं पगडा बसविणारा आणि वेळ मा-

रुन नेणारा या उघोगी राजासारखा आढळणे कठीण. दोन तीन असामींस बोलावून नेलें. त्यांपैकीं एकही मनास आला नाहीं. पुढे कांहीं दिवसांनी एक साधारण वकील होळकरांकडून नानांकडे आला आणि दिवाणिगिरीचीं वर्खे स्वीकाराल का? अशी होळकरांच्या वतीने चौकशी करूं लागला. आमंत्रण घेऊन आलेल्या गृहस्थांची व नानांची पूर्वी ओळख मुळींच नव्हती, सबव त्यांच्यापाशीं विशेष पालहाळ न लावतां त्यांस थोडक्यांत उत्तर असें दिलें की:—“आही आजपर्यंत इंग्रजसरकारची नोकरी बरेच दिवस केली. इतःपर अन्यत्र ठिकाणी थोडक्यासाठीं आपणांस बांधून घेण्याची इच्छा नाहीं.” तुकोजी महाराजांचा चिकित्सक स्वभाव, आलेल्या वकिलांस चांगला माहीत होता. ते आपणास आडवेतिडवे प्रश्न करतील आणि त्यांच्या पुढे समर्पक उत्तरे देतांना आपली पांचावर धारण बसेल; त्यापेक्षां नानांचे अक्षरशः थोडेच आहेत ते शब्द टिपून घ्यावे असें मनांत आणून त्यांनी सदरील वाक्य आपल्या सरणवहींत नोंदलें. हा नकार श्रीमंतांच्या हातीं पडतांच तो कागद त्यांनी आपल्या खासगी पेटींत ठेवावयास दिला. दरबारच्या मंडळींत नानांनी जागा नाकारिली, ह्याणून बातमी पसरली. हें वर्तमान ऐकून कितीएकांस आनंद झाला, कांहीं वाईट झालें असें बोलूं लागले. नाना फार कडक न्यायाधीश अशी त्यांची कीर्ति पुणे, सोलापूर वैगैरे ठिकाणी फार झाली होती. ज्या आपमतलबी लोकांस नाना येत नाहींत असें समजलें ते खुशालले, पण

पापभीरु, सत्याचरणी व न्यायप्रिय कांहीं गृहस्थांस तात्कालिक सिन्नता आली. नाना मोरोजीकडून आलेख्या या वरकर्णी नकाराचा तुकोजीमहाराज आठ पंधरा दिवस विचार करीत होते. पुढे एके दिवशीं मुंबईहून जवाहीर विकल्पाकरितां एक मारवाडी गेला. त्याचे जवळ महाराज जवाहीर पारखीत असतां नानांच्या गोष्टी निघाल्या. मुलचंद मारवाडी नानांस फार चांगला ओळखीत असे. नानांकडे या नाशिककर मारवाड्याचे फार जाणे येणे असे. हे गृहस्थ मोठे धाडसी व्यापारी असत. बज्या साहेबलोकांमध्ये व एतदेशीय श्रीमान् गृहस्थांकडे यांचे वळण मोत्ये व जवाहीरविक्रीच्या संबंधाने फार असे. या गृहस्थांस त्यांच्या नांवावरून व तीन शेंड्यांवरून मात्र मारवाडी असें ओळखतां येत असे. नाहीं तर सर्वांशीं पक्के नाशिककर कोंकणस्थ ब्राह्मणच ह्यणणे योग्य दिसेल. त्यांचें तें चक्रीदार ब्राह्मणी तांबडे पागोटे, ढोंपरांवर जुन्या चालीचे पांढरे आंगरखे, कानांत झोंकदार भिकबाळी, पायांत पुणेरी आपाशाई जोडा, व खाकेस तंबाकूची चंची, व नवीन पद्धतीची काठी, याप्रमाणे पोषागाचा थाट पाहिला ह्यणजे, मुलचंदजींच्या पाणीदार डोळ्यांवरून व सुहास्य भाषणावरून हा कोणी खोल बुद्धीचा, धूर्त, चौरस द्रबारी गृहस्थ नानाफडणिशी काव्याचा आहे असें प्रथमदर्शनीं परक्यास भासत असे. या मारवाड्याने आपला डाव साधण्याकरितां ह्यणा किंवा नानांच्या आंगचे अलौकिक खरे गुण जाणल्यावरून ह्यणा, तुकोजीराव महाराजांपुढे

चिनई खडीसाखर पेरली व दर्शविलें कीं, जरी नाना मो-
रोजी निरपेक्ष होऊन कालक्रमण करितात असें ह्याणतां
तरी माझ्यासारखाच गृहस्थ जाऊन गर्डी पडला तर ते
आपल्यापाशीं येणार नाहींत असें वाटत नाहीं. मुलचंद!
आही तरी नाना हिंमत खचून बसले आहेत असें
ह्याणत नाहीं. कारण त्यांच्याकडून आहांस उत्तर आहे,
तें मोठें कारकुनी बाष्याचें दिसतें. मनुष्य पण फार
खोल वुझीचा दिसतो खरा. हें पहा त्यांकडून आलेले
उत्तर कसें आहे तें. ते ह्याणतात, “आहीं इंग्रज
सरकारची नौकरी बरेच दिवस केली” याचा अर्थ आतां
मी थकलों असा नव्हे. तर इतके दिवस मोठीं मोठीं
जोखमाचीं कामे करून अनुभवलेले आहों. “अन्यत्र
ठिकाणीं थोडक्यासाठीं आपणांस बांधून घेण्याची इच्छा
नाहीं.” याचा भावार्थ आहांस असा दिसतो कीं, त्यांस
मोठा पगार पाहिजे. ‘व बांधून घेण्याची इच्छा नाहीं’
ह्याणजे स्वतंत्रतेने काम करणार. एकंदरीत यांच्या उ-
त्तरावरून नकाराविषयीं लोकांत कंडी उठली आहे ती
खोटी व निराधार. मुलचंद! विलंब नको. आज
निघून जा आणि नानांस घेऊन या. ते येतील अशी
आमची या उत्तरावरून खातरी होते. चला तर निघा.
खर्चास काय लागेल तें घेऊन जा.

मुलचंदजी नानांस इंदुरीं नेण्यास येऊन ठेपले. ना-
नांनीं शेटजींस एकदम रुकार दिला नाहीं इतकेंच नव्हे
पण जाण्याविषयीं जेवढ्या हितकारक गोष्टी शेटजींनीं
दाखवाव्या तितक्यांचे नानांनीं तात्काल निरसन करून

टाकावें. होळकर क्षणिकबुद्धीचा आहे, तो केव्हा हा-
तांत नारळ देर्इल कोण जाणे. आमच्यावर काम सौं-
पणार नाहीं. आपण आंत ढवळाढवळ करीत बसणार.
मग आह्सांस लोक नंव ठेवणार, मोठे नांवाजलेले मा-
जिस्ट्रेट गेले, काय ध्वज लावले? तशांत राजे ते. आ-
ह्सांस एखादें अनन्वित कृत्य करण्यास सांगितलें व आहीं
नाकारिलें कीं, आह्सांवर खप्पा मर्जी होणार. परमेश्वरानें
अर्धी भाकर दिली आहे, त्यांत संतोष मानावा, नाहीं तर
आणखी कांहीं तरी एखादें किचाट आंगावर आलें तर
काय व्या.

मु० या भयानें का लपून बसायाचें?

ना० तसेंच केवळ नव्हे; मुलचंदजी! आज आपण
या आतां. मग दुसऱ्या वेळीं याचा विचार करू.

मु० वरें. तर मग केव्हां येऊं?

नाना० केव्हांही या, मी रिकामाच आहें.

ऐकलेंसना? मुलचंदजी तर इंदुरास जाण्याविषयीं
फार आग्रह करताहेत.

आपल्या घरीं चालून आयतें आलें तें टाका कां? होळकर क्षणिकबुद्धीचा असला तर आमचें आहे तें तर
घेत नाहीं. झालें तर, मुलांचें कल्याण होईल, नाहीं तर¹
आहे यापेक्षां वाईट स्थिति होत नाहीं. मग माघार
कां? होळकरानें तुमच्या कामांत ढवळाढवळ केली,
तर लोक तुह्सांस नांवें कां ठेवतील? राजास त्यांनी ठे-
वावीं. इतकेंही असून लोक बडबडले तर, आपल्याला
काय त्याचें. मूर्ख लोक आह्सांस इंदुरास न जातां

जर दोष देऊ लागले तर आपल्यास त्याचें काढीमात्र दुःख नाहीं. जग त्रिविध आहे, त्याचे तोंडास हात कोणी लावावा? होळकरची नौकरी पतकरली ह्यणजे अन्यायाची कामे करण्याचा करार केला पाहिजे असें नाहीं. त्यांची इतराजी झाली तर त्यांस आपली अर्धी भाकरी काढून घेववत नाहीं. त्यांच्याकडून एक कोरभर मिळेल ती ते देणार नाहींत. नाहीं तर बलाय गेली. आपण ईश्वरास सरून वागत असावें. आत्महितासाठीं डोळेझांक करू नये, मग किचाट आलें तर त्याची काळजी वाहत बसण्यांत काय हांशील? आपलें मन खाईल असें काम मात्र करू नये. हे आमचे बायकांचे विचार आहेत. आही घरांत बसून गोष्टी सांगणार. पण “टांकीचे घाव खाल्यावांचून देवकळा येत नसते.”

नाना०—तर मग हें काम पत्करावें असा आपला सर्वांचा अभिप्राय दिसतो. बरें. दादा काय ह्यणतो तें पाहूं. गजानन! दादा रिकामा असला तर ह्यावें इकडे येऊन जा.—

ना०—दादा! ती घे खुर्ची; जबळ बैस. यांचें मत इंदुरास जावें असें आहे. तुझें काय ह्यणें आहे? आपली प्रस्तुत स्थिति लक्षांत आणून उत्तर दे. बाबा वैरे मान डोलवतील मात्र.

दादा—इंदुरांत हायस्कूल आहे; मुलांच्या शिकण्याची कांहीं अडचण नाहीं, विनाला मात्र येथें रहावें लागेल. मीही येथें राहीन, किंवा तिकडे येईन. कसा विचार ठरेल तसें करू.

नाना०—ह्यणजे जायचें ही ठरलेली गोष्ट समजून तुं पुढील तजवीज कशी करावी ती सांगतोस. पण मी पहिलीच गोष्ट अद्याप ठरवूं पहात आहें.

दादा०—तुझांला तरी active life पाहिजे, ह्यणजे प्रकृति नीट राहील.

नाना०—बरें समजलों. तुझां सर्वांचे मतें जावें असेंच ठरतें. तर तसेंच कां होईना.

इंदूर मुक्कामीं पोहोंचल्यावर नानांस वस्त्रे मिळण्यास दहा वीस दिवस मोडले. तुकोजीराव होळकर ह्यणजे संशयाचें घर. पहिल्या भेटीस राजाने आपणास असे अनुभवी व कुटुंबवत्सल गृहस्थ दिवाण मिळाले ह्यणून आनंद प्रदर्शित केला. दुसऱ्या भेटीस ह्याणाले, तुळी ह्यातारे फार दिसतां. कांहीं दिवसांनी त्यानीं एक नानांस असें कोडे घातलें कीं, नाना तेचें राहतील असें कोणास वाढूं नये. “काजी बोले नि ढाढी हाले पण राजा बोले नि ढळ हाले.” एक दिवस तुकोजीराव आपल्या जवळच्या मंडळीस ह्यणतातः—

काय हो, नानासाहेबांनी इंग्रजसरकारची इतराजी झाल्यामुळे पेनशन घेतलें.

उ० जी सरकार, त्यांना मोठा टपका दिला. कां पंत ? होय, आहींही असेंच कांहीं ऐकिलें होतें. त्यांना पेनशन मिळण्याचाही वानवाच होता. कांहीं कमी करून वाटतें मिळतें.

हो०—कोण आहे तो ? नव्या दिवाणसाहेबांस चोलावा.

बसा नाना. तुझीं इतके लौकर पेनशन कां घेतलें?

नाना०—आमचीं ९९ वर्षे भरून गेलीं.

हो०—तुझांला पेनशन कांहीं कभी मिळतें तें कां?

नाना०—नेटिव लोकांत याह्यान अधिक वेतन कोणास मिळूळू नये असा सरकारचा कायदाच आहे.

हो०—तुझांला इंग्रज सरकारनें कांहीं टपका देऊन काढलें मग तुझी आमच्या काय उपयोगी?

आहांस दोष देऊन काढलें ही गोष्ट अगदी खोटी. इतकेच नव्हे पण वयाच्या ९९ वर्षांनंतर नौकरीवर ठेवूं नये असा इंग्रज सरकारचा ठराव असतां सरकारानें आमचें काम मनांत आणून मेहरबानीने आहांस तीन वर्षे जास्त ठेवून घेतलें, हें आदीं मोठीं मोठीं नेकीने जोखमाचीं कामें बजावलीं त्याचें फळ होय. सरकारच्या मनांत आहांविषयीं कांहीं संदेह आला असल्यास महाराजांनी आहांपाशीं शोध घेण्यापेक्षां सरकारचे इंग्रज सरकार स्थेही आहेत त्यांजपाशीं परस्पर चौकशी करावी हा आहांस उत्तम मार्ग दिसतो. तशांत महाराजांच्या आदी उपयोगी नसल्यास, आदी उद्दृक्त मुंबईचे प्रस्थान ठेवितों. परक्यास आपल्या घरीं आणून त्याच्या गुणदोषांचा त्याच्याशींच ऊहापोह करण्याचा घाट घालणे हा सैजन्याचा नमुना आहांस कोठे आढळला नव्हता.

हो०—नाना! तुझांला आमचें बोलणे इतके असल्या होण्याचें कारण नाहीं. “बाळंतिणीच्या वेदना बाळंतिणीसच माहीत, वांझेस सांगून काय उपयोग” “दुरुन डोंगर साजरे.” राजा हें पद शोभतेंसे दिसतें पण वाहकास

फार टोंचते. तुम्ही कांहीं दिवस राहणे करा, लौकरच निकाल होईल.

“ लोभमूलानि पापानि ” पाहिलेना मुलचंदजी !

आखांला अजून कांहीं ह्यणतां येत नाहीं. आपले नि गिबसाहेबांचे कसें आहे? महाराज तुम्हांविषयीं त्यां-जपाशीं चौकशी करतील.

नाना०—तुमच्यापाशीं तरी महाराजांच्या अंतर्या-मच्या गोष्टी चालतात. गिबसाहेबांचा आमचा मोठासा स्थेह नाहीं तरी वांकडेही आहे असें ह्यणण्यास कारण नाहीं. मुंबईहून गेल्यापासून त्यांची आमची भेट नाहीं.

मु०—कांहीं खटपट होण्यासारखी असेल तर पहा.

नाना०—छे, छे, छे, ती गोष्ट बोलूऱ्यु सुद्धां नका. मीं आजपर्यंत कोणाच्या पायधरण्या केल्या नाहींत.

गिबसाहेबांच्या पत्रावरून होळकर महाराजांचे मन स्थिर झालें. नानांच्या चांगुलपणाविषयीं तुकोजीरा-वांच्या मनांतील किंतु उड्हून गेला, आणि वर्खे देण्याचा निश्चय व मुहूर्त ठरला. मामूल चालीप्रमाणे समारंभ होऊन नाना काम पाऊऱ्यु लागले. तुकोजीराव महारा-जांनीं आपल्या राज्यांतील जमाबंदी काम कोणत्याही दि-वाणावर सोंपविलें नाहीं. हुशार नांवाजलेले लोक कारभारी नेमले पण त्यांच्या हातीं दिवाप्पी फौजदारी मात्र असे. हे महाराज पैशाच्या कामांत कोणासही पातीत नसत. ह्यांस असें वाटे कीं, आपल्या अकलेपुढें दिवाणाची अ-क्ल व्यर्थ आहे. इंग्रजी शिकलेले हुशार लोक लेख चांगले लिहितात पण राज्यकारभारप्रकरणीं कारस्था-

नांत त्यांस कांहीं कळत नसतें. तर लंबलचक शोभिवंत इंग्रजी भाषेत पत्रे लिहून जर आपला कावा या लोकांस साधतां येत नाहीं तर त्यांचे शुष्क शब्दलालित्य घेऊन काय चाटावयाचे? राज्यकारभार पहावयाचा ह्याणजे आपले राज्य अधिक बळकट होई अशी तजवीज करावयाची. अधिक श्रीमान् झाले कीं अधिक सामर्थ्य आले. द्रव्याने सर्व कांही होतें. हें तत्व या नवीन पद्धतीच्या लोकांस कळत नाहीं. या लोकांचे धोरण सर्व खन्या राज्यशकटधुरीणत्वाच्या अगदीं उलट असतें. तात्पर्य मोठमोठे पगार देऊन या लोकांस ठेविले तरी यांच्यावर रात्रंदिवस देखरेख आपणांस ठेवणे भाग असतें. मग कसे तरी आपले विचार दुसऱ्यास इंग्रजी भाषेने कळवितां येतात, असा थोडक्या पगाराचा सांगकास्या मनुष्य असला तरी आही त्याच्यापासून कारभास्याचे काम घेऊं, नव्हे पण अधिक चांगल्या रीतीने घेऊं, कारण सांगितलेल्या कामांत असले लोक आपली अक्कल तरी लढविष्याचा प्रयत्न करीत नाहींत. आणि इंग्रज लोकांनी वाखाणलेल्या लोकांस आढऱ्यता फार असते. लोकांमध्ये आपल्या नांवाचा डंका पिठून घेण्याची ज्यांना इच्छा फार असे लोक आमचे गाडीवान झाले ह्याणजे आमच्या मनांत पूर्वेकडे ज्ञावयाचे असतां, त्यांची ओढ पश्चिमेकडे असते, एतावता गाडीचे मात्र हाल होतात व एकाचेही अंतर्गत तडीस जात नाहीं.

नानांस सोंपलेल्या कामांत त्यांच्या हातून आळस तर कधीच व्हावयाचा नाहीं, हा त्यांचा अंगस्वभावच व-

नून गेला होता. त्यांत ज्या कामाबद्दल पगार मिळतो त्या कामाबद्दल यांच्या हातून हेलंठाई होईल हें मनांत सुद्धां आणें नलगे. या ठिकाणी प्रातःकाळी दै पासून ९ वाजेपर्यंत दिवाणी व मुलकी किरकोळ कामांची सुनावणी होऊन होईल तितका कामाचा रोजचा फडशा होत असे. ११ वाजतां दिवाणसाहेबांची कचेरी मोतिंगल्यांत भरत असे. या ठिकाणी अर्जदारांची समक्ष भेट घेऊन प्रत्येकाची हकीकत व तक्रार यथास्थित नाना ऐकून घेत असत. कित्येक दिवाण कागदोपत्रीं पुरावा पाहून निकाल आपल्या मते यथान्याय करीत असत. पण अशा पद्धतीने पक्षकाराचे समाधान होत नाहीं. प्रत्येकास वाटें कीं माझ्या कामाचा मी अधिक चांगला खुलासा करीन, व न्याय मिळवीन आणि न्यायाधीशानेंच त्यांना मोडून काढले खणजे जरी एकाद्याचा मोड झाला तरी त्यास इतका असंतोष होत नसतो. असो. यानंतर इंग्रजी कामाला सुरुवात होई. हें काम फार नाजूक व विशेष बिकट, कारण हा पत्रव्यवहार होळकर व रेसिडेंट यांच्यामध्यें असावयाचा. एथील पोलिटिकल एंजंट यावेळी सर लिपेल ग्रिफिन होते. या दोन प्रचंड बुद्धिमान् व दुराग्रही पुरुषांमधील पत्रव्यवहार ह्याणजे तेलांत पाणी मिसळून त्याचा अगदी एक जीव करण्याचा यश होय. या उभय मूर्तींची बुद्धि, साहस, दुराग्रहीपणा आणि आपआपल्या हितानहिताविषयीं डोळ्यांत तेल घालून झटप्प्याचा स्वभाव हा जगास मी सांगेन तितका थोडाच होईल. या दोन्ही पक्षां-

मध्ये बहुतेक कामांत नेहमीं मतविरोध असेच. याची एकवाक्यता करीत असतां महाराज तुकोजीराव यांची मर्जी संभाळणे हें तर पहिले काम होतें, कारण त्यांनी आपल्या हितरक्षणार्थ मजला पगार देऊन ठेविले आहे, तर हें नाना अहर्निशीं मनांत वागवीत असत. ग्रिफिन साहेबांची मर्जी खप्पा झाल्यास एवढा मोठा पगार देऊन कारभारी महाविद्वान्, अनुभवी, शांत स्वभावाचे, तोड-जोडीच्या कामांत निपुण असे पहाण्यांत मग महाराजांची चतुराई ती काय राहिली? सत्यास बाघ न येऊ देतां आपली वर्तणूक ठेवणे हें तर नानांचे आरंभापासून शील असे. आतां “एकीकडे विहीर नि एकीकडे आड” अशी नानांची स्थिति झाली होती. तथापि तोडजोडीने, सलोख्याने व धूर्ततेने नानांनी सतत दोन वर्षे काढिलीं. इतकेच नव्हे पण दोन्ही राक्षसांची मर्जी संपादन करून काढिलीं. एके दिवशीं सर ग्रिं. साहेब नानांस ह्याणतातः—“नाना! एक बाजूस सुसर व एक बाजूस वाघ अशा कचाटींत तूं सांपडला आहेस.”

हें इंग्रजी काम आटोपल्यावर दिवाणी व फौजदारी अपिलाचे काम सुरु होत असे. वकिलांच्या तकारी ऐकून घेऊन निकाल होत असत. हें दरबारांत काम झाल्यावर घरीं ७८ वाजल्यापासून १० वाजेपर्यंत पुन्हा मुलकी व दिवाणी कामाची सुरुवात होई.

प्रत्येक आठवड्यांत एक वेळ एजंटसाहेबांकडे जाण्याची कारभान्याची वहिवाट असे. कारणपरत्वे महारा-

जांकडे जाऊन बिकट कामांत असतील त्या भानगर्डी-बद्ल महाराजांशी ऊहापोह चालत असे.

नानांची सचोटी व साधेपणा महाराजांस पक्केपणीं मागील चरित्रावरून माहीत असल्यामुळे एखार्दे अन्यायाचें किंवा आडमार्गाचें काम करावयाचें असल्यास त्या चांडाळचौकडींत कारभान्याची योजना होत नसे. व होतां होईल तोंपर्यंत तें काम नानांच्या नकळत होत असे, यामुळे नानांची एक मोठीच अडचण दूर झाली होती.

महाराजांचे जामात गोविंदराव बुळे (बाबासाहेब) यांची पत्ती वारल्यास फार दिवस झाले. महाराज व बुळेसाहेब या उभय कुटुंबांमध्ये बरेच दिवसांचे वैमनस्य आहे. बुळेसाहेब यांचे सरदार व फार श्रीमान् घराणे आहे. सरकारघराण्याशीं वांकडे असल्यामुळे गोविंदराव शहराचाहेर राहतात. शहरामध्ये स्थावर जिनगी व छावणी-मध्ये वास असल्यामुळे सरकाराशीं त्या घराण्याचा वारंवार सामना होण्याचा प्रसंग येत नसे. शेवटीं तुकोजी महाराज होळकर यांच्या मर्जीतल्या एका वामनराव नांवाच्या मनुष्यास घर बांधण्याकरितां शहरच्या हड्डीवर जागा मिळाली. हे वामनराव इंदूरचे डावरे होत. पुण्यांतील प्रसिद्ध कीर्तिवत्सल डावरे हिंदुस्थानच्या लोकांस माहीत झाले होते, त्याच मानानें सदरील वामनराव होळकरसंस्थानांत प्रसिद्धीस आले असें हाटलें तरी चालेल. ह्या जमिनीमध्ये कांहीं भाग बुळेसाहेब यांच्या जमिनीचा गेला आणि उभय पक्षांमध्ये वादास कारण उपस्थित

झालें. बुळेसाहेबांनीं दिवाणीकोर्टात तत्संबंधानें दावा मांडला. होळकरशाईतील न्यायपीठांनीं सरकारतर्फे निवाडा दिला हें सांगणे नलगे. बुळेसाहेब यांसही त्यांत कांहीं नवल वाटले नाहीं. रोगी मरणार अशी जरी घरच्या माणसांची व वैद्यबुवांची खात्री असली तरी त्रिदोष झाल्यावर सुद्धां हेमगर्भाच्या मात्रेचे दोन वळसे रोग्यास देण्यास कोणी अनमान करीत नाहींत. या तत्वास अनुसरून ह्याणा किंवा कोणत्याही उद्देशानें असो, बुळेसाहेबांनीं दिवाणसाहेबांकडे अपील केलें. तथापि सरकारतर्फेच निवाडा व्हावयाचा, अशी त्यांची बहुतांशी खात्री होती. पुराव्याचें तालमान पहाण्याकरितां नाना तराजू हातांत घेतात तों बुळेसाहेबांचें पारडे जमिनीवरून हालेना. नानांनीं नेहर्मीच्या सचोटीप्रमाणें तुकोजी महाराजांसारख्या कृतांत काळासही न भितां व आपल्या दिवाणगिरीचा खांब कोरम होईल असें मनांत न आणतां बुळेसाहेबांच्या वतीनें हुकुमनामा दिला. ही वरील गोष्ट धारिष्ठाची व निस्पृहपणाची घोतक आहे याविषयीं कोणाच्या तरी मनांत संशय येईल काय ?

तीन मारवाडी सावकारांवर सरकारतर्फे लाखों रुपयांचे दावे करून दिवाणीकोर्टात फिर्यादी सुरु असतां फिर्यादीच्या समर्थनाकरितां कांठीं खोटे दस्तऐवज झाले असें ऐकूं येत असे. या तीन मारवाड्यांपैकीं एकानें दुसऱ्या एका अफूच्या व्यापाऱ्यास कांहीं अफूच्या गोळ्या विकल्या व तो माल खरेदीदारानें आपल्या ताब्यांत तत्क्षणींच न घेतां मूळ मालकाच्याच घरीं एका खोलींत बंद करून

ठेवला. कांहीं दिवसांनी घरांतील एका चाकरमाण-
सानें ती खोली झाडण्याच्या इराच्यानें न समजून उघडली;
ही बातमी खरेदीदाराच्या कार्नी गेली. खरेदीदारास
महाराजांनी आपल्या पाठीशीं घातलें आणि खरेदीदारा-
कळून त्या दिवाणी खटल्यांतल्या सावकारावर फौजदा-
रीत फिर्याद करविली. त्या सावकारावर काहर उच्छ्लून
असा आव घातला कीं यामध्यें त्याला गेलाबाजार दोन
वर्षांची तरी कैद व्हावी. यामध्यें महाराजांचा हेतु इत-
काच असावा कीं, या भयंकर फौजदारीची धास्ती पळून
त्या सावकारानें आपल्या दिवाणी खटल्यांत महाराजांची
मनासारखी समजूत करावी. राजा आणि प्रजा यांमध्यें
वाद पडला ह्यणजे यश कोणीकडे जावें? “राजा बोले
दृढ हाले, काजी बोले दाढी हाले.” सावकारास शिक्षा
तर होणार खरी “राजानें मारलें नि पावसानें भिजवलें”
दाद कोण घेणार? पण “उघड्या डोळ्यांनी जीव जात
नाहीं.” मरतां मरतां तरी हातपाय हालवून मरावें, ह्यणून
त्या हताश सावकारानें दिवाणसाहेबांकडे शिक्षा होण्या-
पूर्वीच अर्ज केला. सावकारास तर खातरीच होती कीं,
“गुळाचा नैवेद्य नि गुळाचा गणपती” अशी आपल्या
खटल्याची अवस्था होणार. ही बातमी महाराजांस कळ-
तांच दिवाणसाहेबांस यांनी बोलावणे पाठविलें. मराठी
दूरब्नारच्या रीतीप्रमाणे कोणत्याही पदवीचा मनुष्य श्रीमं-
तांच्या भेटीस गेला असतां राजास योग्य अशा अंतरावर
उभें राहून, तोंडावर वस्त्र धरून बोलण्याची चाल आहे,
व महाराजही या पद्धतीपलीकडे कोणाशीं सलगी कर-

तांना त्या दिवसपर्यंत ऐकिवांत आले नव्हते. नानांचा मुजरा आटपून कांहीं अंतरावर नेहमीच्या रिवाजाप्रमाणे ते बसले असतां महाराज ह्यणतात, नाना! येथें या, असे जवळ बसा. बसल्यावर आपल्या हातांतला फुलांचा गजरा नानांच्या हातीं देऊन ह्यणतात, तुमच्याकडे त्या मारवाड्याने अर्ज केला आहे? त्या लुचांची आतां चांगलीच खोड मोडली पाहिजे.

नाना:—या खटल्यांत कांहीं फौजदारी बाब दिसत नाहीं.

महाराज:—दगाबाजी केली असतां, त्यांत फौजदारी नाहीं ह्यणतां?

नाना:—दगा कांहीं झाला नाहीं, व करण्याचा हेतु कोणत्याही प्रकारे दिसून येत नाहीं. हेतु होता अशी क्षणभर कल्पना केली तरी चाकराच्या कृत्याबद्दल धन्यास अपराधी कसा धरतां येईल? धन्याच्या सांगण्याचरून नोकराने खोली उघडली अशाबद्दलही कांहीं पुरावा दिसून येत नाहीं.

महाराज:—असा कसा तुमचा न्याय? शिक्षा द्याव्याची मनांत आत्यावर कायद्याच्या धोरणाचें जडप मग बसवून द्यावें. तुझी तर फौजदारी कायद्यांत पारंगत आहां. तुमच्या सारखें, जडप बसविणे फार थोड्या माणसांना साधेल.

नानांस हें बोलणे न रुचल्यामुळे ते कांहींच उत्तर देतना. राजकीय पुरुष घोरकर्मी असतात, अशी मात्र पक्की खात्री झाली. अन्य विषयावर आणखी कांहीं

वेळ उभयतांचें संभाषण होऊन नाना घरीं गेले. त्या दिवसापासून कारभाण्यांचें काम पतकरत्याचा जरा विसय झाला. महाराजांच्या समोरासमोर विरुद्ध वागप्याचा हा प्रसंग आहे. बारकाईच्या विशेष चौकशीअंतीं आढळलें कीं तो मारवाडी या खटत्यांत अगदीं निर्देषी आहे व महाराजांच्या मनांत याला शिक्षा होऊन याची दुर्देशा उडावी. वरें याला शिक्षा न घावी तर आपल्या कारभारीपणास आतांच आंचवावें. मारवाडी सुटला कीं आपल्या हातीं नारळ मिळणार. हे राजकारस्थानी, हड्डाग्रही, मानी व तीव्रबुद्धि तुकोजीराव महाराज स्वेच्छेस अनिष्ट असें वर्तन सहन करणार नाहींत. हा राजा आपल्यास लौकरच वाटाण्यांची अक्षत लावणार; असें नानांच्या मनांत पकें बिंबलें तथापि आमच्या न्यायपटु दिवाणांनी निर्देषी मारवाड्यास सोडिले.

नानांनी मारवाड्यास सोडून दिला ह्यणजे होळकर-संस्थानास रामराम करून मुंबईस जाऊन स्वस्थ बसावें इतकाच केवळ प्रकार नव्हता. मतलबी, राजकारस्थानी, हलक्या मनाच्या हुद्देदार लोकांशीं या सरळ व न्यायमदांध न्यायाधीशांचें वरें नसत्यामुळे एक वेळ इंग्रज सरकारची चाकरी सोडतांना जसा अनिष्ट काल आला होता त्याचप्रमाणे अगर जास्ती भयंकर प्रसंग पुन्हां आपल्यावर गुदरतो कीं काय कोण जाणे. हे राजकारस्थानी लोक आपला मतलब साधत नाहीं असें वाटत्यास कितीही अन्याय व सज्जनाची अप्रतिष्ठा कोणत्याही प्रकारानें करावयास चुकणार नाहींत, असे विचार मनांत येऊन ही महाराजांच्या

मर्जीविरुद्ध मारवाड्यास मुक्त करणे ह्यणजे जाणूनबु-
जून दुष्ट सर्पाच्या शेंपटीवर पाय देणे अथवा आंवसा-
वरत्या वाघाच्या तोंडांमध्यें हात घालण्यास यत्र करणे
होय, असें कारभान्यांच्या मनांत आत्यावांचून राहिले
नाहीं. तथापि, “सत्यमेवजयते” या महावाक्यावर
नजर देऊन नानांनी सुपथावलंबनच केले. याचें नांव धैर्य.

या खटत्याचा शेवट अनपेक्षित झालेला पाहून महा-
राजांस जरा खेद झाला तरी, त्या गुणज्ञ तुकोजीरावानें
नानांच्या केंसासही धक्का लावला नाहीं!!! उलट
पुढे जनसमूहाच्या अघटित रचनेत परमेश्वरलीलेने योग्य
व्यवस्था केली, त्यामध्यें मानवदृष्टीने जो कुटुंबघात
असा दिसला, त्यावेळी तुकोजीराव महाराज नानांचे
जनरुढीप्रमाणे सांत्वन करीत असतां प्रचारामध्यें त-
त्प्रसंगास योग्य बोलांच्या पलीकडचे बोल महाराज ना-
नांच्या पाठीवर हात ठेवून बोलले; त्यांचा आमच्या
कानीं आत्याप्रमाणे सारांश देतोः—“नाना! या क्षणिक
संसारामध्यें मनुष्यमात्रावर प्रसंग गुदरतात, त्यामध्यें
वृद्धापकाळीं पक्कीवियोग व पुत्रशोक हीं महत् संकटे
होत, ईश्वरइच्छेपुढे इलाज नाहीं. मेल्याबरोबर आ-
पत्यास मरवत नाहीं. आपण विचारीच आहां. सर्व
दुःख गिळून दिवस लोटले पाहिजेत. बराच वेळ उभ-
यतांही स्तब्ध होते. पुन्हां महाराज ह्यणतातः—नानी!
“बोलेल तो काय करील” असें मात्र समजूं नये. आ-
पणास ऐहिक कृत्यांचा किळस येऊन मुंबईस जाण्याचा
विचार आपण करूं नये ह्यणून बोलतों. आपला पुत्र

गेला नाहीं. आही त्याच्या ठिकाणी आहों. तुमचा वियोग आहासं स शेवटपर्यंत होऊं नये अशी आमची इच्छा आहे. तुझारे उपर हम कफन डालेंगे.”

रा० ब० नाना मोरोजीच्या वेळी इंदुरावर एक मोठेंच किटाळ येऊं पहात होतें. ते रा० ब० रांच्या मनमिळाऊ खभावानें, चतुराईनें व धूर्ततेनें तसेंच खुद महाराजांच्या धाढशी खभावानें त्याहीपेक्षां ईश्वरकृपेनें ह्याणा जर टळलें नसतें तर इंदूरचें बडोदें व तुकोजीचा मल्हाराव होण्यास विलंबच नको होता. व्याघ्राचा मंत्री गरुड असतां सुज्ज मंत्र्यानें राजाच्या पितृतिथीची शक्कल काढून दर्भ घेऊन समोर येणाऱ्या ब्राह्मणाचा जीव वांचविला. त्याच राजाचा मंत्री पुढे कावळा झाला. तेव्हां लोभी ब्राह्मण आशाबद्ध होऊन पुन्हां त्याच तिथीवर लक्ष ठेवून गेला, तों प्राणास मुकला. तसें या आणीबाणीच्या वेळी रावबहादुरांचें चातुर्य इंदूर संस्थानास उपयोगीं पडलें असें ह्याणण्यास कांहीं हरकत नमहीं.

एका मुगबीरानें (गुप्त हेरानें) सर लिपेल ग्रिफिन गव्हर्नर जनरलचे एजंट यांस अशी खबर दिली कीं, इंदूर-सरकारानें गेल्या सालांत शिसें फार खरेदी केलें आहे. इतकें संस्थानचे खर्चास लागण्याचा संभव नाहीं. हा सर्व कापद्यभाव गुप्तीतीनें. इंग्रजसरकारच्या विरुद्ध चलला आहे. इंदूरसरकार दारूगोळा जमा करण्याच्या खटपटीत आहे. प्रसंगवशात् रशियनलोकांस मदत देण्यास आपल्यापाशीं सामग्री असावी असा तुकोजी महाराजांचा घांट दिसतो, अशी बातमी एजंटाच्या कार्नी

पडतांच साहेबमजकुरांचे पित्त खवकून गेले. कारभान्यांस त्यांनी एक पत्र लिहिले. त्यांत होळकरसंस्थानामध्ये गतसालीं बाहेरून शिसें आले किती व कोणत्या उपयोगाकरितां व किती खर्ची पडले याचा आंकडा मागविला. या पत्राचा हेतु नानांच्या लक्षांत येईना. हें कांहीं क्षुल्क काम असेल असें समजून, रीतीप्रमाणे या गोष्टीचा महाराजांच्या मराठी दफ्तरीं तपास केला व त्याजबद्दल तपशील आत्याप्रमाणे उलट उत्तर पाठविले. तें पत्र वाचून तर सर लिपेल साहेबांची पायांची तिडिक कपाळास गेली. कांहीं दिवसांनी राजवाढ्यामध्ये साहेब मजकूर स्वतः आले. त्यावेळीं खुद महाराज, त्यांचे ज्येष्ठ बंधु सर काशीराव दादासाहेब के. सी. एस्. आय. परळीकर रामराव, दिवाणसाहेब, बक्षीसाहेब कारभारी व पडव्यापलीकडे मुख्य राणीसाहेब, इतक्या मंडळीसमक्ष कारभान्यांचे सदरहू इंग्रजी पत्र एजंटांनी काढले आणि द्याणाले, इतकें शिसें एवढ्याशा कामाकडे खर्च झाले कसें? एवढ्या शिशांत तशीं शेंकडों कामे होतील. वेताळांचे स्वरूप धारण करून त्या पत्रांतील मजकूर खोटा आहे खणून त्यांनी बरेच इकडे तिकडे हातपाय आपटले, कारभान्यांवरही बरेच घसरले. शेवटीं महाराजांस लकून बोलले कीं, “हम्. इस्बाबत व्हाईसरॉयसाहेबकू लिखेंगे.” महाराज द्याणतात:—अछा तुं दस् दफे लिखो हम एक दफे लिखेंगे. हें महाराजांचे तिखट उच्चर ऐकून साहेबांस मोहोरी खात्यासारखें वाटले व ठसक्यासरसे उटून जाऊ लागले. महाराज द्याणाले,

“जरा बैठो पानगुलाब लेवो.” साहेब ह्याणाले:—कु-
खारा पानगुलाब नहीं होना व ताबडतोव निघून गेले.
जातांना साहेबांनी आपल्या वंगल्यावर दोनप्रहरीं या
गोष्टीचा खुलासा करण्याकरितां बक्षीसाहेब, वकीलसाहेब
व कारभारी यांस पाठवून देण्यास सांगितले.

इकडे वाड्यामध्यें सर्व मंडळी अगदीं गर्भगलित
होऊन गेली. बहुतेक लोकांच्या डोळ्यांपुढे बडोदें-
कमिशन मूर्तिमंत उम्हे राहिले. सर्वांच्या तोंडचे पाणी
पळाले. जिकडे तिकडे लोक खलवतें व अंदाज करूं
लागले. कोणास कांहीं सुचेना, राज्यावर काय अनर्थ
गुदरणार कोण जाणे. आपल्या गरीबाच्या पोटावर पाय
येणार. मग राजकुळाचे हाल तर कुत्रा खाणार नाहीं.
अशा विवंचनेत जवळील सर्व लोक होते, तरी महाराज
अगदीं मोरोपंत ह्याणतात तसे “गाढासन विकंपधी
धीट” होतेसें दिसे. खुद महाराणीसाहेबांनी मुद्दाम कार-
भाच्यांस बोलावून या विषयावर बोलत असतांत्या फार
चिंतातुर दिसल्या. राणीसाहेब ह्याणाल्या:—नाना! तुम्ही
तर नांवाजलेली माणसें, बहुतेक काळ इंग्रजलोकांच्या
सहवासांत गेला, आणि वाड्यांत बडेसाहेबांपुढे ब्र सुद्धां
काढलात नाहीं हें कसें? त्यावेळीं आपले चारुर्य व
तोडजोड अगदीं कशीं नाहींशीं. झालीं? सरकारचा स्व-
भाव तुम्हांस माहीतच आहे. चकमक ती. विस्तव
यडण्यास काय उशीर आहे? असल्या प्रसंगीं आपल्या-
सारखीं शांत माणसें जवळ पाहिजेत तीं कशासाठीं?
संवाद लौकरच आटपला ह्याणून कांहीं वरें, नाहीं तर

येथें आणखी काय शब्द तोंडांतून बाहेर येणार होते कोण जाणे? प्रसंग आत्यास आपण कांहीं तुकडा पाडून देण्यास कमी करणार नाहींत. वरें आतां झालें तें झालें. तें कांहीं परत येत नाहीं. साहेबांचे बंगल्यावर अद्याप आपल्यास जायचेच आहेना? तेथें गेल्यावर साहेबांची नीट समजूत पाडा. नाना:—आपण आतां काळजी करू नये. ह्या गोष्टीचा संशय साहेबांच्या मनांत काय आला हें मी अद्याप चांगले समजलों नाहीं. अगोदर या कामांत साहेबांस इतका राग कां आला याचें कारण माझ्या लक्षांत येत नाहीं. तथापि माझा यन्ह किती सफल होतो तो पाहूं या. साहेबांच्या बंगल्यावर जाण्याची वेळ आली. त्या उभयतांनी आजाराच्या सबवीने कोठीवर (बंगल्यावर) जाणे टाळले. नानांस तेथें गेलेंच पाहिजे होतें. ते निघून गेले. बंगल्यावरही साहेब फार घुश्शांतच होते. साहेब ह्याणतात:—नाना! या राजद्रोही खटपटीची हिंदुस्थानसरकार क्षमा करतील असें वाटत नाहीं.

नाना:—यांत माझी बराबर समजूत होत नाहीं, पण आमचे हिंदुस्थानसरकार येथेच आहे. आपण मनांत आणाल तसें होईल. मुठींत सांपडलेला टोळ मारणे असल्यास मूठ दाबावी नाहीं तर सोडावी.

साहेब:—एका वर्षामध्ये खंडोगणती शिसें ह्या राज्यांत खपले ह्याणतात. सर्व पूल आणि तलाव वैगरेकरितां, हें असंभवनीय बोलणे कोणत्या शहाण्या मनुष्यास खरें वाटणार? शिवाय इंजनेरखात्याकडून आहीं याबद्दल शोध

करविला आहे, त्यावरून आमच्या समजास विशेष दृढीकरण होतें.

नानाः—पहिली गोष्ट अशी कीं, मी येथें येण्याच्या अगोदरची ही खरेदी आहे, खणून त्यांनी मराठी टिपण दिलें, त्या धोरणानें मीं आपल्यास पत्र लिहिलें, यांत माझा अपराध काय? नेटिव लोकांची इमारती बांध-ण्याची रीत अलीकडील धोरणाशीं पाहूं गेलें असतां अ-गर्दीं भिन्न आहे हें साहेबांचे लक्षांत असेलच. इकडील लोकांच्या समजुतीप्रमाणे इमारतीची बळकटी ती बांध-ण्याच्या हेतूवर अवलंबून नसतां बांधणाराच्या ऐपतीवर अवलंबून असते. कधीं कधीं अशीं उदाहरणे साहेबांच्याही पाहण्यांत आलीं असतील. कितीएक ठिकाणीं इमारतीचे पाये वाजवीपेक्षां फाजील खोल खणून हव्यासानें आंत फारच मजबुती करतांना माझ्या पाहण्यांत आले आहे, तर अशा बड्या संस्थानामध्यें इतकें शिसें खरेदी झालें एवढ्यावरूनच तें राजद्रोहाचे हेतू तडीस नेण्याकरितांच असेल असें ह्यणणें सर्वांशींच खरें धरणे आपल्यासही विचारांतीं पसंत पडणार नाहीं व यथार्थही वाटणार नाहीं. कर्त्या पुरुषाचे मनांत कल्याण करावयाचे आले पाहिजे, मग त्यास कारणे विपुल सांपडतात. ‘वाहत्या गंगेत हात धुण्याची ही संधि आहे. आपण जाणितांच, नवीन देऊळ बांधण्यापेक्षां जीर्णोद्धार करण्याचे विशेष पुण्य आहे.’ साहेबः—पुरे, पुरे, आपले बोलण्याचा आशय मी समजलों. पण “ज्याची खावी पोळी त्याची वाजवावी टाळी” असें तर आपले नाहींना?

नाना:—राग नसावा. हें आपले ह्यणणे वावरें नाहीं.

साहेब:—नानासाहेब ! आपले इतके कोते विचार असतील असें माझ्या स्वप्रीही आलें नव्हतें. एकून तुझी आपलपोटेपणा करूं पहातां. सार्वजनिक हिताची हानि करून स्वहित साधावें असें आपले ह्यणणे आहे काय ?

नाना:—सार्वजनिक हित हें स्वहिताचें दुसरें नांव मात्र आहे. या दोहोंची एकमेकांमध्यें इतकी गुंतागुंत आहे कीं, प्रत्येकाला कोणतेही नांव दिलें तरी चालेल. आत्म-हितांत परहानि होत आहे तर तें खरें आत्महितच नव्हें, व परहित करण्याच्या हित्यामध्यें जर स्वार्थ साधतां येत नसला तर परमार्थाच्या गोष्टी व्यर्थ आहेत. तात्पर्य, न्यायाचें तत्व मनुष्यानें घटतम बाळगलें ह्यणजे सर्व कांहीं साधतें. भेद कांहीं राहिल्यास केवळ शान्तिक तेवढा राहतो.

साहेब:—नाना ! वाड्यामध्यें मी आपणांस उद्देशून जे कांहीं कठोर शब्द बोललों ते सर्व महाराजांना लागून होते. “लेंकी बोले नि सुने लागे” असा प्रकार करणे आह्यांस या राजकीय प्रकरणामध्यें फार जखर पडतें. आपल्या मनास खेद वाटण्याचें कांहीं कारण नाहीं. आतां हें शिसेंप्रकरण शेवटपर्यंत नेऊं नये असा आपल्या बोलण्याचा आशय दिसतो, तत्संबंधीं माझे विचारही आतां आपल्यासारखेच झाले आहेत. ही सर्व गोष्ट जर संशयात्मकच आहे असें तुमच्या बोलण्यावरून मलाही वाढूं लागलें आहे तर हें सर्व प्रकरण एथच्या-एथेंच विज्ञवावें हें बरें. परंतु नाना ! एतदेशीय राजांना

वेळच्यावेळीं कहांत ठेवणे अगदीं अवश्य आहे. जे-थच्या तेथेच त्यांची नांगी मोडून टाकिली पाहिजे, ह्य-पून हें प्रकरण मीं पुढे नेण्याचा बेत रहित केला हें महा-राजांस कळवून नका, कारण त्यांना जरब बसणे जखर आहे. हें प्रकरण आंतल्याआंतच विज्ञालें.

इंदूर मुक्कामीं रावबहादुर नाना असतां त्यांच्या सदय हृदयाचें आणखी एक उदाहरण वाचकांस कळविण्या-जोरें आहे. या गोष्टीवरून लक्षांत येईल कीं या स-त्पुरुषाचे मनांत आपल्या नांवाची लोकांत टिमकी वाज-वावी व लोकांचें नुकसान करून सरकारची मर्जी संपादावी असें स्वर्गींही नसे, इतकेच नव्हे, पण साहजिक नांवाचा डंका होण्याची वेळ आली असतांही ती आपल्या सद्वर्तनाच्या ओघाच्या सपाठ्यानें नाना हरप्रयत्न करून घालवून टाकीत; असें अनेक वेळां घडून आलें आहे व ह्यपूनच इतर कितीएक खटपटी लोकांचीं नांवें इंग्रजी भाषेतील अक्षरांनीं मंडित झालेलीं आढळतात, त्याप्रमाणे आमच्या सत्वशील नानांचे नांवावर जडावाचें काम न होतां तें जसेंच्यातसेंच अक्षरशत्रु व अक्षरशून्य राहिलें आहे.

सत्तावन सालीं बंडाची धामधूम चालली असतां उत्तर-हिंदुस्थानामध्ये एका मनुष्यानें बरीच बंडाळी केली. तो बेळी माधव या नांवानें त्यावेळीं लोकांस माहीत झाला. त्यानें केलेली नासाडी लोकांच्या मनांतून फार दिवस गेली नाहीं. कालगतीनें लोकांना त्याच्या मारहाणीचा विसर पडत गेला, तरी कांहीं तदेशीय झातारे लोक

इंदुरामध्यें होतेच. त्यांस बेनी माधवाचें नांव कार्णी पड-
तांच थरकांप सुट्ट असे. परोक्ष व अपरोक्ष माहितीमध्यें
जमीनअसानाचें अंतर असतेंच. अस्तु. आमचे रा० ब०
तें असतां एक गृहस्थ भगवीं वर्खें परिधान करणारा बा-
ह्यतः तरी साधुसंतरूपानें इंदुरांत आला. त्याला ओळेबुवा
ह्याणत. हा गृहस्थ हिंदुस्थानी भाषा बोले हें सांगणेंच
नलगे. अंगानें सडपातळ, दाढी लांब वाढलेली व जटाधारी,
पायघोळ भगवी कफणी, हातांत किंवा पांघरूण शाल-
जोडी, रामदासीथाटाची एक लहानशी रौप्यशोभित
कुबडी, डोळे पाणीदार, नाक सरळ व भोंवया कमानदार,
घनदाट दाढीमिशीच्या केंसांमध्यें पांढऱ्यांपेक्षां कुळकुळित
केसांचाच भरणा फार, असा लांबट चेहरा, दुसन्याच्या
मनाचे तरंग काय चालले आहेत, ते खोंचून पाहून दि-
सतातसे पाहण्याचा यन्ह करीत आहेसा दिसे. आर्धीं
हिंदुस्थानी भाषाच लाघवी. त्यांत ती सुशिक्षित व ब-
हुश्रुत मनुष्याच्या तोंडीं स्पष्ट वर्णेचारांमुळे श्रोत्यास
फारच मोहक वाटे. तात्पर्य या बुवांकडे जाणान्याये-
णान्यांची रात्रंदिवस मुंग्यांसारखी रव लागलेली असे.
देवळांत जाणारे लोक सारेच परमार्थबुद्धीनें जातात
असें होत नाहीं. त्यांमध्यें कांहीं साधु, कांहीं भोंदू,
कांहीं उचले, कांहीं तोंड पाहणारे, व कांहीं “महाजनो
येन गतःस पंथाः” या ह्याणीस अनुसरणारे लोक असता-
तच. या बुवांकडे येणान्यांपैकीं लष्करी खात्यांतील हिं-
दुस्थानी लोकांचा भरणा फार असे. त्यांमध्यें एकाच्या
मनांत हा बुवा मागें इंग्रज लोकांच्या हातून जीव घेऊन

पळालेला बेनी माधव असावा अशी कल्पना आली. ही गोष्ट चतुष्कण्ठी होतांच षट्कण्ठी होऊन शहरभर फोकलली. कितीएक लोक आहीं त्यास ओळखिला असें घडघडीत ह्याणूऱ लागले. संस्थानमार्फत त्या बुवास अटकावून चौकशी सुरु केली. बहुतेक लोकांचे व चौकशी करणारांचे अभिप्राय व ठराव बुवास प्रतिकूळच होत गेले. शेवटीं तो सर्व खटला कारभारीसाहेबांपुढे आला. नानांनीं या बनविलेल्या बेनी माधवाच्या कामांत मनाचा मोठेपणा, पोक्तता, खरी माहिती संपादन करण्याची हातोटी, व त्या माहितीचा सदुपयोग करण्याचा निश्चय, हे गुण अलोट दाखविले. उभय पक्षां-कडील बहुतेक सारखा पुरावा होता. २९ वर्षामार्गे पाहिलेल्या मनुष्यास विशेष सबळ कारण असल्याशिवाय तोच हा असें ह्याणें ह्याणजे केवळ धाडसाचें काम होय. अशा मनुष्यास ओळखिला असें ह्याणणाराचाही कांहीं तरी अंतर्गत कुत्सित हेतु असावा. तसेंच २९ वर्षामार्गे केलेल्या अपराधाबद्दल आज त्याचा प्राण घ्यावा असें ह्याणण्यासही नानांचें मन रुकार देईना. कितीएक लोकांनीं नानांचे कान फुंकण्याचा यल केला, पण असल्या सदोष वाच्यास आंत शिरण्यास वाटच मिळेना. कोणी सांगत;—नाना! या मनुष्यास बेनी माधव ठरविल्यास इंग्रजसरकार व इंदूसरकार आपणांस पदवीधर करतील, तर ही संधि हातची घालवूऱ नका. सर्व गोष्टी खन्या पण एक गरीबाचा जीव व नांवापुढे जोडलेलीं इंग्रजी अक्षरें या दोन वस्तूंचे तोल नानांच्या ताजव्यांत

होईना. शेवटीं सर्वांचे विचार, कानउघाडण्या, उपदेश व सूचना एका बाजूस ठेवून कारभारीसाहेबांनी धाडस क्रेले असें ह्याणणे जरी अप्रयोजक दिसते तरी दुसरा शब्द आमच्याने योजवत नाही. कारण त्या बुवाला बुवाच आहे असें ह्यटले, ह्याणजे अग्नीला अग्नी व पाण्याला पाणी ह्यटले असें वाचकांस वाटेल.

बेनी माधवप्रकरणांत नानांनी केलेला ठराव तुकोजी-राव महाराजांनी पाहून नानांच्या सौजन्याचें व धैर्याचें मोठें कौतुक केले. तुकोजीराव महाराज ह्याणजे मोठा नानाफडणीस असे. त्यांनी विचार केला कीं हें शेण पडले आहे खरें, आतां आपल्या आंगास डाग लागल्या-शिवाय यांतून पार पडण्याची युक्ति ही नव्हे, तर या बुवास सोडून देण्याकरितां कारभान्यांच्या लेखी अभिप्रायासह रेसिडेंटाकडे पाठवून घावा असा हुक्कम केला. तदनुसार बुवास तिकडे पाठवून नाना स्वतः कांहीं निमित्त शोधून रेसिडेन्सीमध्ये साहेबांस भेटण्याकरितां गेले. अर्थात् साहेबांजवळ याप्रकरणीं गोष्टी निघाल्या, तेव्हां कारभारीसाहेबांच्या बोलण्यावरून असला अद्वितीय मनुष्य कसा आहे तो पाहण्याची इच्छा दुय्यमसाहेब मात्र त्यावेळीं तेथें होते त्यांस झाली. एजंटसाहेब बाहेर स्वारींत होते. क्रारभारी बंगल्यांतून बाहेर पडताहेत तों लष्करी अंमलदार त्या बुवास घेऊन आले. कारभान्यांच्या वाणीने अगोदरच साहेबांच्या मनरूपी जमिनीस पाणी लावून इतकी उत्तम कमावणी केली होती कीं, आपल्या हेतूंची लागवड करण्यास बुवास फा-

रशा अडचणी आल्या नाहीत. बुवानें खुद साहेबांजवळ-ही आपल्या बेनी माधवपणाच्या राहिल्याविषयीं खातरी केली व साहेबांचे मन विरघकून टाकिले. त्याच्या पार-मार्थिक पथाविषयीं मोहित होऊन साहेबांनी कांहीं रोख रुपयांची रक्कमही बुवास दिली व आपल्या सहीचा एक लेख पुन्हां त्याच्याविषयीं कोणीं संशय घेऊं नये ह्याणून दिला. “एक डोळा मागितला पण देवानें दिले दोन”. बुवा इंदूर सोङ्गन लागलेच चालते झाले.

तुकोजीराव महाराज यांस पुत्र दोन. ज्येष्ठ चिरंजीव शिवाजीराव ऊर्फ बाळासाहेब. या पितापुत्रांचे रहस्य नव्हतें; इतकेंच नव्हे पण बाळासाहेबांची वर्तणूक तुको-जीरावांस अगदीं आवडत नसे, ह्याणून बाळासाहेबांकडे संस्थानाच्या कारभारापैकीं कांहीं काम नव्हते. बाळा-साहेब पित्याला अगदीं पाण्यांत पहातात असेही उद्घार लोकांच्या तोंडीं ऐकूं येत. ह्यातान्याच्या मार्गे राज्याचे मालक आपणच या समजाच्या जोरावर कोणताही अधिकार नसतां कारभारामध्ये त्रासदायक व कधीं कधीं भयप्रद ढवळाढवळ पित्याच्या मर्जीविरुद्ध ते करीत. कांहीं कामदार या भावी राजाची अगोदरपासून मर्जी संपादण्याच्या उद्देशानें त्यांच्या अन्यायी कृत्यांस अनुकूल असें वर्तन ठेवीत असत. एक वेळ दोन तीन कामदारांसंवर बाळासाहेबांची गैरमर्जी झाली. त्या रोषाचा सूड घेण्यासाठीं बाळासाहेबांनी कारभारी रा० बहादुर नाना मोरोजी यांस निरोप पाठविला कीं त्या कामदारांपैकीं एकास अजीबात कामावरून दूर करावा व बाकी

दोघांच्या इंदूर शहरांतून दूर दूर बदल्या कराव्या. न्याय्य
कृत्य करण्यानें आपणांवर एखादें विवक्षित संकट घेऊं
पाहणार अशी खात्री असली तरी त्यामध्यें उडी घाल-
प्पास नाना कधीं तिळप्रायही भीत नसत. होळकर-
गाडीच्या भावी मालकास कारभान्यांनी रोकड जबाब
पाठविला कीं आपण नमूद केलेल्या त्रिवर्ग कामदारांच्या
नेमणुका खुद महाराजांनी केल्या आहेत. त्यांची का-
मांत कोणत्याही प्रकारची तकशीर आमच्या नजरेस
आली नाहीं, तर निरपराधी मनुष्यास शिक्षा करणें ही
गोष्ट आमच्या हातून होणार नाहीं. या खरमरीत
जबाबाचा बाळासाहेबांस अर्थातच फार राग आला.
त्यांनी पुन्हां कारभान्यांस निरोप पाठविला कीं आपण
आमचें न ऐकाल तर तुमचें आमचें पटणार नाहीं.
कारभान्यांनी इतक्यावर तरी थांबावयाचें होतें, पण स-
त्याचें पाठबळ असलें ह्याणजे कृतांतकाळाचेंही भय धर-
प्पाचें कारण नाहीं असें मनांत आणून रा० ब० रांनी
युवराजास कळविलें कीं न पटल्यास आपल्या घरीं जा-
उन ईश्वरकृपेने आहांस अर्धी भाकर मिळाली आहे,
तिनेच संतोष मानून घेऊं.

पुढे तुकोजीराव महाराज मधुमेहाने फार दिवसांचे
आजारी होते, त्यांचा त्यांच रोगानें अंत केला. वडि-
लांच्या मार्गे ज्येष्ठ पुत्र बाळासाहेब यांस गाढी मिळैल
किंवा नाहीं याविषयीं लोकांना वानवा वाटत असे.
अफिन्साहेबांचें व बाळासाहेबांचें फार चांगले होते
असेही ह्याणतां येत नसे, ह्याणून खुद बाळासाहेबांसही

त्याजबद्दल धास्ती नव्हती असें नाहीं असें ह्याणत. तथापि, “ कर्मणो गहनो गतिः ” याप्रमाणे ग्रिफिनसाहेबांच्या अकस्मित अपूर्व कृपाप्रसादेकरून बाळासाहेबांस गाढी मिळाली. हातीं अधिकार येतांच आपल्या वडिलांनी परोप्रकाराच्या निरनिराळ्या कामांकरितां निवडक त्या त्या कामास योग्य अशीं माणसें हरप्रयत्नानें जवळ बाळ-गून ठेविलीं होतीं त्यांची एकामागून एक उचलबांगडी करून हातीं नारळ देण्यास आरंभ केला. स्थानिक हायकोर्टाचे न्यायाधीश रा० गरुड, लष्करीखात्याचे मुख्य बापूसाहेब रेशीमवाले वगैरे शेलक्या माणसांनी आपापले बहुतेक जन्म इंदूरच्या नोकरीत घालविले, त्यांस एका निमिषामध्यें किंचित् मात्र खेद न वाटतां हातानिराळे केले. कांहीं दिवसांनी पुढे रावबहादुर नाना मोरोजी, वडिलांनी पसंत केलेले कारभारी, यांच्याकडे नजर गेली.

इंग्लंडच्या इतिहासामध्यें पांचव्या हेन्रीची गोष्ट वाचकांस अवगत असेलच. एके दिवशीं युवराजाच्या एका सहचरानें गुन्हा केला, व त्याला मुख्य न्यायमूर्ती गँस्कनी यां समोर उभा केला. हें युवराज हेन्री यांस सहन न होऊन त्यांनी भरकोर्टात आपला खंजीर उपसला व कोर्टाचे कामास अडथळा करण्याकरितां पुढे सरसावले-कैदीस मुक्त करण्याविषयीं भावी राजेपणाच्या जोरावर न्यायाधीशांस दर्डवून सांगितलें. न्यायमूर्ती गँस्कनीनें आपलें कर्तव्य न विसरतां, व न्यायासनापुढे राजा व रंक समान कल्पून राजपुत्रास तुरंगांत पाठविलें. या त्यांच्या

घैर्याबद्दल पांचव्या हेन्रीने गॅस्कनीचा गादीवर आल्या-
 नंतर योग्य सन्मान केला व आपल्या पित्याच्या
 वेळी असे निखालस न्यायाधीश होते, तें भाग्य
 आपल्यास नाहीं ह्याणून खेद दर्शविला. त्याचप्रमाणे.
 एके दिवरीं बाळासाहेब महाराजांनी प्रसंगास योग्य असें
 दरबार भरून पांचहजार रुपये व कारभान्यांना योग्य
 असा पोषाख नजर करून आमच्या नायकांस ह्यणतातः—
 नाना! आपण अगदीं पूर्ववयांत नोकरीस आरंभ केला
 असें दिसतें, व अगदीं नाहीं तरी ३०।३९ वर्षे इंग्रज-
 सरकारची अव्याहत चाकरी केली. आपले हुद्देही मोठ्या
 जबाबदारीचे होते. पुढे आपल्या फार दिवसांच्या अनु-
 भवापासून व विद्रूतेपासून आपल्या प्रजेचे हित करून
 घेण्याकरितां येथील महाराजांस तुझांस तुमच्या वार्ध-
 क्यामध्ये या संस्थानशकटास झुंपणे योग्य दिसले. दुई-
 वाने घाला घालून आपले कुदुंब व दिग्गंज पुत्र आपल्या
 विस्तीर्ण घरिवाराचा भावी आश्रय काळाच्या स्वाधीन केला
 ह्याणून आहीं आपणांस इतउपर त्रास द्यावा हे उचित दि-
 सत नाहीं. आपला हा विराम घेण्याचा वेळ आहे, तर
 इंदूरसंस्थानाचे हें मोठेंच दुर्भाग्य. यावर नानांनी उत्तर
 केले:—मला अद्याप खुशाल काम करण्याचे सामर्थ्य आहे,
 तथापि आपली मनीषा मुला निरोप देण्याची असल्यास,
 तेंही बरें. यावेळीं गेल्या अनपेक्षित एकाएकीं घडलेल्या
 घास्यामुळे नानांचेंही मन उद्दिश्ह होऊन अस्वस्थ झाले
 होतें. राहिलेला काळ बाकीच्या कुदुंबामध्ये घालवून
 परमार्थसाधन साधल्यास संपादावें अशी उत्कंठा नानांस

या वेळीं फार झाली, व मुंबईस परत यावयाचा निश्चय झाला. यावेळीं ग्रिफिनसाहेबांनी स्वदस्तूरचे एक पत्र पाठविले आहे त्यामध्यें कारभान्यांची हुशारी, प्रामाणिकपणा, व निस्पृहतेची ढळढळीत साक्ष आहे. यानंतर पुन्हां एक वेळ ग्रिफिनसाहेब मुंबईस आले असतां नानांच्या घरी आपण होऊन आले होते, त्यावेळीं सर्व कु-दुंबांतील माणसांचा पृथक् पृथक् परामर्ष घेऊन कांहीं वेळ कुशलवृत्ताच्या गोष्टी बोलून गेले. नाना मुंबईस आल्यावर सर मंगळदास नथुभाई यांजकडे पूर्ववत् रोज जात असत. सर मंगळदासांच्या मागें ते त्यांच्या जिन-गीचे दृस्टी शेवटपर्यंत होते. प्रस्तुत यांचा व्यासंग ह्य-णजे संसारसंबंधीं काम व ऐहिक व पारमार्थिक वाचन सकाळीं ७ पासून रात्रीं १० वाजेपर्यंत अव्याहत चालले असे.

‘मागें पाय येऊ लागला ह्याणजे चोहोंकझून येतो.’ नाना दरबारांतून परत आले व त्याच रात्रीं त्यांचे वडील चिरंजीव, कृष्णराव ऊर्फ बाबा यांस अकसात् देवाज्ञा झाली. तथापि दहा दिवसांचे आंत नाना मुंबईस येऊन ठेपले. किती दृढनिश्चय हा ! आणि काय शांतवृत्ति ही !!

भाग १४.

नानांच्या कुदुंबाची रचना व त्यांचा सार्वजनिक सुधारणेशीं संबंध.

नानांचे लग्न झाल्यावर सुमारे दोन वर्षांनी उभयतां एकत्र राहूं लागलीं व तेथपासून त्यांचा गृहस्थाश्रम

ज्ञाला. यांच्या पतीचें नांव सत्यभासा व माहेरचें नांव कृष्णाबाई होतें. यांच्या ज्ञातीमध्यें पूर्वी मुलींचीं नांवें ह्यटलीं ह्यणजे मोठमोठ्या नद्यांचीं किंवा पुराणप्रसिद्ध ख्यांचीं असत, पण तें मान अलीकडे अगदीं बदलून गेलें आहे. अलीकडील नांवें ह्यणजे नानीबाई, चंपूबाई, कमळाबाई, पुतळाबाई, सोनाबाई, सोकरबाई, इ०. या बाईंच्या निश्चयासारखें फळ तिजला ईश्वरानें दिलें. हिच्यासारख्या भाग्यवान् बायका आमच्या पाहण्यांत फार थोड्या आत्या व आमच्या वाचकांसही बहुधा असेंच ह्यणावें लागेल. हिंदुलोकांमध्यें मुलींचीं बाळंतपणे ऐपतीप्रमाणे माहेरीं करण्याची चाल आहे. माहेरघर गरीब असत्यास पहिलें बाळंतपण तरी करतात. निदान श्रीमंत मुलगी आपल्या खर्चानें तरी आईच्या घरीं बाळंतपणास जाते. आमच्या सत्यभासाबाईचा निश्चय होता कीं, “सुई तिकडे दोरा,” आपला पति तिकडे आपण. ‘नानांनींही तिच्या मर्जीविरुद्ध वर्तन शेवटपर्यंत केलें नाहीं. बायकांचें बाळंतपण ह्यणजे केवळ प्राणां-तिकाचा प्रसंग; किंबहुना त्याहूनही अधिक. बालकाची आस्था आणि मरणाचें भय, हे दोन मनोविकार त्यावेळीं बलवत्तर होऊन त्या अबलेची ओढाताण करीत असतात. बाळंतिणीचें दुःख बाळंतिणीलाच माहीत, वांझेस काय ठाऊक? अस्तु, असले तेरा प्रसंग कृष्णाबाईने आपल्या पतीसमागमें परदेशीं काढले. या साध्वीस एकंदर अप्त्यसमूह आठ पुत्र व पांच मुली असा होता. इह-लोकीच्या संसारामध्यें नानांस योग्य भागीदारीण ही खी

मिळाली होती. नानांचा जमाखर्च ती स्वतः आपत्या हातानें ठेवीत असे.

घरांतील चाकरमाणसें, आसवर्ग, मुले, सुना वगैरे कुटुंबास ती एकाच प्रेमभावानें वागवीत असे. या बाईनें एखाद्या चाकरास काढिलें असें आमच्या पाहण्यांत व एकण्यांतही नाहीं. इतकेंच नव्हे, पण एखादा चाकर बदली देऊन रजा घेऊन गेला, रजा संपून आत्यावर बदलीस जा ह्याणून उभयतांपैकीं कोणाच्यानेही सांगवेना. याप्रमाणे यांचा परिवार फार वाढलेला असे. यांच्या घरामध्यें कांहीं चाकर नानांच्या वयाचे होऊन वारले व त्यांचे पुत्रपौत्र नानांच्याच घरीं कित्येक दिवस नांदले. एक नानांच्या नातवंडास ह्यणतो की “मी सायबासनीं शाळेंत पौंचवीत असें, तवा त्यांनीं नाय असा दुवाडपणा केला.” नानांच्या घरांतील चाकरांचा समुदाय ह्यणजे “अठरा धान्यांचें कडबोळें.” बाणकोटचे कुळंबी, कोंकणी मुसलमान, घांटी, मराठे, उत्तरीहिंदुस्थानी पुरभय्ये, सुरती गुजराथी. अलीकडे इंदुराहून परत आत्यावर या समूहास आणखी भर पडली आहे. यांच्या घरीं मुलांस शिकविण्याकरितां येणाऱ्या मास्तरांची संख्या पंधरांपर्यंत वाढलेली आमच्या पाहण्यांत आहे. यांचे कुटुंब पाहून आव्हांस ‘गोल्डसिथचे विहकार’ काढबरीची आठवण झात्याशिवाय रहात नाहीं. मास्तरांचा व इतर चाकरांचा पगार पहिल्या दोन तीन तारखांच्या आंत व्हावयाचा. कितीएक मास्तरांचा पगार त्यांच्या चांगुलपणावर किंवा त्यांस मदत करण्याच्या हेतूने देत

असत. आपल्या मुलांचे हित किती होतें याजकडे ता-
 द्वश लक्ष नसे, असें ह्यटलें तरी चूक होणार नाहीं. हा
 पगार प्रत्येकी २ पासून ३० रुपयांपर्यंत आमच्या पाह-
 ण्यांत आलेला आहे. प्रत्येक मुलाच्या विद्येसाठीं दर-
 महा दहांपासून शंभर रुपयांपर्यंत नानांनी खर्च केलेला
 आमच्या पाहण्यांत आहे. नानांचे द्वितीय चिरंजीव
 विलायतेस विद्याभ्यासाकरितां पांच वर्षे होते. बारिस्टरची
 परीक्षा देऊन ते मुंबईमध्यें काम करीत असत. यांच्या-
 करितां तर दरमहा सुमारे ३०० रुपये नाना पाठवीत
 असत. हा मुलगा अभ्यासी असल्यामुळे आईबापांचा
 विशेष लाडका असे. यानें विलायतेस जाण्याची उमेद
 दाखविली, तेव्हां मोठी अडचण मातोश्रीची परवानगी
 ही वाटत होती. यावेळीं याचें वय १७ वर्षांचे होतें,
 व त्याची पत्री गरोदर होती. अशावेळीं विलायतेस
 जाण्यास मातोश्रीचे अनुमोदन पडेना, पण पितापुत्रांनी
 तिची समजूत घातली. तीही फार ढडनिश्चयाची
 बायको, आपलें सर्व दुःख गिळून सुलास पाठविण्यास
 तयार झाली. याचप्रमाणे आणखी एकवेळ तिनें पोक्त
 विचार दाखविला, त्यावरून या गृहिणीची कुळुंबव्यवस्था
 करण्याची योग्यता सहज दिसून येते. नानांस इंदूरची
 दिवाणिगिरी पतकरण्याविषयां पाचारण आले त्यावेळीं
 अनेक कारणामुळे, व विशेषेकरून त्यांच्या थोडक्यांत
 संतोष मानून घेण्याच्या निसर्गामुळे ते इंदुरास जाण्याची
 नाराजी दाखवीत असत. पण त्यांच्या पत्रीनें बुद्धिवाद
 करून नानांचीं विरुद्ध कारणे अगदीं मोळून टाकिलीं व.

इंदुरास जाण्यास मुख्यत्वेकरून तीच कारणीभूत झाली. हिच्या हाताखालीं सुना कोणत्या व मुली व बहिणी कोणत्या हें परक्यास ओळखणे दुरापास्त असे.

अलीकडे ज्यास सुधारणा ह्याणतात त्यास नानांची कांहीं मदत लोकांमध्यें प्रसिद्धीस आलेली दिसत नाहीं, यावरून नानांना जुन्या मताचे अनुयायी असें ह्याणणे प्रशस्त होईल कीं काय? याचा निर्णय आही कांहीं घटित गोष्टी खालीं देतों त्यांवरून वाचकांस स-हज करितां येईल.

पुनर्विवाहोत्तेजक मंडळीचे नाना सभासद झालेले आढळत नाहीं, व हा पक्ष आहांस अवश्य पाहिजे किंवा नको असेही प्रसिद्ध उद्घार कोठे आढळत नाहींत. तथापि मुंबईमध्यें आजपावेतों जे पुनर्विवाह झाले त्यांतील बहु-तेकांस नानांनीं तन, मन, धन खर्चीं घातलेले आढळते. प्रत्येक वेळीं नानांनीं पट्टी भरलेली आढळते. मोजनस-मारंभाससुद्धां नाना तेथें बिनचूक हजर असंत, यामुळे दंग्याधोप्यासंबंधे “सुंठीविना खोकला गेला” असें त्या मंडळीस वाटे. मोरोबा कान्होबा हे गृहस्थ यांच्या ज्ञातीमध्यें विद्वान्, पराक्रमी व पैसेवाले होऊन गेले. यांनीं पुनर्विवाहास केवळ उत्तेजन देण्याकरितां वृद्धाप-काळीं आपण स्वतः एका विश्वेशीं लग्न केले. त्यावेळीं त्यांच्या ज्ञातिगृहस्थांनीं फार जोर धरला व त्या वधूवरां-खेरीज त्यांचें त्यांच्या ज्ञातिगृहस्थांमध्यें कोणी नाहींसे झाले. यांचे खोगीरगणतीचे कंठाळभर स्नेही ह्याणविणारे लोक होते, पण अंतीचा कोणी नाहीं. मोजनाचें

आमंत्रण घेऊन कपाळ दुखतें, पोट दुखतें, काम आहे, वडील रांगे भरतील, बायको ऐकत नाहीं अशा पोरकट सबवी सांगून वधूवरांच्या पंगतीस बसावयास कोणी आला नाहीं. नानांनीही न जावें अशी मध्यस्ती कर-यास कितीएक यन्ह करीत होते, पण नानांनी मोठें धैर्यांनें उत्तर केलें की मी आमचे स्थेही मोरोबा कान्होबा यांस अंतर देणार नाहीं असें वचन दिलें आहे. मी त्यांचे पंगतीस जेवल्याबद्दल कोणतेही संकट आलें तरी तें भोगण्यास राजी आहें. नाना पहिल्यानें पुढें भोजनास सरसावले ह्याणून मागाहून कांहीं लोक त्या कळपास जाऊन मिळाले. या वधूवरांचा शेवट लौकरच फार शोचनीय झाला. उभयतांचीं प्रेतें एके ठिकाणीं बांधलेलीं विहिरीत सांपडलीं. मोरोबांचा परिवार मोठा होता. त्यांचें उत्तरकार्य त्यांचे अपत्यमंडळीस योग्य दिसलें त्याप्रमाणे केलें. परंतु त्या पुन्हां संपादन केलेल्या सौभाग्यधारिणी सतीस सशान-मित्रही कोणी राहिले नाहींत असें नानांनी पाहून तिच्या उत्तरकार्याचा पुढार आपण घेतला.

मुंबईमध्यें कांहीं लुबन्या लोकांनी “ बालविवाहनिषेधोत्तेजक ” मंडळी स्थापन करून आपण सुधारक ह्याणून लोकांपुढे यावें असा हेतु मनांत धरला. एक थोटा पिंपळ पुढे होऊन नानांनी अध्यक्षस्थान स्वीकारावें ह्याणून मेटीस गेला आणि आपल्या भावी समेचे उद्देश सांगून अध्यक्षस्थान स्वीकारण्यास विनंति केली. नाना ह्याणतातः—अहो! चोरास चोरी करणें हें चांगलें कीं वाईट? असा ग्रन्थ केला तर तो चांगलें व हात्र उपजीवनाचा

उत्तम मार्ग असें कधीं सांगणार नाहीं. तथापि सुधार-लेख्या राष्ट्रांमध्येही चोच्या होतात, खणून सभा करून व्याख्यानानें चोन्या बंद होणार नाहींत. आतां चोरीचें उदाहरण बालविवाहाला सर्वांशीं लागू पडणार नाहीं, तथापि यामध्येही बराच भाग तशा प्रकारचा आहे. प्रस्तुतकाळीं शेंकडा नव्याणव आईबापें लहान मुलांचीं लम्बे करणे हें चांगले नाहीं असें खणणारीं सांपडतील. बोलण्याप्रमाणे चालणे होत नाहीं एवढाच काय तो दोष राहिला आहे. तो सभेच्या हातून दूर होईलसें वाटत नाहीं. “बोले तैसा चाले त्याचीं वंदावीं पाउले.” तु-मच्या कळपांत येतील तेवढ्यांना तुझी तुकारामबुवा करू इच्छितां बरें. उद्देश फार चांगला आहे.

उ० या भावी सभेचा उद्देश केवळ व्याख्यानें देण्याचा नाहीं. सर्व सभासदांनीं लहान मुलांचीं लम्बे करणार नाहीं खणून शपथा वहाव्या, आणि होईल तितकी मंडळी आपल्या मताप्रमाणे शपथ वाहण्यास तयार करीवी.

नाना०—सभेमध्यें लोकलज्जेस्तव शपथा वाहून किंवा नुसर्तीं व्याख्यानें ऐकून आपला उद्देश फारसा तडीस जाईलसें वाटत नाहीं. कांहीं थोड्या लोकांचीं लहानपणीं लम्बे करण्याची वहिवाट दिसते पण तो प्रकार चांगला आहे, अशा समजानें करतात असें नाहीं. अनेक कारीणांवरून तसें करणे कित्येक लोकांस भाग पडते. आपल्या हिंदूलोकांमध्यें मुलींनी अविवाहित राहणे खणजे अधर्माचरण आहे; अशा समजानें वृद्ध बाप आपल्या डोल्यांदेखत मुलीच्या कर्जातून मुक्त कसा होईन या

विवंचनेत असतो. ऐहिक स्थितीच्या संबंधाने ह्याणा अगर धर्मसंबंधी चालीप्रमाणे ह्याणा, कित्येक मुलींचीं लऱ्मे त्यांच्या भावंडांच्या लग्नांवर अवलंबून असतात. अशा कोणास काय अडचणी पडतात त्या सांगतां येणार नाहींत. “पाण्यामध्यें मासा राहतो कैसा, जावें त्याच्या वंशा, तेव्हां कळे.” हिंदुलोकांच्या प्रस्तुत स्थितीमध्यें जाणत्या लोकांनी करण्यासारखा एकच इलाज दिसतो. लग्नासाठीं त्यांनी आपलीं मुले वाढविण्यास यन्ह करावा आणि अशिक्षित लोकांस उदाहरणे घालून घावीं. त्या उदाहरणांचा लोकांवर जितका परिणाम होईल तितके कार्य व्याख्यानांनी व शपथांनी होणार नाहीं. साधारण लोकांची विद्याचारसंपन्नता ज्या मानानें वाढत जाईल, त्या मानानें आपल्या रीतीभारीमध्यें सहजच फेरफार होत जाईल, तर साधारण लोकांच्या शिक्षणाची तजवीज, हें प्रस्तुत पहिले काम आहे.

योद्ध्याला उत्तेजन न देतां उलट धैर्य खचण्यासारख्या गोष्टी सांगणारा सारथी आपल्या रथावर कामाचा नाहीं असें त्या आलेल्या गृहस्थास वाढून ते मुकाब्यानें परत गेले.

नानांनीं आपल्या सर्व मुलींचीं लऱ्मे १२ वर्षांच्या वयानंतर केलीं. नानांच्या घरांतील सर्व मुलींना व सुनांना चांगल्याप्रकारचे मराठीं व इंग्रजी शिक्षण मिळालें आहे. मुलांच्या विद्येसाठीं जसे घरीं मास्तर येतात, तसेच मुलींच्या विद्याभ्यासासाठीं परद्वीपस्थ खियांची योजना अद्याप आढळते. नानांच्या कित्येक सुनांनीं व मुलींनीं

लिहिलेले इंग्रजी पाहून उदार शिक्षणाच्या घरांत यांचा अभ्यास गेला आहे असें सहज लक्षांत येते.

नानांला स्वभावतः समाजापुढे आपले नांव मिरविणे आवडत नसे, हें वाचकांच्या केव्हांच लक्षांत येऊन गेले असेल; तथापि आपण पुढार घेतल्यानें समाजाचे वास्तविक हित खरोखर होण्याचा संभव दिसत असल्यास आपला अंगस्वभाव एकीकडे ठेवून तें काम उत्सुकतेने मनापासून करण्यास नाना पुढे सरसावत. यांच्या ज्ञातीं-तील अनाथ विधवा व शिक्षाग्राही मुळे यांस कांहींतरी सामाजिक मदत व्हावी या हेतूं एकापेक्षां अधिक वेळा यत्र या ज्ञातींतील उद्योगी व उदार मनाच्या गृहस्थांनी केले, पण यश आले नाहीं. या अपयशाचा परिणाम लोकांमध्ये फारच अनिष्ट झाला. असला पुन्हा यल करूं इच्छिणाऱ्या गृहस्थांवरची श्रद्धा लोकांमध्ये अगदीं नष्ट झाली. अशा प्रकारच्या यत्नारंभींच दुफळ्या काय नि तिफळ्या काय, एकाचें तोंड पूर्वेकडे तर दुसऱ्याचें पश्चिमेकडे होऊन कित्येक लोकांच्या सदुदेशांचें वारापाणी होऊन जाई; अशाप्रकारची मंडळी असावी असें दीर्घदर्शी पुष्कळ पुरुषांचे मनांत येई, पण वजनदार, विद्वान्, लोकप्रिय आणि हरतन्हेने आपसांतले बारीक-सारीक तंटेबखेडे मोडण्यास समर्थ असा पुरुष कोण पुढांरी करावा, याबद्दल बन्याच लोकांचे मन हताश होत असे. कोणी अपयशास भिऊन माघार घेत. कोणी पैसेवाले असून लोकप्रिय नव्हते. कोणास कांहीं, कोणास कांहीं, प्रत्येकांत व्यंगोक्ति काढीत. रावबहादुर

नाना मोरोजी या कामासाठीं त्यांच्या ज्ञातिगृहस्थांस सकलगुणालंकृत वाटत; परंतु नाना ह्यणजे आधींच ना, ना, तशांत अविच्छिन्न संसारसुख भोगीत असतां एकाएकीं एकामागून एक आलेख्या अपायांनीं नानांच्या मनास विशेष अस्वस्थता आली असावी असें अज्ञ लोक अनुमान करीत. शेवटीं पुढारी लोक जमून नानांकडे आले व अशाप्रकारच्या भावी सभेची आवश्यकता दाखवून अध्यक्षस्थान स्वीकारण्याविषयीं विनंति केली.

समस्त ज्ञातीच्या हिताकडे लक्ष पुरवून आपल्या हातून फूल नाहीं फुलाची पाकळी स्वज्ञातीची सेवा करावी आणि ती होण्याचा संभव दिसतो असें पाहून व कांहीं ठळक ठळक ज्ञातिगृहस्थांकडे बोटे सन्मानदर्शनार्थ दाखवून लोकांनीं दिलेला मान नानांनीं स्वीकारिला. या सभेच्या भरभराटीविषयीं विशेष सांगणे नलगे. प्रस्तुत ती वर्तमानपत्रद्वारे प्रसिद्ध होतच आहे. या सभेमध्ये हृदयभेदक, वजनदार व पोक्त विचार नानांच्या तोंडचे ऐकून बहुतेक सुज्ज गृहस्थ विरघळून जात असत. किंतीएक मोकळ्या मनाचे लोक सद्गुदित अंतःकरण होऊन प्रांजलबुद्धीनें नानांपाशीं स्वतः येत व त्यांच्या अपूर्व भाषणाचा परिणाम आपल्या मनावर काय घडला तें उघडपणे बोलून दाखवीत. अलीकडे या सभेच्या मार्फत किंतीएक गरीब अनाथ कुटुंबांस मदत होत असते.

हिंदुस्थानसरकाराच्या कायदे करणाऱ्या सभेपुढे संमतिकायद्याचा खरडा विचाराकरितां पुढे आला होता, तेव्हां सर्व हिंदुस्थानभर हिंदुमुसलमानज्ञातीं-

मध्यें फार गवगवा झाला. ह्या जातींमध्येही मतभेद होऊन दोन पक्ष झाले ह्याणा किंवा होते, त्यांनाच अधिक सष्ट रूप मिळालें असें ह्यटलें तरी चालेल. या खर-ड्याचा आशय “नवन्याशीं संभोग करण्यास बायकोची कबुली कायदेशीर दहा वर्षापासून पुढे धरावी असा पूर्वी कायदा होता, ती इयत्ता आतां १२ वर्षांपर्यंत वाढवावी असा होता.” एक पक्ष ह्याणत, हा व्यवहार कायद्यानें गुन्हा ठरवावा व विरुद्धपक्षाचे लोक ह्याणत कीं या कामांत सरकारचा हात नसावा. “पाहिजे” पक्षाक-ड्या लोकांमध्यें प्रामाणिक व अप्रामाणिक अथवा साधु व भोंदू अशा दोन जाती होत्या असें दिसतें. कारण कांहीचें तत्व “येन केन प्रकारेण प्रसिद्धः पुरुषो भवेत्” होतें. कांहींना गौरवर्णास खुष करून ऐहिक हेतु तडीस न्यावेसें वाटे व अशा कायद्यापासून आमच्या लोकांचें खरें हित आहे असें मनापासून वाढून झटणारे लोक फार थोडे, निदान त्यावेळीं तरी दिसले नाहीत. आपल्या स्वतांच्या आठ वर्षांच्या मुलीचें लग्न लावून सोडलेले व ३०१४० वर्षाचे आपण १०११ वर्षाचे मुलीबरोबर आमरणांत जखडून घेतलेले व १६ वर्षाचे आंत आपल्या बायकोस मातृत्व संपादनाचें साधन करून दिलेले आणि अशा मुलीच्या अर्भकास अंगावर दूध न मिळव्यामुळे डाक्टरी अघोर उपर्य करण्यास तयार झालेले लोक “पाहिजे” पक्षां-मध्यें सुद्धां बहुत पाहण्यांत येतात. असो “नको” पक्षांतही अनेक प्रकार आहेत. धर्मसंबंधीं कामांत सरकारचा हात नसावा अशा मताचे लोक फार आहेत;

कारण विवाह व गर्भाधानविधि अगदीं सर्वाशीं धर्मविधि होत. पुत्रोत्पत्ति व तदनुषंगानें पित्याची मुक्ति हा विवाहाचा मुख्य हेतु होय. दुसऱ्या प्रकारचे लोक ते पाश्चिमात्य विचारसरणीस लुब्ध झालेले. यांचें ह्यणणें कीं ही अत्यावश्यक सुधारणा कायदेशीर शिक्षेनें लोकांच्या डोक्यावर डाळण्याचा यज्ञ करणे शुद्धय नाहीं. ती आपसांत समजुतीनेंचे लोकांनी केली पाहिजे; त्यास उपाय केवळ विद्यावृद्धि हाच होय.

तात्पर्य, सर्व देशभर “नको” व “पाहिजे” असे दोन पक्ष मुख्यत्वेकरून झाले. उभयपक्षांच्या शहरोशहरीं सभा झाल्या व सरकारास आपआपलीं सकारण मर्तेंही कळविलीं. खेड्यापाड्यांतही “नको” पक्षाच्या चर्चा फार दिवस सुरु होत्या. पण मुंबईशहरीं या पक्षाची सभा होण्यास फार विलंब लागला. तथापि सर्व प्रकारच्या वर्तमानपत्रांतून धर्मदृष्टा, बहुलोकसमूह प्रकृतिदृष्टा, व देशांतील वस्तुस्थितिदृष्टा, “नको” पक्षानें रगदून ऊहापोह चालविला होताच. तथापि मुंबईसारख्या राजधानीच्या, नानाविधज्ञातिप्रचुर समूहाच्या व परोप्रकारच्या व्यापारैनेपुण्याच्या शहरीं या पक्षाची सभा न होणे ही तरी मोठी अजब गोष्ट. सर्व लोक आपसांत वळवळत होते, पण वयोवृद्ध, विद्यावृद्ध, वजनदार, लोकप्रिय व धोरणी असा अध्यक्ष सांपडतो कोण या विवंचनेत लोक पडले होते. रावसाहेब अणा मंडळिक तर अगोदरच निवर्तले होते ह्यणून सारी पंचाईत कोणी या पक्षाचे कटे ऊहापोहपडु सर्जन मेजर

कीर्तिकर यांजकडे बोट दाखवीत, पण हे मुंबापुरस्थ न-
व्हेत व वयोवृद्ध नव्हेत. चुरचुरित लेखणीनें सणसणीत
लेख सोडणारे खरमरीत पुण्यग्रामस्थ टिळक यांच्याही
अंगीं तींच व्यंगे लोकांच्या डोळयांपुढे ढळढळीत दिसत
होतीं. रावसाहेब कीर्तिकर अशा कामांत मुळींच पडा-
वयाचे नाहीत. रा० ब० नाना मोरोजी यांच्यामध्यें
वर निर्दिष्ट केलेल्या गुणांपैकीं एकही उणा नाहीं पण यांचे
मन हें काम स्वीकारण्यास वळावें कसें? अलीकडे त्यांना
वेदांताखेरीज कांहींच नको असें घणतात. असो, पण
या कायाद्यासंबंधे त्यांचे मत तरी काय आहे, त्याचा
कोणास अंदाज आहे काय? त्यांचे मत—“नको”
पक्षास अनुकूल असल्यास कांहीं तरी आशा आहे,
नाहीं तर मनाच्या समजुतीविरुद्ध लोकांस खुष करण्या-
करितां अथवा कशातरी उपायांनी लोकांस आपल्या
कच्छपीं नाचूं लावण्याकरितां अथवा कोणताही आपला
हेतु तडीस नेण्याकरितां खात्रीनें ते वागणार नाहींत.
तर अगोदर त्यांचे मत समजलें पाहिजे, मग त्यांचा पुढला
विचार. पुढारी मंडळीपैकीं रा० साधल्यांनी या गोष्टीचा
खुलासा करण्याचे पतकरून दोन बरोबर वजनदार माणसे
घेऊन त्यांच्या भेटीस गेले. भावी समेचे अध्यक्ष-
स्थान स्वीकाराल किंवा नाहीं असा रावबहादुरांस प्रत्यक्ष
प्रश्न न करितां, या कामांत सरकारानें हात न घालावा
हें बरें असा मंडळीनें आपला अभिप्राय प्रदर्शित केला.
त्यांचाही अभिप्राय मंडळीच्या कार्यास प्रतिकूल पडला
नाहीं, इतकेच नव्हे पण मुंबईत एक जाहीरसभाही

व्हावी असें मत दिसून आले. ती वेळ गेल्यावर नानांच्या नेहमींच्या स्वभावाप्रमाणे आपल्याकडे लोक आले होते त्यांच्या हेतूविषयीं ते बारीक शोध करूं लागले. आहीं त्यांस त्यांचा हेतु आपण अध्यक्षस्थान स्वीकारावें असा आहे, हें स्पष्ट सांगितलें. तें काम करण्यास ते आरंभीं नाखुष होते, कारण त्यांची खात्री होती कीं इंग्रजसरकार हा कायदा पास केल्याशिवाय रहाणार नाहीं एक व आपल्यास ह्यातारपणीं आतां ह्या उठाठेवीची गरज नाहीं. आतां पुढली वाट चोखाळण्यांत शांतपणे आपला काळ जावा अशी अंतःकरणपूर्वक इच्छा आहे, ही दुसरी गोष्ट. याचप्रमाणे मंडळीस दुसऱ्या भेटीमध्यें स्पष्ट उत्तर नानांकडून मिळाले. त्यावर मंडळीचें ह्याणणे पडलें कीं आपल्या पहिल्या भेटीमध्यें आमचा समज झाला कीं आपला अभिप्राय “नको” पक्षास अनुकूल आहे व आपण अध्यक्षस्थान स्वीकारण्यास माघार घेणार नाहीं अशा समजुतीवर आहीं बहुतेक तयारी करून आलों आहों.

माझ्या वर्तनावरून लोकांची समजूत माझ्या इच्छे-विरुद्ध झाली असली तरी, अन्याय होत नसेल तर त्यांच्या समजुतीप्रमाणे चालण्यास मी मार्गे सरणार नाहीं, व एकप्रकारचा विश्वासघात होतांहोईपर्यंत मंजकडून होणार नाहीं. हें काम पतकरलें तर प्रतिपक्षाचे लोक मला अपलेकडचा आहे असें समजताहेत ते नांवें ठेवतील व त्याच लोकांचें प्रस्तुत प्राबल्य आहे. कांहीं चिंता नाहीं. सरकारानें या कामांत हात घालूं नये असा माझा अभिप्राय आहे आणि तो अभिप्राय कोठेही,

केवहांही व कोणाही पुढे बोलून दाखविण्याचा प्रसंग माझ्यावर गुदरला असतां मी भिणार नाही. अशा कामांत मी आजवर भ्यालों नाही व यापुढे ही आपल्या मनाच्या समजुतीविरुद्ध बोलण्याचा प्रमाद मजकडून होऊं नये अशी इच्छा आहे.

इतके सष्टु आश्वासन मंडळीस मिळात्यावर ताबड-तोब सभेची वेळ व स्थळ ठरविण्याच्या कामीं खटपटीस सुरवात झाली. ही सभा माधवबांगेत तारीख ८ फेब्रुवारी १८९१ रोजीं ४ वाजतां सायंकाळीं भरली. माधवबांगेसारख्या विस्तीर्ण स्थळीसुद्धां सभेच्या मुख्य स्थळीं तर काय पण सर्व बागेमध्यें रस्त्यापर्यंत उभें राहण्यासही जागा मिळण्यास मारामार पडत होती. सभेमध्यें गुजराथी व दक्षणी बऱ्या लोकांचीं मुख्य उद्देश-पुष्टिकरणार्थ आपापल्यापरी सबल कारणे दाखवून सुरस भाषणे झालीं.

सभेचे काम चालले असतां आहांस एक घमत्कारिक गोष्ट वाटली. कोणत्याही प्रकारची सुशिक्षित लोकांची सभा असो, त्या ठिकाणी काय बोलावयाचे व कोणीं बोलावयाचे तें अगोदर ठरलेले असतें; त्याप्रमाणे या सभेमध्येही होतेंच. पण कित्येक नामांकित गृहस्थ त्या सभेस अगदीं आयत्यावेळीं बाहेरगांवाहून आले, त्वांपैकीं आमचे प्रस्तुत नामदार टिळक होते. संमति-बिलाच्या संबंधाने विरुद्धपक्षाचे शास्त्रार्थ इंग्रजी व देशी वर्तमानपत्रद्वारा खोडून काढण्यामध्यें व शहरोशहरीं लोकमत स्पष्टपणे प्रदर्शित करण्याच्या हेतूने सभा भर-

विष्णामध्यें आमच्या नामदार पश्चिदसूत्रधारांनी किती अकटोविकट भगीरथ प्रयत्न केला, त्याचें जरी सभेचे अध्यक्ष योग्य गौरव करीत असत तरी या मराठाखुरी-णाच्या मूर्तीची प्रत्यक्ष ओळख नानांस नव्हती. कीर्तीची असून त्या वेळी उपयोगीं पडली नाहीं, ही साधी मूर्ति अध्यक्षांजवळ जाऊन बोलण्याची परवानगी मागूळ लागली, ती त्यांस मिळाली नाहीं.

रामनामानें पाषाण तरले व रामेश्वरीं लंकेस जाण्याकरितां सेतु बांधला गेला; ह्याणून एके दिवशीं खुद राम समुद्रतीरीं एकटेच बसले असतां, त्यांच्या मनांत आलें कीं आपण दगड पाण्यावर तरतात कसे ते पहावे. एक दगड पाण्यांत टाकला, तो बुडाला. लाजून मार्गे पहातात, तों मारुति मार्गे उभा होताच, त्यानें ती मौज पाहून त्यास हसूं आलें आणि ह्याणाला, महाराज, पाषाण तारणे आपल्या नामाचा गुण आहे, हातांचा प्रताप नव्हे. दयाराम आंत्माराम यांची व्यापारांत इतकी पत होती कीं सर्व हिंदुस्थानभर त्यांच्या नांवाच्या हुंड्या लाखों रुपयांच्या पाहिजे तो विकत घेत असे. एक वेळ स्वतः दयाराम यात्रेस गेले व त्या ठिकाणीं पैशांची तूट आली, ह्याणून आपणच स्वतः बाजारांत जाऊन पेढीवाल्यापाशी कांहीं पैशांची रक्कम मागूळ लागले, पण त्यांस कोणी कवडीलासुद्धां पातीना. तेव्हां त्यांस वाईट वाटून अगदीं खिन्ह मुद्रा करून बसले. त्यांच्या मुनीमानें शोध करतां कारण समजलें. मुनीमानें त्यांस सांगितलें कीं, महाराज! आपल्या सहीची पत बाजारांत आहे. तशीच

अद्याप आहे, मात्र आपली पत आजपर्यंत कोठेही नव्हती त्याचा आपल्यास एवढा खेद वाटण्याचे कारण नाहीं. आपण पाहिजे त्या किंमतीच्या हुंडीवर सही करून द्या, मी पैसा आणतो पहा. तद्वत् आमच्या नामदार टिळकांनी आपलें नांव दुसऱ्या कोणाच्या मार्फत सांगून पाठविलें असतें तर त्यांस अनायासें बोलण्यास परवानगी मिळाली असती, असो. या सभेस पूर्ण संमतीचीं वाहेरगांवाहून थोरथोर गृहस्थांचीं पत्रे आलेलीं वाचलीं गेलीं. सरजन मेजर कीर्तिकर यांचे या प्रसंगीं मनोरंजक भाषण होईल अशी लोकांस फार आशा होती, पण कांहीं जखरीच्या कामास इतर ठिकाणीं गुंतल्यामुळे त्यांचे येणे या प्रसंगीं झाले नाहीं. त्यांचे पूर्ण संमतीचे पत्र आले होते तें वाचले गेले, त्यावेळीं लोकांची आशा भंग झाली. (या विषयावरील आपले छापी लेख कीर्तिकरांनी प्रसिद्ध केले आहेत ते वाचनीय आहेत.)

नानांच्या स्वभावास सभेमध्ये बोलायाला बुळीच नको असे, सबव जेव्हां जेव्हां अध्यक्षस्थान स्वीकारण्याची वेळ येई तेव्हां ते आपल्यास काय बोलावयाचे असेल तें लिहून नेत असत. ते वारंवार ह्यणत कीं, लोकांपुढे बोलण्यास मनुष्यानें आरंभ केला ह्यणजे, त्याचे तोंडांतून वायफळ शब्द येण्याचा संभव फार व तसे येत नाहींत असा एकही वक्ता सांपडणे दुरापास्त आहे. बोललेले शब्दांतून बरेच आपल्या तोंडून त्यावेळीं आले नसते तर वरें झालें असतें असें बहुतेकांस वाटत असतें. व तें मला अगदीं सहन होत नाहीं. बहुसमाजापुढे लोकांचीं भाषणे ऐ-

कून मन उचंबळत असतें, तेव्हां नवीन विचार मनांत उठतात. मार्गे ठरलेले कमी करण्याचा मोह उत्पन्न होतो. तात्पर्य, मन अस्थिर होऊन अपक्त विचार बाहेर येण्याची धास्ती असते. असो, नानांनी या प्रसंगीं भाषण वाचलें त्याचा वाचकांकरितां आही गोषवारा खालीं देतों.

सज्जनहो! या प्रसंगीं मला अध्यक्ष निवडून काढल्यानें जो आपण माझा सन्मान केला त्याबद्दल अंतःकरण-पूर्वक मी आपले आभार मानतों. येथें जमलेल्या सद्गृहस्थसमूहामध्यें हें स्थान शोभविष्यास मजपेक्षां कितीतरी अधिक योग्य माणसें आहेत हें मीं सांगणे नलगे. तथापि ज्याअर्थीं आपली मर्जी अशी झाली, त्याअर्थीं आपली इच्छा शिरसावंद्य मानणे मला योग्य वैटत आहे व शक्त्युनुसार मजवर सोंपविलेलें काम करण्यास तयार होणे माझें करत्व्य आहे तर माझ्या अल्पसामर्थ्यानुरूप यढ्य करितों. आपण या ठिकाणीं हिंदुस्थानसरकारास संमतिकायद्यांसंबंधीं एक योग्य अर्ज तयार करून पाठविष्याकरितां जमलों आहों, प्रस्तुत आपलें काम तत्संबंधीं विशेष ऊहापोह करणे हें नव्हे, हें सांगणे अगदीं जखर आहे. या कायद्याचा खरडा हिंदुस्थानसरकारच्या कायदे करणाऱ्या मंडळीपुढे विचार करण्याकरितां आला आहे. सभ्यगृहस्थहो! इंडियन पिनलकोडाच्या एका विवक्षित कलमामध्यें फेरबदल करण्याच्या हेतूने ही कायद्याचा खरडा कायदे करणाऱ्या सभेपुढे आला हें आपणांस निःसंशय विदितच आहे; ह्याणजे विवाहित व अविवाहित श्वियांनीं आपलें मत देण्यास लायकीचे व-

याची यत्ता पूर्वी दाहा वर्षाची होती ती वाढवून बारा वर्षाची करावयाची आहे. या चलवळीस सुरुवात करण्यामध्यें सरकारचा हेतु उत्तमच आहे; आपल्या प्रजेचे कल्याण, या उद्देशास कोण नांव ठेवील; आपल्यापैकीं अतिमंदमतिही ही गोष्ट कबूल करील. परंतु हिंदुसमाजाच्या आंतील वृत्तीची त्यांस मुर्लींच ओळख नसल्यामुळे त्यांचा गैरसमज होऊन त्यांची ही अगदींच दिशा चुकली किंवा नाहीं याविषयीं लोकांच्या मनांत संशय उत्पन्न झाल्याशिवाय रहात नाहीं. अविवाहित ख्रियांच्या संबंधाने पाहूं गेल्यास, दहांचीं बारा वर्षे झाल्यास त्याच्या विरुद्ध अर्थीत आमचें कांहींच बोलणे नाहीं; उलट आप्सांस त्याचा आनंदच आहे, इतकेंच नव्हे पण आप्ही याच्याही पुढे धांव घेऊं आणि सरकारास विनंतीही करूं कीं, हें वय वीस वर्षेपर्यंतही वाढविल्यास आमची हरकत नाहीं; कारण तेणेकरून हिंदुधर्मास कांहीं अडथळा होणार नाहीं व आमच्या समाजाचे त्यांत कल्याणच आहे. पण विवाहित ख्रियांच्या संबंधाने पाहूं गेलें तर चालू असलेल्या कायद्यांत फेरबदल करण्याची आवश्यकता काय व असें करणे योग्य तरी आहे कीं काय याविषयीं फारच मतवैचित्र्य आहे. आपल्या व्हाइसरायांच्या कायदे करणाऱ्या मंडळीचीं भाषणे झालीं, त्याखेसीज तिन्ही इलाख्यांतील वर्तमानपत्रद्वारे जी चर्चा झाली आहे तेणेकरून हा विषय दांडक्यांनी झोडला जाऊन त्याचे हाडानहाड मोकळे झाले आहे. विद्वज्जन-समूहाचे दोन पक्ष होऊन एक पक्षाचे खात्रीलायक

ह्यणें आहे कीं, या बदललेल्या कायद्याचा धर्माशीं कांहीं संबंध येत नाहीं इतकेच नव्हे पण या नवीन कायद्याच्या योगानें हिंदुसमाजाचें कोटकल्याण होण्याचा संभव आहे. तथापि दुसऱ्या बाजूचे विद्वान् गृहस्थ तित-क्याच खात्रीनें व अंशतः अधिक आवेशानें व नेटानें ह्यणतात कीं या भावी कायद्याच्या योगानें सरकार प्रत्यक्ष हिंदुधर्मात हात घालीत आहे. हा कायदा जर सरकारानें लोकांवर लादला, तर जुलूम होऊं लागेल व हिंदु-समाजामध्यें जिकडे तिकडे अस्वस्थता उत्पन्न होईल. सज्जनहो ! आपण या ठिकाणीं प्रस्तुत चळवळीस हात-वेश दुसऱ्या पक्षांत केला पाहिजे असें मला वाटतें. ख्रियांस कळतु प्राप्त झाला ह्यणजे, लागलाच गर्भाधान-विधि केला पाहिजे अशी शास्त्राज्ञा आहे व तदनुसार लाखों हिंदूंची चालही आहे. तर सनातन चालत आलेल्या हिंदुधर्मशास्त्रावरील हाडीं खिळलेल्या श्रद्धेशीं या कायद्याचें पदोपदीं धर्षण निःसंशय होणार असें ह्यणें मला भाग येते. पण एखादे ख्रीस बारावें वर्ष संपलें नसतां गर्भाधानविधि झाला तर हा कायदा झाला ह्यणजे तो विधि बेकायदेशीर होईल; ह्यणजे एका बाजूस वाघ व दुसरीकडे आड, अशा स्थिरीत शास्त्र वा फोजदारी कायदा मोडलाच पाहिजे. असे प्रसंग क्वचित ह्याटले, तरी येतात. अशा वस्तुस्थितीमध्यें दृयाळू महाराणीच्या राजनिष्ठ व नियमानुचारी प्रजेपैकीं बहुतेक हिंदुप्रजेचे तरी मन अस्वस्थ झाल्याशिवाय रहाणार नाहीं.

या नवीन कायद्याची आवश्यकताही दिसत नाहीं, कारण ज्या गोष्टी बंद करण्यासाठी हा कायदा करावयाचा, त्या तर अगदीच विळा पाहण्यांत येतात. कचित् गोष्टीसाठी कायदा करणे हें तत्वास अनुसरून नाहीं. शरीरास इजा होते त्या खटल्याबद्दल पिनलकोडामध्ये अन्यत्र तजवीज केलेलीच आहे. मी माजिस्ट्रेटांचे काम दृक्षिणप्रांतांत बरेच ठिकाणी, खानदेशांत व खुद मुंबईत अडुवीस वर्षावर केलें आहे; पण इतक्या वेळांत असला खटला माझ्या पुढे कधीं आत्याचें सरत नाहीं. असले खटले कोठेंच घडले नसतील किंवा पुढे कधीही घडणार नाहींत, इतकी धांव मी घेण्याचें धाडस करीत नाहीं. तरी हें खचित आहे कीं, अशा खटल्यांची संख्या इतकी सूक्ष्म होईल कीं त्यांबद्दल होणाऱ्या कायदापासून फळास येणारे हित जवापाडे आणि प्रजेच्या धर्मसंबंधी विचारांत सरकार अगदीं अलिप्त असते असा जो आजपर्यंत लोकांचा समज दृढतर होऊन बसला आहे त्याला जबरदस्त धक्का बसून जें अनहित होईल तें पर्वताएवढे होईल. आणखी असें कीं जरी हा “माराकुटीचा” गुन्हा पोलिसानें आपण होऊन दाद घेण्याचा केला नाहीं तरी दुष्ट, खटपटी, चाहाड लोकांना त्याचा अतिनिध व्यापार चालविष्यास आणखी. एक द्वार मोकळे होतें. फौनदारीकडील न्यायाधीशास खोटी बातमी देष्यास, खोटा पुरावा तयार करण्यास, खोटे साक्षी तयार करण्यास व अशा प्रकारचीं घाणेरडीं कामे करून किंवा लोकांस धास्ती घालून आपले पोट जाळण्यास आणि मागचे सूड

घेण्यास चांडाळांस सवड मात्र होईल. न्यायाधीशापुढे एखाद्या कुंदुंबावर असला गुन्हा शाब्दीत झाला असतां त्याची कायदैना होईल व कशी दशा उडेल याचें मित्रहो ! आपणच मनन करावें. प्रथमारंभी पोलिसाला असत्या खटल्यांत हात घालण्यास कायद्यानें अधिकार दिला नाहीं तरी प्रथम चौकशी करण्याकरितां तो खटला त्याज-कडे पाठविण्यास माजिस्ट्रेटास अधिकार असतोच, मग पोलिसाच्या कहांत गरीबे आर्लींच का नाहींत ? समेच्या कामास सुरुवात करण्यापूर्वी, सदृगृहस्थहो ? आपणांवर मोठे दुःख प्रदर्शित करण्याचा प्रसंग गुदरला आहे. ब्राडला. एम. पी. च्या मरणाची हृदयभेदक बातमी आपण सर्वांनी ऐकिलीच आहे. हे गृहस्थ आमच्या हितानहितां-मध्ये वांटेकरी होत असत, हें सर्वास विदितच आहे. चवदा महिन्यांमार्गे हा महात्मा येथे येऊन आमचाच ब-नला होता. याच्या मरणानंतर बहुसमाजाची सभा अशी ही पहिलीच आहे. या कामाकरितां कदाचित् निराळी सभा भरेल तरी असला दुःखकारक घाला प-डत्याबद्दल खरें अंतःकरणास झालेले दुःख व खेद प्रद-र्शित न केल्यास आपण आपल्या कर्तव्यास चुकलों असें होईल, तसेच निरपेक्षबुद्धीनें आहां मुक्या अनाथांक-रितां श्रम केले त्याबद्दल कृत्यज्ञता प्रदर्शित न करणे झ-णजे कृतज्ञता होईल. या गोष्टीच्या महत्वानुसार मीं समेपुढे सदरील विचार स्वीकारार्थ ठेवावा हें योग्य दिसतें :—

आपले हितचिंतक व आहांस निरपेक्षबुद्धीनें आपले

पाठबळ देणारांपैकीं फार धीट व श्रेष्ठ चार्ल्स ब्रॉडला यांच्या अकालिक मृत्यूने आमच्या देशावर प्रचंड घाला पडला. त्यामुळे या समेस फार दुःख व खेद होत आहे ही गोष्ट समेने आपल्या लेखांत नमूद करून ठेविली आहे.

भाग १५.

पुत्रशोक व संपादितज्ञानानुभवाचा प्रसंग.

इहलोकींची संसारयात्रा करीत असतां सर्व दिवस सारखे सुखामध्ये गेल्याचीं उदाहरणे लोकांच्या पहाण्यांत फारच थोडीं आढळतात. कोणास आरंभी, कोणास मध्येच, कोणास शेवटास कोणल्या तरी प्रकारचे घाले पडलेले सोसावे लागतात. यूरोपस्थ एका महान् तत्त्ववेत्त्याचें वचन आहे कीं, “मरणापूर्वी कोणास सुखी ह्यण्टां येत नाहीं.” खुद साकेटिसालाही विषप्राशनाने देह-विसर्जनाचा प्रसंग आला; पण हा तत्त्ववेत्त्याची वृत्ति किती शांत होती हें इतिहासप्रसिद्ध आहे. साधारण लोकांमध्ये आणि ज्ञान्यांमध्ये फरक पाहतां हाच असतो. संकटे सर्वावर गुदरतात. यामध्ये चित्तास व्यग्रता न येऊ देणारी माणसे क्वचित् आढळतात. नानांना आपल्या इहलोकयात्रेमध्ये आरंभपासून बराच वेळ वाढळां-शिवाय गेला, ही गोष्ट मोठी कौतुक करण्यासारखी होती; कारण यांच्या कुटुंबाचा विस्तार असाधारण होता. या प्रचंड वृक्षाला इंदुरास असतां मूळाशीं कीड लागली किंवा दृष्ट पडली. युनिव्हर्सिटीने छापून काढलेल्या पु-

ष्कळ भूदेवांचे आंगारे लावले, पण एकही गुणकारी होईना. इंदुरांतील सर्व वैद्यक निष्फळ असें अनुभवास आत्यावरून तुकोजीराव महाराजांनी, नानांनी आपत्या पतीला मुंबईस घेऊन जावें अशी सूचना केली. विख्यात डा० अण्णांवर आपला फार भरंवसा आहे, ते नाहींत, तर बडे बडे युरोपियन डाक्टर आहेत. “ कोणाच्या तरी कोंवड्यानें एकदांचें उजाडो, ” अशा विचाच्या स्थितीमध्ये रोग्याच्या सभोवतीं खंडोगणती चाकरमाणसें असण्यापेक्षां जिव्हाळ्याचा आस्तवर्ग जवळ असेल तर अधिक समाधानकारक होतो. मुंबईस आत्यावर पूर्ण भरंवशाचे डा० अण्णा रोज एक खेप करून रोग्यास औषधोपचार चालवीत होते. शिवाय एक डाक्टर व एक कंपौंडर रात्रंदिवस रोग्यापाशीं असत. आठ मुलगे, जाऊन येऊन सर्व मुली व स्वतः नाना या भाग्यशाली बायकोच्या सेवेत तत्पर असत. कृष्णाबाईचा दुसरा मुलगा सदांशीव तिच्या इतर मुलांपेक्षां जरा विशेष धाडसी व मेहनती होता. हा बॉरिस्टरचे काम काठेवाड प्रांतांत करीत असे, तो मातोश्रीचे सेवेस कुळुंबासह येऊन बसला होता. त्याचें लाडके नांव दादा असे. यानें मातोश्रीकरितां पराकाष्ठेची आंगमेहनत घेतली. तिच्या रोगाला जें डाक्टरसंनी नांव ठेविलें, त्या रोगाची चिकित्सा नानांनी अनेक पुस्तके जमा करून त्या दोन वैद्यांपाशीं वाचून चर्चा करीत बसावें. एके दिवशीं या रोगाविषयीं भवतिनभवति चालली असतां, एक डाक्टर ह्याणतात:—नाना! आपण या वाच्यतेंत इतके मन

घालतां हें बरें नाहीं, कारण रोग्याच्या भवितव्याविषयीं आपणांस खेद मात्र अधिकाधिक होत जाईल. यावर नाना उत्तर करितात कीं, व्याधीला डाक्टरांचे इलाज चालतात पण आधी घालविणे हें बहुतांशीं ज्याचे त्यानेच केले पाहिजे. एकादी गोष्ट निरुपाय व अनिवार्य ठरली ह्याणजे होणाऱ्या परिणामाने माझ्या मनास दुःख होणार नाहीं. पण जर इलाज असून तो हातून झाला नाहीं तर मात्र मन खात राहील. माझ्या वर्तणुकेत किंवा चर्येत कोणत्याही रीतीचा फेर आढळत असल्यास “ दुःख होईल ” हें ह्याणणे शोभेल. मला तर आपले बोलणे निर्मूल वाटत आहे. राजवैद्य तर निस्तर होऊन बसले. हक्क हक्क तीन तर्पे वाढत गेलेल्या नानांच्या स्थिलाराची मुहूर्तमेड शुक्रवारीं सकाळीं सन १८६६ च्या जानेवारी महिन्याच्या ८ वे तारखेस उपटून एकाएकीं पडली. एक धारण पडल्यावर वाकी एकावर इमारतीची काय दृशा विचारावी! आपल्यास •पन्हीवियोग होणार नाहीं असें सर्व लोकांप्रमाणे नानांसही वाढून आपल्यामार्गे आपल्या कुंदुंबवर्धिनीस दरमहा २०० रुपये मिळतील अशी तजवीज करून ठेविली होती. आपण बेत करीत असतों एक प्रकारचे आणि त्या जगन्नियंत्याची असते व्यवस्था कांहीं निराळीच. आपल्या हिंदूमध्यें नव्याच्या अगोदर खीस देहविसर्जनाचा प्रसंग आला तर तिच्यासारखे भाग्य कोणतेच नाहीं असें मानतात, व ख्यालीं वैधव्यासारखी दुसरी असह्य स्थिति नाहीं. बायकांच्या समजुतीप्रमाणे पारलौकिक दृष्टीने आणि

इतरांच्या समजाप्रमाणे कोणत्याही दृष्टीने पाहिलें तरी कृष्णबाई आपले आठ पुत्र, चार मुली व सर्व नातवंडांचा कळप व आपला पति आपल्या सभोवतीं डोळ्यांत तेल घालून बसले असतां आपल्या दैदीप्यमान सौभाग्याचा अचल व निरभ्र लौकिकाचा व संसारांतील उच्च सुखो-पभोगाचा झेंडा मिरवीत पति इंदूरचे दिवाण असतां कैलासवासी झाली. आह्यांला वाटतें, लाखांत एकादीस अशी स्थिति प्राप्त होत असेल. खिया अशा स्थितीची कल्पना करून आंवडे घोंटीतच बसतील. खीपुरुषांना एकविचाराने खाणेंपिणे, निजेंउठणे, बसणेंबोलणे करण्याची बरेच दिवस संवय होऊन, दंपत्यभावामुळे त्यांचा अगदीं एकजीव होऊन जातो अशीं उदाहरणे हजारों आढळतात. असा बनलेला जोडा कालगतीने फुटला तर मार्गे राहिलेल्या बिचान्या मनुष्यास काय वाटत असेल याची कल्पना ज्याच्यावर तो प्रसंग गुदरला असेल त्यासच करतां येईल. त्यास सर्व जग सशानवत् भासून जार्ते, व सर्व व्यवहार निरपेक्ष घडूऱ्यांला लागतात. मूढमति संसार-सक्त लोक असतात, त्यांस निर्दिष्ट केलेली स्थिति दुःखासद व असह्य होते. विचारी व तीव्रबुद्धीचे लोक आपलें लक्ष परमार्थाकडे लावून दुःखशमन करितात. नानांच्या वर्तनामध्यें कोणत्याही प्रकारचा लेशमात्र फरक पडला नाहीं. कोणत्याही प्रकारचीं दुःखदर्शक चिन्हंहें त्यांच्यामध्यें आढळतना. उत्तरकार्य आटपत्यानंतर नाना परिवार घेऊन इंदुरास गेले.

तीन साढेतीन महिन्यांनी नानांचा दुसरा मुलगा आ-

जारी पडल्याची खबर त्यांस इंदुरास समजली. दादा काठेवाडामध्ये बॉरिस्टराचें काम करीत असे हें वाचकांस पूर्वीच विदित आहे. दादास क्षय झाला. तो मुंबईस येऊन डा० अण्णा कुंटे त्यास औषधीउपचार करूं लागले. नानांला रोजची खबर तारेने कळविली जात असे. दिवसेंदिवस दादाची प्रकृति क्षीण होत चालली. डा० अण्णाही रोग्यास नामांकित युरोपियन डाक्टरांस दाखवा असें सुचवूं लागले. दादा कांहीं दिवस वडिलांबरोबर इंदुरास होता, व नाना ह्याणत कीं, दादासारखा फरडा इंग्रजी लिहिणारा जर मजपाशीं नसता, तर ही जोखिमाचीं अवजड व महत्वाचीं राजकीय कामे माझ्या हातून वेळच्यावेळीं तडीस जारीं किंवा नाहीं याचा मला फार संशय वाटतो. लांबलचक खटला समजून घेण्यास आठपंधरा दिवस मोडावे व त्याविषयींचा ठराव साधकबाधक कारणांसह नानांनीं आपल्या चिरंजीवांस सांगावा आणि ह्याणावैं दादा! याचें टिप्पण केलें पाहिजे. दादाने रात्रीं बसून ठराव लिहून टाकावा. कधीं कधीं ८—१०—१९—२०—२९ पानेंपर्यंत लिहिलेलीं पाहून नानांस सखेद कौतुक वाटत असे. नाना ह्याणतः—दादा! तूं असें रात्रीचें जाग्रण करीत जाऊं नको. अशा अनियमितपणानें आपली प्रकृति ब्लास्टन टाकशील. दादा उत्तर करितोः—इंगलंडामध्ये दोन वाजेपर्यंत जाग्रण समजत नाहींत. तेथें असतांना मी याहून अधिक वैल वाचीत बसत असें. नाना:—तें सर्व खरें, परंतु तूं आतां त्या हवेमध्ये नाहीं, जेथचें तेथें, असो. दादाच्या अत्या-

वस्थेच्या तारा नानांस जाऊं लागल्या; परंतु नाना
इंदूर सोडून लाडक्या मुलास भेटण्याकरितां अंतकाळीं-
ही आले नाहींत. तर मग या विचारी पुरुषास आपण
पाषाणहृदयी ह्यणणार! त्याच्या प्रकृतिसाठीं, विद्येसाठीं
हजारों रूपये खर्च केला तो ममतेखेरीज काय? आपण
मुंबईस जाऊन भवितव्यांत अंतर पडणार नाहीं. मुलाच्या
स्थितीमध्यें अंतर पाढतां येणार नाहीं, स्वतःची आधी व
व्याधी मात्र वाढेल. जाणारी वस्तु जाऊं लागली तर
तिला अडविणारा कोण आहे? संकटांत पडलेल्या आस-
मित्रांस तनिमित्त मदत न करितां आपला जीव धोक्यांत
घालून त्या बापड्याचे मदतीचा उगम बंद करणे हें
खन्या ममतेचे लक्षण नव्हे. असे अनेक विचार नानांचे
मनाची ओढाताण व किसेक वेळां विदारणा करीत
असत. संकटसमयीं सुविचाराच्या गोष्टी सांगणारी,
मनाची शांति करणारी पक्कीही आपणास सोडून गेली.
दादा आपल्या मागें आपल्या विस्तारलेल्या जाळ्यास
कांहीं आधार आहे असें वाटतें, पण ईश्वराचे मनांत
काय आहे कोण जाणे. याप्रमाणे मनाचे तरंग मागो-
माग झुंडीच्या झुंडी अंगावर घुसून येऊन भूत, वर्तमान
व भविष्यकाळच्या स्थितीचीं मूर्तिमंत चित्रे एकमेकांशीं
लगटून उभीं करीत असतां एकाएकीं तार येऊन पोहों-
चली. महाराणीव्हिकटोरियांचा जन्मदिवस, सन १८८६
मे महिन्याची तारीख २४ सोमवार हा दिवस परमेश्वरानें
नानांच्या दुःखी अंतःकरणावर दादाच्या मरणानें डाग
देण्यास शोधून काढिला. या घाल्यानें नानांचे अंतःक-

रण न फाटतां त्यांची वृत्ति दिवसेंदिवस विशेष अंतमुख होत चालली असें त्यांच्या वर्तणुकेवरून स्पष्ट दिसून लागले.

नानांचा ज्येष्ठ पुत्र बाबा इंदुरास त्यांजपाशीच असे. त्याचीही प्रकृति बरी नाहीं असें थोड्याच काळांत दिसून आले. औषधीउपाय तर चाललेच होते. बाबा अगदीं थकला असें कोणासही वाटले नाहीं. बाबाचा आहार ह्याणण्यासारखा तुटला नव्हता, ह्याणून त्याच्या अत्यावस्थेविषयीं कोणासही शंका आली नाहीं. तशांत नानांचीं सर्व मुले बांधेसूद, मजबूत, साधारणमानाहून लौकर लक्षांत येण्यासारखीं उंच होतीं व बाबा हे या संबंधानेही अनुक्रमानें पहिलेच होते. एके दिवशीं बाबा कोचावर बसून रात्रीं १० वाजतां औषधसेवन करीत होते, इतक्यांत नाना तेथें आले. त्यांस बाबा ह्याणतो, नाना! आज मला रोजच्याहून बरें वाटते. मी आज विशेष गोडीनें जेवलों. तर मग तुला गुण पडत चालला आहे असें सांगून बापानें मुलाचें समाधान केले. त्याच दिवशीं सन १८८६ च्या अक्टोबर महिन्याच्या २९ तारखेस शुक्रवारीं रात्रीं ९ वाजतां खोकला लागून बाबा जागे झाले व अंतकाळीं शेरभर सुमार रक्त ओकून पडले व बाबांनी शेवटची विश्रांति घेतली. चाकरानें सर्व माणसांस जागें केले. नानांच्या डोळ्यांत टीप नाहीं, वृत्तींत बदल नाहीं, विचारांत चांचल्य नाहीं. शांतपणे पुढची तयारी केली. काय हें विचारगांभीर्य! कोण मनोनिग्रह हा! “देखे मडे नि येई रडे” या ह्याणीस संसारांत असून अलिस्त राहणाऱ्या या पुरुषानें

हरताळच लाविला ! नानांनीं इंदूर सोडलें ह्यणून सांगितलें तें ही गोष्ट घडत्यावर दोनतीनच दिवसांनीं. मुंबईस ये-ऊन थावटत्यावर सर मंगळदास यांजकडे सायंकाळीं तीन वाजतां जाण्याचा क्रम सुरु झाला.

नानांचें शेवटलें मूल मुलगा होता. त्याचें नांव अनंदराव. या मुलावर आईचें प्रेम शेवटला असत्यामुळे जास्त होतें व तसें असणें साहजिकच आहे, ह्यणून अनंदरावापुढे नानांखेरीज कोणाचीही डाळ विकत नसे. याच्या पाठीचा कणा लहानपणीच वांकडा होऊन कुबड आलें होतें. व तेंही अंशतः त्याचेवरील प्रेम वाढविण्यास कारणीभूत झालें होतें, असें बहुत लोकांस वाटतें. हा सर्व भावंडांत अशक्त, व याचें चिरजीवित संशयात्मक वाटत असे ह्यणून यास शाळेत जाण्याविषयीं फार सक्ती न करितां घरगुतीच काय होईल त्या शिक्षणाची त्यास भर घालीत असत. स्वभावतः हा फार तीक्ष्णबुद्धीचा मुलगा होता, याचें बोलणें नेहमीं मार्मिक व तिखट असे. याचे डोळे फार पाणीदार व कपाळ लांबरुंद होतें. अनंदरावावरील प्रेम त्याच्या कुबडाचा परिणाम किंवा त्याचे कुबडाचें कारण या गोष्टीचा निर्णय निर्विवाद होत नाहीं. शेजारचे किल्येक लोक ह्यणतात, लहान असतां तो एकवेळा गड्याच्या हातून ह्यणा किंवा आपोआप पडला असतां ही गोष्ट गड्यानें घरीं कळविली नाहीं. त्या आधातानें याच्या पाठीच्या कण्यास इजा झाली असावी व त्यावर औषधीउपाय तत्क्षणीं झाले नाहींत. हें ह्यणें असंभवनीय दिसत नाहीं खरें, तथापि जो चाकर या

मुलांस संभाळी, असें आमच्या पाहण्यांत आहे तो अ-
र्थात अशिक्षित व कामचुकारुही होता. घरांतले
इतर काम करायला न पडवें ह्याणून तो चाकर या मु-
लास हातांत घेऊन असे. बायका मुलास कमरेवर घेतात,
तेव्हां मुलाच्या पाठीस कमरेवर घेणारांच्या मनगटाचा
आधार असतो, परंतु पुरुषाचें तशांत अविचारी गड्याचें
फार वेळ घेणे मुलास अनहितकारक होतें. गडी मुलास
मनगटावर बसवितात; मग तें मूळ तसें बसण्यास लायक
असो अगर नसो. सारा दिवस मनगटावर मुलास बस-
विष्याचा प्रसंग गड्यास आला ह्याणजे, गडी आपल्या
गळ्यांत फडका बांधून, त्यांत आपला हात अडकवितो
आणि मुलास बसण्याकरितां एक प्रकारची पाठीशिवाय
खुर्ची तयार करतो. मुलाचे पाठीचा कणा वांकलाच
पाहिजे. अशा स्थिरीत अनंदराव ४१९ वर्षाचा होईपर्यंत
होता. या अनिष्ट अवस्थेने मुलाच्या कुबडास बरेंच पुष्टी-
करण केले असावें. मुलांस बाळगणे ह्याणजे त्यांस शिक्षण
देणे होय. आईबापांची जरी असें शिक्षण देण्याची इच्छा
नसते, तरी नीचसंगतीने नकळत त्या मुलांस हलकट शिक्षण
मिळते. ही गोष्ट कोणते मुलांचे पालक नाकबूल करतील?
याचा ढळढळीत पुरावा पाहिजे असेल त्याने मुंबईतील
शाळा धुंडाव्या, ह्याणजे श्रीमान् लोकांच्या मुलांमध्येही
बास्याच्या भाषेची झांक मारते हें पाहतां येईल. शाळे-
मध्ये पंतोजीचे पहिले काम ह्याणजे या अश्लाध्य बीजांरो-
पणाचें निर्मूलन करणे असते. शिकविष्यापेक्षां विसरवि-
ष्याचेंच काम फार असते. आपल्या अर्भक यजमानापुढे

बात्यानें खुशाल विडी ओढावी, अभद्र बोलावें, व मौजेने त्या यजमानपुत्राच्या तोंडावर धूरही सोळून हंसावें. ही उणीव दूर करण्याकडे लोकांचें लक्ष जेव्हां वेधेल तो सुदीन. एके दिवशीं अनंदरावाचे ढुगणावर सूज आली व ती दिवसेंदिवस वाढते असें पाहून सुज्ज वैद्य बोलाविले. उं: तें बसून जाईल असें सांगून तें बसण्याचीं औषधें लावूं लागले; तथापि त्याची वाढ कमी होईना. मग तें पिकून तयार झालें, त्यास फोडावें असें ठरत्याप्रमाणे एका कुशल डाक्टराने त्यावर शस्त्रक्रिया केली, व आंतून बराच पू काढला. अनेक प्रकारच्या वैद्यांनी ती जखम भरून काढण्यास आपआपलें कौशल्य व चतुराई खर्चीं घातली, पण कोणाच्याही हातास यश आलें नाहीं. रोज दोन वेळां धुऊन काढण्याचा क्रम आठ महिने चालला होता. कण्याच्या हाडामध्यें रोगाचें मूळ आहे असें डा० ह्याणत व तेथें औषधें चालविणे दुरापास्त गोष्ट होती. शेवटीं सन १८६९ आगष्ट महिन्याच्या २ तारखेस शुक्रवारी दोन प्रहरांनंतर साडेतीन वाजतां या लाडक्या शेवटत्या मुलाच्या आयुष्यक्रमणाचा शेवट झाला. त्या वेळीही नाना आपल्या नित्यक्रमांत चुकले नाहीत. सर मंगळ-दासांकळून नानांस बोलावून आणावें लागलें. त्या दिवशीं सायंकाळीं सात व्हाजतां आह्यी नानांपाशीं बोलत बराच वेळ बसलों होतों, पण दुःखाचें चिन्ह आमच्या दृष्टीस पडलें नाहीं. संसारांतील आस्तर्वर्गवियोगामुळे कितीएक समंजस लोकही वेडावतात, या विषयावर, तत्त्वज्ञानावर, ब्रह्मनिष्ठतेवर, विद्याव्यासंगावर, व कांहीं तत्त्वज्ञा-

न्याच्या आयुष्यक्रमणावर बोलणें नित्यक्रमाप्रमाणें चालले होतें. जणू काय, गतगोष्टीविषयीं या विचारी पुरुषाचा कांहींच संबंध नाहीं. यांच्या पोक्तपणाची शिकस्त आहे. अशी उदाहरणे फार विरळ आढळतात. या जगामध्यें अगदीं पूर्ण अशी वस्तु मुळींच नाहीं. कोणतीही गोष्ट वाईट किंवा चांगली आहे असें बोलण्याचा प्रघात आहे. परंतु ती वस्तुतः सर्वाशीं वाईट किंवा सर्वाशीं चांगली नसते. त्यामध्यें कांहीं तरी अंशतः उणीव असतेच. आतां आपणांस खेदकारक अशा गोष्टी या संसारामध्यें पदोपदीं आढळतात, पण सूक्ष्मदृष्टीने पाहिले तर त्यामध्येही समाधानकारक भाग थोडा तरी असतोच, त्याकडे लक्ष पुरवून अनिष्ट गोष्टींपासूनही सज्जन आपले समाधान करून घेतात. आमच्या चरित्रनायकांचीही याप्रमाणेंच विचारसरणी होती. अनंदराव माझ्या अगोदर गेला ही गोष्ट आस्थांस कितीही दुःसह असली तरी त्याच्याच हितासाठीं त्यास माझ्या मार्गे ठेवणे त्या सर्वज्ञास प्रशस्त वाढले नसेल, असे उद्धार नाना वारंवार काढीत. अनंदराव पंगू होता व आमच्या मार्गे त्याचे हाल होण्याचा संभव होता. हाच आजार जर माझ्यामार्गे त्यास येता, तर न जाणो त्याची व्यवस्था काय झाली असती! तर ईश्वरकरणी अगाध आहे.

नानांचा चवथा मुलगा बिनायकराव. यास पोष्ट-खस्त्यामध्यें नौकरी होती. यास गुदद्वारानें रक्तश्राव होण्याची खोड लागली होती. पांच सहा महिन्यांनीं हें दुखणे उद्भवे, व दोन तीन दिवस श्राव होऊन गेला हाणजे मोकळा होत असे. पण शौचाचा अवरोध हो-

ऊन श्राव झाला नाहीं ह्यणजे अत्यावस्था होत असे. शेवटीं याच तीन दिवसांच्या आजाराने विनायकरावाचा शेवट सन १८८९ माहे नवंबर ता०-२०-बुधवारीं करून रावबहादुरांचा वृद्धापकाळ लोकदृष्टा तरी ह्याणा अगदीं दुःखरूप करून टाकला, व संसारांतील दुःखांचा कळस करून सोडला. या शिवाय लहान मुले ऊँटांतून कमी झालीं तीं निराळीं.

रा० ब० नाना यांचा सातव्या नंबरचा मुलगा सुंदरराव, याचें वय सुमारे १९ वर्षांचें होतें. इतर मुलांप्रमाणे हाही उंच व सद्वढ होता. यावेळी हा मॉट्रिक्युलेशनच्या परीक्षेस जाण्याच्या तयारीस लागणार, इतक्यांत ‘छारीत दुखते’ अशी कुरकुर कानीं येऊ लागली. इतरांप्रमाणे यासही कफक्षयाची भावना आहे असें वैद्य गुणगुणू लागले. पुढे कांहीं दिवसांनीं याची शाळा सुटली व हा अगदीं बिछान्यास खिळला. कांहीं महिने वैद्याचे रीतीप्रमाणे उपचार चालले असतांही रोगाची चढती कमानच होती. शेवटीं स० १८९३ वाच्या जानेवारी महिन्याच्या १९ वे तारखेस रात्रौ साडेनऊ वाजतां वृद्धापकाळीं नानांच्या आधींच पोळलेल्या अंत: करणावर सुंदररावाने आणखी एक सुंदर डाग दिला.

प्राचीन काळीं ग्रीस द्वैशामध्ये स्पार्टा शहर विख्यात होऊन गेलें, तेथें शहरांतील सर्व मुलांस सरकार आपल्या खंडानें शिक्षण देत असे. प्रस्तुत शिक्षणाचा रोेख विशेष मानसिक सुधारणेकडे जसा आहे, तसा त्या वेळीं सर्वांशीच शारीरिक सुधारणेकडे असे. त्या वेळीं तेथें मु-

लास शिकविणे ह्यणजे—खुस्ती मारणे, कोसांचे कोस पळत जाणे, रानांतील श्वापदें मारून त्यांवरच निर्वाह करणे, चोरी करणे पण त्या कामांत न सांपडणे, फटके खाणे, पण डोळ्याचे पातेंही न हालविणे. या कामांत मुलास तयार करण्याकरितां, त्याच्या पाठीवर रक्त बाहेर पडेपर्यंत फटके मारावे व त्याची पाठ बरी करून पुन्हा फटके मारावे. हा क्रम इतके दिवस चालू ठेवीत कीं शेवटीं फटके मारिले असतां रक्तश्राव होत नाहीं व फटके खाणारा डोळाही मिचकावीत नाहीं. याप्रमाणे इतिहासकाराचे लेख वाचून आपल्यास सखेद आश्र्य वाटतें, पण नानांनी आपले अंतःकरण याहीपेक्षां पुष्कळ अंशांनी अधिक कठोर केले होतें. पुत्रशोक-रूपी विषारी भाले परमेश्वरानें नानांच्या हृदयांत एकामागून एक खुपसले तरी यांच्या डोळ्यांवाटे अश्रुपात दृष्टीस पडतां आढळला नाहीं. मनाचें चांचत्य यक्किचित्तही दिसून आले नाहीं. नित्यक्रमांत तिळमान्नही फरक नाहीं. पारमार्थिक अध्ययनांत अशा प्रसंगाच्या दिवशीं सुद्धां अंतर नाहीं. काय मनोनिग्रह हा !! शाब्दिक ब्रह्मवेत्ते आमच्या पहाण्यांत बहुत आले, पण ज्ञानाचा परिणाम आचरणावर अशा प्रकारे घडलेला ज्ञानी निदान माझ्या पहाण्यांत आला तो एवढाच.

• इ० स० १८९४ सालीं आगष्ट महिन्याच्या १७ वे तारखेस नानांचे वडील चिरंजीव बाबा यांची मुलगी चेलाबाई सौभाग्यवती होऊन लौकरच परलोकवासी झाली व त्याच महिन्यांत २७ वे तारखेस नानांचे चौथे

चिरंजीव विनायकराव यांची कन्या सौभाग्यवती माणक-
बाई इजला देवाज्ञा झाली.

इतक्यानेच झाले नाहीं. वाचकहो ! आणखी एक गोष्ट अशीच हृदयमेदक आहे, ती सांगून ही आमची शोकमालिका पुरी करतो. “ देणे व दुखणे कोणास नको ” तशीच लोकांची रड ऐकणे खुशालचंद वाचकांस आवडत नाहीं, पण जसें लढाईचे भयंकर वर्णन केल्याशिवाय शिपायाचे शौर्य दाखवितां येत नाहीं, तसें संसारामध्ये वेळोवेळी आलेल्या दुःखकारक प्रसंगांचे हृदय पोळणरें वर्णन केल्याशिवाय या गृहस्थाश्रमी पुरुषांचे गांभीर्य, विद्याव्यासंगाचा परिणाम, सद्वर्तनानें मनास आलेले स्थैर्य व ऐहिकावरील आसक्तिराहित्य हे गुण दाखवितां येणार नाहींत.

नानांचे तृतीय चिरंजीव ? (पुत्र ?) बळवंतराव यांची प्रकृति सुमारे वर्ष सहा महिने डळमळितच दिसूं लागली होती. यांसही इतर बंधुवर्गप्रमाणे कफक्षयाचीच भावना आहे असें ह्यणत. दिवसेंदिवस क्षीण होऊन यांनीही बिछाना धरला व शेवटी १८९९ मध्ये एप्रील महिन्याच्या १६ व्या तारखेस देह ठेविला. त्या वेळी नानांची मुलगी सौभाग्यवती छोट्याई बरेच दिवस घरामध्ये आजारी कफक्षयानेचू होती. इच्या पतीनें व वडिलांनी फार दिवस इच्याबद्दल कष्ट केले. ज्या ज्या ठिकाणी हवापाणी या रोग्यास मानवेल असें वैद्य सांगत त्या त्या ठिकाणी इला नेऊन ठेविली तरी रोगास सदोदित चढती कळाच होती.

दशरथ राजाचा मुलगा राम वनवासास गेला, पुन्हा परत येण्याची आशा होती, तरी दशरथाची काय अवस्था झाली हें पुराणांतरीं प्रसिद्धच आहे. इंगलंडामध्यें बर्क महान् तत्वज्ञानी व प्रचंड वक्ता झाला, त्याचा वृद्धाप-काळीं मुलगा परलोकवासी झाल्यामुळे बर्कसारख्या तत्वज्ञान्याची बुद्धि नष्ट होऊन विचारसरणीचा ओघ भलतीकडे गेला, व श्रोत्यांस मूळ्डा आणणारें त्याचें वाक्पांडित्य अगदीं पळपळीत होऊन कर्णंत्रें रिझवीनासें झालें. इतका सारा अनर्थ पुत्रशोकानें केला, असा बकल इतिहासकाराचा अभिप्राय आहे. ग्रीस देशामध्यें एक महाज्ञानी वक्ता तदेशीय लोकसमूहापुढे तत्वज्ञानाच्या गोष्टी सांगत असतां व आत्म्याच्या चिरायुत्ता-विषयीं साधारण अज्ञजनाची समजूत घालीत असतां त्याची स्वतांची लाडकी मुलगी आदत्याच दिवशीं इह-लोक सोडून तेंच चिरायुत्त भोगण्यास परलोकीं आपल्या पित्यास टाकून गेली. तिचें सरण होतांच त्या वक्त्याच्या डोळ्यांवाटे लोकांपुढे अश्रुधारा चालल्या, अशीं इतिहासप्रसिद्ध अनेक उदारणे आहेत. पण रा० ब० नाना मोरोजींच्या बुद्धिमत्तेस या सत्तरी पलीकडच्या अमलांतरी अशा प्रकारची झीज लागली नाहीं. “साठी नि बुद्धि नाटी” या ह्याणीचा उपयोग या वयोवृद्ध पुरुषास कांहीं होत नव्हता.

भाग १६. अखेरब्यासंग.

सर्व जगतामध्यें गुणावगुणाधिक्य जेथें आढळतें, तेथें

तें बारीक शोधाअंतीं, आपोआप मिळालेल्या किंवा मुद्दाम दिलेल्या शिक्षणाचा परिणाम असतें असें आढळून येईल. अर्थात्, त्याचें बीजारोपण ईश्वरकृपेने झालेले असलें पाहिजे. मूळचा अंकूर धजावाचा व रोप्याची खतपाणी घालून जोपासणा झाली ह्याणजे तें झाड तरतरीत होऊन उत्तम दशेस पोंचतें. एका मनुष्यानें दुसऱ्या मनुष्यावर प्रीति करण्याचा गुण हा निरनिराळ्या व्यक्तींमध्ये निरनिराळ्या मानानें कमजास्त आढळतो. त्याचेंही कारण शिक्षणच आहे. प्रीतीच्या ईश्वरदत्त बीजास पहिल्यानें खतपाणी आईपासून उत्तम प्रतीचें मिळतें, तदाभावे आ-जीपासून, नाहीं तर कडेलोट दाईपासून, या रोप्याचें पोक्त वयामध्ये बायकोपासून व नव्यापासून परस्पर पुष्टीकरण होत असतें. जगांतील वस्तुस्थितीचें वास्तविक ज्ञान ह्या झाडास फार मारक आहे. व मानवी स्वभावाचा अनुभव आणि त्याच्या अवाढब्य कुंदुंबरच-नेची माहिती जसजशी अधिक वाढत जाते तसतशी या झाडास कीड लागत जाते. शेवटी पके ब्रह्मनिष्ठ ब्रह्म-ज्ञानाचा उपयोग घेऊं लागले ह्याणजे तर हें झाड होतें किंवा नव्हतें याचाही संशय पडूं लागतो. वरील सर्व गोष्टी आमच्या चरित्रनायकांस लागू अक्षरशः आहेत हें आतां वाचकांस सांगणे नलगे. कितीएक गृहस्थ एखादे उत्तम रसिक काव्य किंवा शोकपर काढंबरी वाचीत असतां इतके तल्लीन होऊन जातात कीं, ते आपणास तो विषयवीरच आहों असें समजतात, व डोळ्यां-वाटे अश्रुधारा चालल्या असतात. तशी नानांची स्थिती

कर्धींच झाली नाहीं. त्यांची सर्व विचारसरणी केवळ शाखीय असे. कोणतीही गोष्ट पुढे आली कीं, ती कसोटीस लावून पहावयाची, ही त्यांची जबरदस्त संवय शेवटपर्यंत चालू होती.

घरांतील मुलांचें अध्यापन करणे ही गोष्ट नानांस फार मनापासून आवडत असे. या कामाचा या पुरुषास कर्धींच कंटाळा येतां दिसला नाहीं. आजपर्यंत यांच्या वाचनाचा रोख तीन चतुर्थांश ऐहिक व एक चतुर्थांश पासमार्थिक असे. शेवटीं शेवटीं या मानाची व्युत्क्रमस्थिति झालेली आढळत असे. एउतदेशीय व परदेशीय तत्त्वज्ञानाचे ग्रंथ स्वतः वाचावे, व ऐकावे या कामांत नानांचा दिवसांतून बराच वेळ जात असे. तुकाराम, ज्ञानेश्वर, एकनाथ वैरे साधूंचे ग्रंथ वाचून त्यांचे मनन करण्यांत नाना विश्रांति घेत. योगवासिष्ठादि ग्रंथ वाचून तल्लीन होणे नानांस अलीकडे फार आवङ्हू लागले होते. कैफाच्या योगाने कित्येक लोक उन्मत्त होतान व कित्येक अगदीं म्लानवदन व खिन्ह होऊन बसतात, त्यांपैकीं नानांची दुसऱ्या वर्गात गणना केली पाहिजे. कारण शाब्दिकब्रह्म जाणणारे लोकांना दुसऱ्याचा पाडाव करण्याची फार हौस असते. नानांस एकमेकांचा पाडाव करण्याच्या हेतूने तत्त्वज्ञानावरील वादविवाद वाचणे व ऐक्यणे अगदीं आवडत नसे. “परधर्मो भयावहः” पण परधर्माचीं मते खोटीं पाढून दाखविण्याचा कोणी ग्रंथांमध्ये किंवा वाक्‌पांडित्याने यत्र करीत असला तर, तितकी हिंमत, काळ व अक्ळु त्या मनुष्याने व्यर्थ खर्चे

केली असें समजून त्याकडे नाना फार दुर्लक्ष करीत..
ज्ञानाच्या कैफामध्यें नानांस बहुत प्रसंगी मुग्ध बस-
ण्याची फार आवड असे. सायंकाळीं पाच वाजतां फिरा-
वयास जाऊन आत्यावर भोजनोत्तर १० वाजण्याच्या
अगोदर कधींही नाना निजत नसत. तारुण्यांतला त्यांचा
मानसिक तरतरीतपणा शेवटपर्यंत कोमेजला नाहीं, कारण
ज्ञानेश्वरीच्या अनेक टीका ताड्डून पहाण्यांत त्यांचा वेळ
जाई. अमृतानुभव वाचून त्यांतील अर्थगांभीर्यामध्यें तलीन
होणें व त्यांतील शब्दलालित्याचें कौतुक करणे नानांस
फारच आवडत असे. ब्रह्मचारीबुवांचा वेदोक्त धर्मप्रकाश
ग्रंथ एकापेक्षां अधिक वेळ नानांनी वाचला. प्राकृत ग्रंथा-
वलोकन ज्ञात्यावर तेवढ्यानेंच समाधान न पावतां त्यांनी
एक शास्त्री ठेवून त्यांचेपाशीं गीतामूळ वाचून शास्त्रीबावांखे-
रीज आपणच ते श्लोक ज्ञानेश्वरीमध्यें वाचावेत. दररोज दोन-
प्रहरीं दोनपासून चार वाजेपर्यंत गीतावाचनांत नानांचा
वेळ जाई. ० गुरुशिष्यांच्या गुणांची बेरीज शंभर झाली
तर शिकणे उत्तम रीतीने चालते, नाहीं तर घोंटाळा.
गुरुच्या अंगीं अध्यापकाचे गुण चाळीस असले आणि
शिष्याच्या अंगीं अध्ययनाचे साठ असले तर अध्ययन
सुरक्षीत चालते. वाचनामध्यें येणाऱ्या गोष्टींतील कार्य-
कारणभावादि अनेक प्रकारूचे प्रश्न शिष्याने करावे व
गुरुनीं त्याचा उलगडा करून घावा. शिष्यास अशा
गोष्टींची कल्पनाच करतां न आली तर गुरुनीं आपण
होऊन ते विचार शिष्याच्या मनांत भरून घावे लाणजे
काम झालें. परंतु उभयतांपैकीं कोणासच जर या

प्रकारचें वाचन करतां आलें नाहीं, तर मग पडली त्यांत माती. असु, प्रत्येक श्लोकांतत्या धातुसमासादि सर्व गोष्टी मुखोद्भृत ज्याला असत, ज्यानें लोकांना शेंकडो वेळां गीता शिकविली होती, ज्यानें गीतेवरील सटीक पुस्तके आपत्या गुरुपाशीं अनेक वेळां वाचलीं होतीं व ज्याच्या अध्यापनपटुत्वाची त्यांच्यापाशीं अध्ययन करणारे वाखाणणी करीत असत, त्या शास्त्रीबाबांना नानांच्या प्रश्नाचा झाल्यास घरीं उलगडा करावा लागे. आपत्या अडचणी दुसऱ्या दिवशीं शास्त्रीबाबांनीं सुविचारास जुळतील अशा दूर केल्या तर आनंद प्रदर्शित करावा; नाहीं पेक्षां गप बसावें व पुढे सुरू करण्यास विनंति करावी. नानांचें याप्रमाणे शास्त्रीबुवांसमवेत सुमारे एक वर्षावर गीता व तसलेच ब्रह्मज्ञानविचारप्रचुर संस्कृत ग्रंथांचें अध्ययन चाललें होतें. शेवटीं एके दिवशीं शास्त्रीबाबा नित्यक्रमप्रमाणे वाचनास नानांच्या घरीं गेले तों महिना भरला नसतां, त्यांच्या हातावर नेमलेली रकम येऊन पडली व पुन्हा आमंत्रण पाठवित्यावर यावें असा निरोप आला. एकाएकीं वाचनक्रम बंद पडत्याबद्दल शास्त्रीबाबांस मोठें नवल वाटलें; परंतु दोन दिवशीं चौकारीअंतीं नाना आजारी आहेत, त्यांस ताप आला असें समजलें. नानांचा ताप-दोषी वाटत्यावरून आप्स-समूह घाबरला व नानांच्या शिलकी मुलांपैकीं वडील दीनानाथ यास कलकत्यास शंभर रुपयांची चाकरी होती, त्यास तार करून आणविण्याचा विचार नानांस कळविला. नानांनी तार करून मुलास न घाबरविण्याविषयीं आग्रह

धरिला; असे चार दिवस लोटले. दीनाजीला तार केली. इ० स० १८९९ च्या मे महिन्याच्या १२ वे तारखेस रात्रौ ९ वाजतां नानांच्या आंगास अलोट घाम सुटला. दी-नाजी आला नाहीं. मुलेंमाणसें घाबरलीं. नाना त्यांचे सान्तवन करतात, उष्णकाळ आहे, घाम यावयाचाच, धास्ती वाटण्याचे कारण नाहीं. तुमच्या मुलांस या उ-बाळ्या दिवसांत घाम येतो, त्या वेळीं तुझी अशींच घाब-रतां का? दीना अद्याप आला नाहींना? याप्रमाणे चांगले शुद्धीवर आसमंडळीबरोबर बोलत असतां नऊ वाजून पंधरा मिनिटांनी नानांचा शब्द बंद पडला. को-णापाशीं निरवानिरवीचा एक शब्दही नाहीं. मरण ह्यणजे देहविसर्जन, आपण आंगांतून आंगरखा काढून टाकतो, त्याप्रमाणे आत्म्याचे देह ठेवणे होय; एका खोलींतून दु-सन्या खोलींत जाणे व मरणे यांत कांहीं फारसे अंतर नाहीं. तेव्हां मरणाची धास्ती बाळगण्याचे कारण नाहीं, त्याच्याबद्दले फारशी तयारी करण्याचेही कांहीं कारण नाहीं, अशी नानांची समजूत असे व तदनुसार लोकांशी त्यांचा संवादही असे. “बोले तैसा चाले त्याचीं वंदावीं पाउले.” शेवटपर्यंत नानांच्या बोलण्यांत व वागण्यांत फरक नाहीं हें वाचकांच्या लक्षांत आलेंच असेल, हाच नानांच्या चरित्रापासून विशिकण्यासारखा धडा. पाठारे प्रभूसमाजांतील आज एक तारा मावळ्ला, त्याची जागा कोणी भरून काढील तो सुदीन.

समाप्त.